

ပြည်ထောင်စုသမ္မတမြန်မာနိုင်ငံတော်
ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး
(၁၆)ရက်မြောက်နေ့မှတ်တမ်း

၁၃၈၀ ပြည့်နှစ်၊ နတ်တော်လဆန်း ၁၂ ရက်
(၂၀၁၈ ခုနှစ်၊ ဒီဇင်ဘာလ ၁၉ ရက်)
[ဗုဒ္ဓဟူးနေ့]

အချိန်၊ ၁၀:၀၀။

နေပြည်တော်ရှိ အမျိုးသားလွှတ်တော် အစည်းအဝေးခန်းမတွင် ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၆)ရက်မြောက်နေ့ အစီအစဉ်ကို ၁၀:၀၀ နာရီအချိန်၌ စတင်ကျင်းပပါသည်။

[အမျိုးသားလွှတ်တော် ဥက္ကဋ္ဌအဖြစ် မန်းဝင်းခိုင်သန်း က ဆောင်ရွက်ပြီး၊ အခမ်းအနားမှူးအဖြစ် ဦးလွင်ဦး၊ ညွှန်ကြားရေးမှူးချုပ် အမျိုးသားလွှတ်တော်ရုံးက ဆောင်ရွက်ပါသည်။]

အမျိုးသားလွှတ်တော် ဥက္ကဋ္ဌ နေရာယူခြင်း

အချိန်၊ ၁၀:၀၀။

အခမ်းအနားမှူး။ ။ အမျိုးသားလွှတ်တော်ကိုယ်စားလှယ်များခင်ဗျား။ ယခုအချိန်က စပြီး ပြည်ထောင်စုသမ္မတမြန်မာနိုင်ငံတော် ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေးရဲ့ (၁၆)ရက်မြောက်နေ့ အစီအစဉ် စတင်ပါတော့မယ်။

အမျိုးသားလွှတ်တော် ဥက္ကဋ္ဌ ကြွရောက်လာပါပြီခင်ဗျား။

အချိန်၊ ၁၀:၀၁။

ဥက္ကဋ္ဌ။ ။ အားလုံး မင်္ဂလာပါ။

[အမျိုးသားလွှတ်တော် ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည့် စင်မြင့်ပေါ်သို့ ကြွရောက်နေရာယူပါသည်။]

အခမ်းအနားမှူး။ ။ အားလုံးထိုင်နိုင်ကြပါပြီခင်ဗျား။

**အမျိုးသားလွှတ်တော် အစည်းအဝေး အထမြောက်ကြောင်းနှင့် စတင်ကျင်းပကြောင်း
ကြေညာခြင်း**

အချိန်၊ ၁၀:၀၁။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ ဒီကနေ့ ကျင်းပတဲ့ ဒုတိယ အကြိမ် အမျိုးသားလွှတ်တော် ဒသမပုံမှန်အစည်းအဝေး (၁၆)ရက်မြောက်နေ့မှာ လွှတ်တော်အခွင့်အရေး ကော်မတီရဲ့ တင်ပြချက်အရ အစည်းအဝေးသို့ တက်ရောက်ခွင့်ရှိတဲ့ ကိုယ်စားလှယ်ဦးရေ စုစုပေါင်း (၂၂၄)ဦးရှိပြီး ဒီကနေ့ အစည်းအဝေးကို (၂၀၆)ဦး တက်ရောက်ပါတယ်။

အစည်းအဝေးသို့ တက်ရောက်ခွင့်ရှိတဲ့ အမျိုးသားလွှတ်တော်ကိုယ်စားလှယ်ဦးရေ စုစုပေါင်းရဲ့ (၉၁.၉၆)ရာခိုင်နှုန်းရှိပြီး တက်ရောက်တဲ့ ကိုယ်စားလှယ်ဦးရေဟာ အစည်းအဝေးအထမြောက်ရန် လိုအပ်တဲ့ ကိုယ်စားလှယ်ဦးရေ သုံးပုံတစ်ပုံထက် ကျော်လွန်တဲ့အတွက် ၂၀၁၂ ခုနှစ်၊ အမျိုးသား လွှတ်တော်ဆိုင်ရာဥပဒေ ပုဒ်မ ၄၂ နဲ့ ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၂၄ နဲ့ ၂၈ တို့အရ အစည်းအဝေး အထမြောက်ကြောင်းနဲ့ အစည်းအဝေး စတင်ကျင်းပကြောင်း ကြေညာ ပါတယ်။ (ဩဘာသံများ)

အစည်းအဝေး အစီအစဉ် ဖြန့်ဝေထားကြောင်း တင်ပြခြင်း

အချိန်၊ ၁၀:၀၂။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ ၂၀၁၅ ခုနှစ်၊ အမျိုးသား လွှတ်တော်ဆိုင်ရာ နည်းဥပဒေ ၄ အရ ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေးရဲ့ (၁၆)ရက်မြောက်နေ့ အစီအစဉ်ကို အမျိုးသားလွှတ်တော် ကိုယ်စားလှယ်များထံ ကြိုတင်ဖြန့်ဝေထားပြီး ဖြစ်ပါတယ်။ အဲဒီ အစီအစဉ်အတိုင်း ကျင်းပပါမယ်။

အမျိုးသားလွှတ်တော်ကိုယ်စားလှယ်များ ခွင့်ပန်ကြားခြင်း

အချိန်၊ ၁၀:၀၂။

ဥက္ကဋ္ဌ။ ။ အစီအစဉ်(၄)ဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၄၁၊ နည်းဥပဒေခွဲ(က)အရ ခွင့်ပန်ကြားလိုတဲ့ လွှတ်တော်ကိုယ်စားလှယ်ဟာ မိမိကိုယ်တိုင်သော်လည်းကောင်း၊ မိမိအတွက် အခြားလွှတ်တော် ကိုယ်စားလှယ်တစ်ဦးကသော်လည်းကောင်း ခွင့်ပန်ကြားရမှာဖြစ်ပါတယ်။

ဒီကနေ့ အစည်းအဝေး မတက်ရောက်နိုင်တဲ့ အမျိုးသားလွှတ်တော်ကိုယ်စားလှယ်များ ရှိလျှင် ခွင့်ပန်ကြားဖို့ ဖြစ်ပါတယ်။

အချိန်၊ ၁၀:၀၃။

စောယွှားဖောင်အွာ၊ ကရင်ပြည်နယ် မဲဆန္ဒနယ်အမှတ်(၁၂)။ ။ လေးစားအပ်ပါတဲ့ အမျိုးသားလွှတ်တော်ဥက္ကဋ္ဌကြီးခင်ဗျား။ ယနေ့ ကျင်းပပြုလုပ်တဲ့ ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၆)ရက်မြောက်နေ့ ၁၉-၁၂-၂၀၁၈ ရက်နေ့မှာ အစည်းအဝေးသို့

တက်ရောက်နိုင်ခြင်းမရှိတဲ့ အမျိုးသားလွှတ်တော် ကိုယ်စားလှယ်များရဲ့ကိုယ်စား ကရင်ပြည်နယ် မဲဆန္ဒနယ်အမှတ်(၁၂)မှ အမျိုးသားလွှတ်တော်ကိုယ်စားလှယ်၊ အမျိုးသားလွှတ်တော် လွှတ်တော် အခွင့်အရေးကော်မတီ အဖွဲ့ဝင်ဖြစ်သူ ကျွန်တော် စောယွှားဖောင်အွာ က ခွင့်ပန်ကြားသွားမှာဖြစ်ပါတယ်။

ယနေ့ အစည်းအဝေးသို့ တက်ရောက်နိုင်ခြင်းမရှိတဲ့ အမျိုးသားလွှတ်တော်ကိုယ်စားလှယ် များမှာ ဦးစိုင်းသာစိန်၊ ကယားပြည်နယ် မဲဆန္ဒနယ်အမှတ်(၁၀)၊ ကိုယ်တိုင်ဆောင်ရွက်ရန်။ ဒေါ်ထုမေ၊ ရခိုင်ပြည်နယ် မဲဆန္ဒနယ်အမှတ်(၁၁)၊ ကျန်းမာရေး။ ဦးစိုင်းသန်းနိုင်၊ ကရင်ပြည်နယ် မဲဆန္ဒနယ် အမှတ်(၅)၊ ကိုယ်တိုင်ဆောင်ရွက်ရန်။ ဦးခွန်သိန်းဖေ၊ ရှမ်းပြည်နယ် မဲဆန္ဒနယ်အမှတ်(၉)၊ ကျန်းမာရေး။ ဦးအောင်သိန်း၊ ပဲခူးတိုင်းဒေသကြီး မဲဆန္ဒနယ်အမှတ်(၁၂)၊ ကိုယ်တိုင်ဆောင်ရွက်ရန်။ ဦးခင်မောင်မြင့်၊ ကချင်ပြည်နယ် မဲဆန္ဒနယ်အမှတ်(၉)၊ ကိုယ်တိုင်ဆောင်ရွက်ရန်။ ဒေါက်တာတင်တင်ဝင်း၊ ပဲခူးတိုင်း ဒေသကြီး မဲဆန္ဒနယ်အမှတ်(၅)၊ ရှေးဦးအရွယ် ကလေးသူငယ်ပြုစုပျိုးထောင်ရေး အမျိုးသားအဆင့် ဆွေးနွေးပွဲတက်ရောက်ရန်နှင့် ဦးကျော်သိန်း၊ ရခိုင်ပြည်နယ် မဲဆန္ဒနယ်အမှတ်(၇)တို့ ဖြစ်ကြပါတယ်။

ယခင်က ခွင့်ပန်ကြားသဖြင့် လွှတ်တော်က ခွင့်ပြုထားသူ(၁၀)ဦးနှင့် ယနေ့ ခွင့်ပန်ကြားသူ (၈)ဦးဖြစ်ပြီး စုစုပေါင်း ခွင့်ပန်ကြားသူ(၁၈)ဦး ဖြစ်ပါတယ်။ ခွင့်မဲ့ပျက်ကွက်သူ မရှိပါကြောင်းနှင့် ယနေ့ ခွင့်ပန်ကြားသူ အမျိုးသားလွှတ်တော်ကိုယ်စားလှယ်များကို လွှတ်တော်က ခွင့်အဖြစ် သတ်မှတ် ခွင့်ပြုပေးနိုင်ပါရန် အမျိုးသားလွှတ်တော်ဥက္ကဋ္ဌကြီးမှတစ်ဆင့် လွှတ်တော်သို့ လေးစားစွာဖြင့် ပန်ကြား တင်ပြအပ်ပါတယ်ခင်ဗျား။

အချိန်၊ ၁၀:၀၄။

ဥက္ကဋ္ဌ။ ။ ယခု ခွင့်ပန်ကြားချက်များကို ခွင့်ပြုဖို့ လွှတ်တော်က သဘောတူပါသလား ခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့်ပန်ကြားချက်များကို လွှတ်တော်က ခွင့်ပြုကြောင်း ကြေညာ ပါတယ်။ (ဩဘာသံများ)

အမျိုးသားလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေကို မှတ်တမ်းတင်ခြင်း

အချိန်၊ ၁၀:၀၅။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ ဒီကနေ့ ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၆)ရက်မြောက်နေ့ကို တက်ရောက်ခွင့်ရှိတဲ့ အမျိုးသား လွှတ်တော် ကိုယ်စားလှယ်ဦးရေမှာ(၂၂၄)ဦး၊ ယခင်က ခွင့်ပန်ကြားသဖြင့် ခွင့်ပြုထားသူ(၁၀)ဦး၊ ယနေ့ခွင့်ပန်ကြားသဖြင့် ခွင့်ပြုထားသူ(၈)ဦးဖြစ်၍ အမျိုးသားလွှတ်တော်က စုစုပေါင်း ခွင့်ပြုထားသူ (၁၈)ဦးဖြစ်ပြီး ခွင့်မဲ့ပျက်ကွက်သူမရှိပါ။

၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၄၁၊ နည်းဥပဒေခွဲ(ဂ)အရ ယခု လွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေတင်ပြချက်ကို လွှတ်တော်ရဲ့ အတည်ပြုချက် ရယူပါမယ်။

အမျိုးသားလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေ တင်ပြချက်ကို လွှတ်တော်က အတည်ပြုပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က အတည်ပြုပါသည်။]

ဥက္ကဋ္ဌ။ ။ လွှတ်တော်က အတည်ပြုတဲ့အတွက် အမျိုးသားလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေတင်ပြချက်ကို အမျိုးသားလွှတ်တော်က အတည်ပြု မှတ်တမ်းတင်ကြောင်း ကြေညာပါတယ်။ (ဩဘာသံများ)

ကြယ်ပွင့်ပြထားသည့် မေးခွန်းများကို သက်ဆိုင်ရာ အမျိုးသားလွှတ်တော်ကိုယ်စားလှယ်များက မေးမြန်းခြင်းနှင့် သက်ဆိုင်ရာ ပြည်ထောင်စုအဆင့် အဖွဲ့အစည်းဝင်များက ဖြေကြားခြင်း

အချိန်၊ ၁၀:၀၆။

ဥက္ကဋ္ဌ။ ။ အစီအစဉ်(၅) ဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ လွှတ်တော်သို့ လွှတ်တော်ကိုယ်စားလှယ်များ မေးမြန်းထားတဲ့ ကြယ်ပွင့်ပြထားတဲ့ မေးခွန်းတွေကို မေးမြန်းခြင်းနဲ့ ဖြေကြားခြင်း အစီအစဉ် ဆောင်ရွက်မှာဖြစ်ပါတယ်။

စက်မှုဝန်ကြီးဌာနတွင် ဖြစ်ပေါ်နေသော ဝန်ထမ်းပိုလျှံနေမှုကို အကျိုးရှိစွာ မည်သို့စီမံမည်ကို ရှင်းလင်းစွာ သိရှိလိုခြင်းနှင့် စပ်လျဉ်းသည့် မေးခွန်း

အချိန်၊ ၁၀:၀၆။

ဥက္ကဋ္ဌ။ ။ ယခု မွန်ပြည်နယ် မဲဆန္ဒနယ်အမှတ်(၁၂)မှ ဒေါ်သီရိရတနာ က စက်မှု ဝန်ကြီးဌာနတွင် ဖြစ်ပေါ်နေသော ဝန်ထမ်းပိုလျှံနေမှုကို အကျိုးရှိစွာ မည်သို့စီမံမည်ကို ရှင်းလင်းစွာ သိရှိလိုခြင်းနှင့် စပ်လျဉ်းတဲ့မေးခွန်းမေးမြန်းဖို့ ဖြစ်ပါတယ်။

အချိန်၊ ၁၀:၀၆။

ဒေါ်သီရိရတနာ၊ မွန်ပြည်နယ် မဲဆန္ဒနယ်အမှတ်(၁၂)။ ။ မင်္ဂလာပါရှင်။ လေးစား အပ်ပါသော လွှတ်တော်ဥက္ကဋ္ဌကြီးနှင့်တကွ ပြည်ထောင်စုအဆင့် အဖွဲ့အစည်းဝင်များနှင့် လွှတ်တော် တစ်ရပ်လုံး စိတ်ဓါတ်ချမ်းသာခြင်း၊ ကိုယ်၏ကျန်းမာခြင်းနှင့် ပြည့်စုံကြပါစေရှင်။ ကျွန်မကတော့ မွန်ပြည်နယ် မဲဆန္ဒနယ်အမှတ်(၁၂)မှ အမျိုးသားလွှတ်တော်ကိုယ်စားလှယ် ဒေါ်သီရိရတနာ ဖြစ်ပါတယ်။ ဒီနေ့ ကျွန်မ မေးမြန်းမယ့်မေးခွန်းကတော့ စက်မှုဝန်ကြီးဌာနမှာဖြစ်ပေါ်နေတဲ့ ဝန်ထမ်းပိုလျှံနေမှုကို မည်ကဲ့သို့ အကျိုးရှိစွာ စီမံဆောင်ရွက်မည်ကို သိရှိလိုခြင်းနှင့် စပ်လျဉ်းတဲ့မေးခွန်း ဖြစ်ပါတယ်။

လေးစားအပ်ပါသော ဥက္ကဋ္ဌကြီးရှင်။ စက်မှုဝန်ကြီးဌာနမှာ ပိတ်သိမ်းလိုက်တဲ့ စက်ရုံပေါင်း (၃၀)မှ ဝန်ထမ်းအင်အားဟာ စက်ရုံတစ်ရုံမှာ ဝန်ထမ်း(၅၀၀)ဦးနှုန်းဖြင့် ပျမ်းမျှဝန်ထမ်း(၁၅၀၀၀)ဦး အတွက် လစာချီးမြှင့်ငွေကျပ် တစ်လပျမ်းမျှ (၂)သိန်းနှုန်းနဲ့ တွက်ချက်ပါက သိန်း(၃၀၀၀၀)ကျပ်

တစ်နှစ်ကို အနည်းဆုံး(၃၆)ဘီလီယံ နိုင်ငံတော်မှ အသုံးပြုနေရပါတယ်။ စက်ရုံတွေကိုရပ်နား လိုက်ချိန်မှာ ဝန်ထမ်းအများစုကို တာဝန်တူရာဌာနသို့ ပြောင်းရွှေ့တာဝန်ထမ်းဆောင်စေခြင်းမျိုး ပြုလုပ်ခြင်းမရှိဘဲ လုပ်အားမရဘဲ လစာပေးထားရခြင်း၊ တစ်နည်းအားဖြင့် အလုပ်မရှိဘဲ ရုံးတက်နေရ ခြင်းများကို တာဝန်သိဝန်ထမ်းတွေကိုယ်တိုင်မှ နှစ်သက်လိုလားခြင်းမရှိတာကို ၎င်းတို့တင်ပြချက်များ အရ သိရှိခဲ့ရပါတယ်။

ဌာနပြောင်းရွှေ့တာဝန်ထမ်းဆောင်လိုတဲ့ ဝန်ထမ်းများလည်း များစွာရှိကြောင်း သိရှိရပါတယ်။ စက်မှုဝန်ကြီးဌာနမှ ဝန်ထမ်းအများစုဟာ ကဏ္ဍအလိုက် မိမိတို့ တတ်ကျွမ်းထားတဲ့ ပညာများ၊ အတွေ့အကြုံများကို အသုံးပြုနိုင်ခြင်းမရှိဘဲ ပိုလျှံဝန်ထမ်းအဖြစ် ရှိနေသော်လည်း အခြားတာဝန်တူရာ ဝန်ကြီးဌာန၊ ဥပမာ ဆောက်လုပ်ရေးဝန်ကြီးဌာန၊ ကျေးလက်ဦးစီးဌာနတို့လိုနေရာမျိုးမှာ ပြောင်းရွှေ့ တာဝန်ထမ်းဆောင်စေမယ်ဆိုရင် ပြည်သူ့ဘဏ္ဍာကို အကျိုးရှိရှိ အသုံးပြုနိုင်မှာ ဖြစ်ပါတယ်။ ဆောက်လုပ်ရေးဝန်ကြီးဌာနအနေဖြင့်လည်း စက်မှုဝန်ကြီးဌာနကို တရားဝင်စာထုတ်ပြီး ဝန်ထမ်း တောင်းဆိုခြင်းများရှိခဲ့သော်လည်း လိုအပ်တဲ့အင်အားကို လွှဲပြောင်းပေးနိုင်ခြင်း မရှိခဲ့ကြောင်းလည်း သိရှိရပါတယ်။ ဒါကြောင့် စက်မှုဝန်ကြီးဌာနမှာ ဖြစ်ပေါ်နေတဲ့ ဝန်ထမ်းအင်အား ပိုလျှံနေမှုကို မည်သို့ စီမံဆောင်ရွက်ထားသည်ကို ရှင်းလင်းစွာ သိရှိလိုပါသဖြင့် လွှတ်တော်ဥက္ကဋ္ဌကြီးမှတစ်ဆင့် လေးစားစွာ မေးမြန်းအပ်ပါတယ်။ အားလုံးကို ကျေးဇူးတင်ပါတယ်ရှင်။

အချိန်၊ ၁၀:၀၈။

ဥက္ကဋ္ဌ။ ။ မေးခွန်းနဲ့ပတ်သက်ပြီး စက်မှုဝန်ကြီးဌာန၊ ပြည်ထောင်စုဝန်ကြီးက ဖြေကြား ပေးဖို့ ဖြစ်ပါတယ်။

ဖြေကြားချက်

အချိန်၊ ၁၀:၀၇။

ဦးခင်မောင်ချို(ပြည်ထောင်စုဝန်ကြီး၊ စက်မှုဝန်ကြီးဌာန)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော် ကိုယ်စားလှယ်များအားလုံး မင်္ဂလာပါလို့ နှုတ်ခွန်းဆက်သပါတယ်။ ကျွန်တော်ကတော့ စက်မှုဝန်ကြီးဌာန၊ ပြည်ထောင်စုဝန်ကြီး ဦးခင်မောင်ချို ဖြစ်ပါတယ်ခင်ဗျား။ မွန်ပြည်နယ် မဲဆန္ဒနယ်အမှတ်(၁၂) အမျိုးသားလွှတ်တော်ကိုယ်စားလှယ် ဒေါ်သီရိရတနာ ၏ မေးခွန်းနှင့်စပ်လျဉ်း၍ စက်မှုဝန်ကြီးဌာနက ရှင်းလင်းဖြေကြားသွားမှာ ဖြစ်ပါတယ်။

Power Point ဖြင့် ရှင်းလင်းတင်ပြခွင့်ပြုပါခင်ဗျား။ စက်မှုဝန်ကြီးဌာန၏ ဖွဲ့စည်းပုံကို အရာထမ်း၊ အမှုထမ်း စုစုပေါင်း(၃၉၉၁၄)နေရာဖြင့် ဖွဲ့စည်းထားခဲ့ပါတယ်။ အဆိုပါ ဖွဲ့စည်းပုံ၌ ဝန်ကြီးရုံး၊ ဦးစီးဌာန(၂)ခုနှင့် လုပ်ငန်းဌာနကြီး(၄)ခုတို့ပါဝင်ပြီး လက်ရှိအနေဖြင့် အရာထမ်း၊ အမှုထမ်း စုစုပေါင်း (၂၄၆၀၂)ဦးရှိတဲ့အတွက် (၆၁.၆၃)ရာခိုင်နှုန်း ခန့်အပ်ထားရှိပြီးဖြစ်ပါတယ်။ စက်မှုဝန်ကြီးဌာနမှာ ဆိုရင် စက်ရုံ၊ အလုပ်ရုံစုစုပေါင်း (၁၁၃)ရုံရှိပြီး (၅၇)ရုံကတော့ ပုဂ္ဂလိကနှင့် ပူးပေါင်းဆောင်ရွက် လျက်ရှိနေပါတယ်။ ကျန်စက်ရုံ(၅၆)ရုံအနက် အရှုံးဖြစ်ပေါ်နေတဲ့စက်ရုံ(၂၂)ရုံနဲ့ သံမဏိစက်ရုံ စီမံကိန်း နှစ်ခုတို့အား ဒုတိယအကြိမ် ပြည်ထောင်စုလွှတ်တော် စတုတ္ထပုံမှန်အစည်းအဝေး၏ ဆုံးဖြတ်ချက်အရ လတ်တလော ရပ်ဆိုင်းထားရှိခဲ့ရပါတယ်။ ၎င်းစက်ရုံများမှာ တာဝန်ထမ်းဆောင်လျက်ရှိတဲ့ ဝန်ထမ်း

ပေါင်း(၁၀၆၃၇)ဦးရှိပါတယ်။ အဆိုပါစက်ရုံများကို လတ်တလောရပ်ဆိုင်းထားစဉ်ကာလအတွင်း စီမံကိန်းနှင့် ဘဏ္ဍာရေးဝန်ကြီးဌာန၊ ပြည်သူ့လွှတ်တော်ကိုယ်စားလှယ်များနှင့် ကျွမ်းကျင်ပညာရှင်များ ပါဝင်လျက် လေ့လာသုံးသပ်ရေးအဖွဲ့နှစ်ဖွဲ့အပြင် ပြည်ပကျွမ်းကျင်ပညာရှင်များကလည်း စက်ရုံ စီမံကိန်းများသို့ သွားရောက်ကြည့်ရှု လေ့လာဆန်းစစ်သုံးသပ်မှုများ ပြုလုပ်လျက်ရှိသကဲ့သို့ စက်ရုံများ ပုံမှန်လည်ပတ်နိုင်ရေးကို သုံးသပ်ချက်များနှင့်အညီ စနစ်တကျ စီမံခန့်ခွဲ အကောင်အထည်ဖော်နိုင်ရန် စီစဉ်ဆောင်ရွက်လျက်ရှိနေပါတယ်။

အဲဒီလိုဆောင်ရွက်ရာမှာ ဝန်ထမ်းများအား လူမှုနိမ့်နားရာမှန် ဖြစ်စေရေးနှင့် စွမ်းရည်မြှင့်တင် ပေးရေးတို့အတွက် ဝန်ကြီးဌာနအတွင်း ပြောင်းရွှေ့ခြင်းများကို လိုအပ်သလို စီစဉ်ဆောင်ရွက်ပေးလျက် ရှိနေပါတယ်။ ဒါ့အပြင် ဝန်ထမ်းများရဲ့ဆန္ဒအရ ပြောင်းရွှေ့ခွင့်တင်ပြလာမှုများနှင့် အခြားဝန်ကြီးဌာန၊ အဖွဲ့အစည်းများမှ သတ်မှတ်အရည်အချင်းများဖြင့် ခေါ်ယူမှုများကိုလည်း လုပ်ထုံးလုပ်နည်းများနှင့် အညီ ဆောင်ရွက်ပေးလျက်ရှိရာမှာ စုစုပေါင်း (၁၀၀၀)ကျော်အထိ ပြောင်းရွှေ့ပေးခဲ့ပြီးလည်း ဖြစ်ပါ တယ်။ ယခုလိုပြောင်းရွှေ့ခဲ့ရာမှာ ပြောင်းရွှေ့လိုတဲ့ဝန်ထမ်းများနဲ့ ပတ်သက်လို့ အခြားဝန်ကြီးဌာန၊ အဖွဲ့အစည်းများသို့ အမည်စာရင်း ပေးပို့ညှိနှိုင်းတဲ့အခါမှာ လက်ခံမည့်ဌာနများရဲ့ လုပ်ငန်းသဘော သဘာဝနှင့် ဝန်ထမ်းများရဲ့ ဘာသာရပ်ကျွမ်းကျင်မှုတို့အပေါ် အခြေခံရွေးချယ်ကြခြင်းဖြစ်လို့ ပြောင်းရွှေ့ လိုသူမှန်သမျှကို လက်ခံနိုင်ခြင်းမရှိဘဲ လိုအပ်သလောက်သာ စိစစ်လက်ခံခဲ့ကြပါတယ်။

သာဓကအားဖြင့်တင်ပြရရင် ဆောက်လုပ်ရေးဝန်ကြီးဌာနသို့ ပြောင်းရွှေ့ရန် လျှောက်ထားသူ ဝန်ထမ်း(၁၃၂၉)ဦးရဲ့ အမည်စာရင်းကို တင်ပြပေးခဲ့ရာမှာ (၁၆၁)ဦးကိုသာ လက်ခံနိုင်မှုရှိခဲ့ပါတယ်။ အလားတူပင် အခြားဝန်ကြီးဌာနများရဲ့ ခေါ်ယူမှုအရ ပြောင်းရွှေ့ပေးခဲ့တဲ့ ဝန်ထမ်းပေါင်း (၃၃၂)ဦး ရှိခဲ့ပြီး ဝန်ထမ်းများရဲ့ တင်ပြချက်အရ ညှိနှိုင်းပြောင်းရွှေ့ပေးခဲ့မှုမှာ (၁၅၁၈)ဦးရှိတဲ့အတွက် အခြား ဝန်ကြီးဌာနများသို့ စုစုပေါင်း (၁၈၅၀)ဦး ပြောင်းရွှေ့ခဲ့ပြီးလည်းဖြစ်ပါတယ်။ ထိုသို့ ဝန်ထမ်းများနှင့် ပတ်သက်ပြီး ပြုပြင်ပြောင်းလဲမှုများ ဆောင်ရွက်နေသကဲ့သို့ ဦးစီးဌာနများအနေဖြင့် ပြင်ဆင်ဖွဲ့စည်း ခြင်းနှင့် စက်မှုလုပ်ငန်းများအား ခေတ်နှင့်အညီ ဈေးကွက်ဝင်ပစ္စည်းများအဖြစ် အသွင်ပြောင်းလဲ ထုတ်လုပ်နိုင်ရေးကို နိုင်ငံတော်အတွက် အကျိုးရှိစွာ ဆက်လက်ဆောင်ရွက်သွားမှာ ဖြစ်ပါတယ်။ စက်မှုပူးပေါင်းဆောင်ရွက်ရေးဦးစီးဌာနမှာဆိုရင် နိုင်ငံတော်ရဲ့ စက်မှုကဏ္ဍဖွံ့ဖြိုးရေးအတွက် စက်မှု သင်တန်းကျောင်း(၆)ကျောင်းကို ဖွင့်လှစ်ထားရှိပြီး အခြေခံကျွမ်းကျင်လုပ်သားများကို မွေးထုတ်ပေး လျက်ရှိနေပါတယ်။

ဆက်လက်ပြီး တာယာစက်ရုံ(သထုံ)ရှိ မြေလွတ်နေရာများတွင် ရာဘာအခြေခံဘာသာရပ်ကို ဦးစားပေးသင်ယူနိုင်မည့် စက်မှုသင်တန်းကျောင်း(သထုံ)နှင့် အထည်စက်ရုံခွဲ(မုံရွာ)တွင် အလားတူပင် အထည်အလိပ် အခြေခံဘာသာရပ်များကို ဦးစားပေးသင်ယူနိုင်သည့် စက်မှုသင်တန်းကျောင်း (မုံရွာ)တို့ကို အိန္ဒိယနိုင်ငံရဲ့ နည်းပညာနှင့်အထောက်အပံ့တို့ဖြင့် ထပ်မံတိုးချဲ့တည်ဆောက်ဖွင့်လှစ် သွားမှာ ဖြစ်ပါတယ်။ မကြာခင် အကောင်အထည်ဖော်ဆောင်ရွက်နိုင်မှာ ဖြစ်ပါတယ်။ အကျိုးအမြတ် မရှိတဲ့ အဆိုပါစက်ရုံများကို သင်တန်းကျောင်းများအဖြစ်သို့ အကျိုးရှိစွာ ပြောင်းလဲတိုးချဲ့ဖွင့်လှစ်နိုင် ခြင်းအားဖြင့် ဒေသထွက်စိုက်ပျိုးထုတ်လုပ်ရေးအခြေခံဘာသာရပ်များကို စနစ်တကျသင်ယူတတ်မြောက် နိုင်ကြမှာဖြစ်ပြီး မူလစက်ရုံများရှိ ဝန်ထမ်းများကိုလည်း သင့်လျော်သောတာဝန်များအဖြစ် ပြောင်းလဲ

ခန့်အပ်ပေးသွားနိုင်မှာ ဖြစ်ပါတယ်။ ဒါ့အပြင် ကျေးလက်ဒေသနေ လူငယ်လူရွယ်များ စက်မှုဆိုင်ရာ အတတ်ပညာများ တတ်ကျွမ်းရန်နှင့် လူမှုစီးပွားဖွံ့ဖြိုးတိုးတက်စေရန် ရည်ရွယ်ချက်ဖြင့် အခြေခံ လျှပ်စစ်ပညာ၊ အခြေခံဂဟေဆက်ခြင်းပညာနှင့် လယ်ယာသုံးအင်ဂျင်နှင့် မော်တော်ဆိုင်ကယ် ပြုပြင် ထိန်းသိမ်းရေးပညာစတဲ့ သက်မွေးပညာရပ်တို့ကို Mobile Vocational Training Truck (၃)စီးဖြင့် တိုင်းဒေသကြီးများနှင့် ပြည်နယ်အသီးသီးသို့ နေရာအနှံ့ လိုက်လံသင်ကြားပို့ချပေးလျက် ရှိနေပါတယ်။ ယနေ့အထိ (၇၈) ကြိမ်ပို့ချပြီးဖြစ်လို့ ကျေးလက်ဒေသနေ လူငယ်လူရွယ်(၄၂၂၂)ဦးကို သင်ကြားပို့ချ ပေးနိုင်ခဲ့ပြီးဖြစ်ပါတယ်။

အဲဒီလို သင်ကြားရေးအစီအစဉ်အတွက်လည်း နည်းပြ၊ သရုပ်ပြနှင့် ကျွမ်းကျင်ပညာရှင်များ ထပ်မံဖြည့်တင်းရာမှာ စက်မှုဝန်ကြီးဌာနမှာရှိတဲ့ မူလဝန်ထမ်းများကိုပင် ပြန်လည်အသုံးပြုသွားမှာ ဖြစ်ပါတယ်။ ဒါ့အပြင် စက်မှုဝန်ကြီးဌာနရဲ့ ပင်မဒေါက်တိုင်ဖြစ်တဲ့ သုတေသနနှင့် ဖွံ့ဖြိုးရေးဌာနကို အဆင့်မြှင့်တင်ပြီး စက်ရုံ၊ အလုပ်ရုံများရဲ့ တီထွင်ဆန်းသစ်မှုမှန်သမျှကို ဒီဇိုင်းပုံစံ ထုတ်လုပ်ပေးခြင်းနှင့် ဒီဇိုင်းစစ်ဆေးခြင်းတို့ အပါအဝင် လိုအပ်တဲ့ ခေတ်မီနည်းပညာအထောက်အပံ့များပေးလျက်ရှိရာ ဌာန အတွင်းရှိ ကျွမ်းကျင်ဝန်ထမ်းများဖြင့် ဖြည့်တင်းသွားမှာဖြစ်ပါတယ်။ စက်မှုကြီးကြပ်ရေးနှင့် စိစစ်ရေး ဦးစီးဌာနအနေနဲ့ စက်မှုလုပ်ငန်းဆိုင်ရာ ကြီးကြပ်စစ်ဆေးခြင်း၊ လျှပ်စစ်နှင့် ဘွဲ့လံာစစ်ဆေးခြင်းများ အပြင် နိုင်ငံတော်ဖွံ့ဖြိုးတိုးတက်မှုရဲ့ အခြေခံဖြစ်တဲ့ အသေးစား၊ အငယ်စားနှင့် အလတ်စားစီးပွားရေး လုပ်ငန်းများ ဖွံ့ဖြိုးတိုးတက်ရေးအကောင်အထည်ဖော်မှုကိုပါ ပူးတွဲဆောင်ရွက်လျက်ရှိနေပါတယ်။ ယခုအခါ အရှိန်အဟုန်ဖြင့် ကျယ်ပြန့်ထိရောက်စွာ ဆောင်ရွက်နိုင်ရေးအတွက် MSME ဖွံ့ဖြိုးတိုးတက် ရေးဦးစီးဌာနအသစ်တစ်ခုကို လက်ရှိဝန်ထမ်းအင်အားများဖြင့် ပြင်ဆင်ဖွဲ့စည်းနိုင်ရေးကို စီစဉ် ဆောင်ရွက်လျက်ရှိနေပါတယ်။ ပြင်ဆင်ဖွဲ့စည်းပြီးပါက သက်ဆိုင်ရာ နယ်မြေဒေသအသီးသီးရှိ စက်ရုံ၊ အလုပ်ရုံများမှ ဝန်ထမ်းများကို ဆီလျော်တဲ့ လုပ်ငန်းတာဝန်များအဖြစ် ပြောင်းရွှေ့တာဝန်ပေးအပ် သွားမှာလည်းဖြစ်ပါတယ်။

ဆက်လက်၍ စက်မှုဝန်ကြီးဌာနရှိ စက်ရုံအလုပ်ရုံများအား စီမံထားရှိမှုအခြေအနေများကို တင်ပြလိုပါတယ်။ အမှတ်(၁၄)အကြီးစားစက်ရုံ(သာဂရ)တွင် ယခင်ကထုတ်လုပ်ထားခဲ့တဲ့ Diesel engine များကို Diesel နှင့် LNG နှစ်မျိုးသုံး Dual Fuel engine များဖြင့် ပြောင်းလဲထုတ်လုပ် နိုင်ရေးအတွက် စင်ကာပူနိုင်ငံသို့ ပုဂ္ဂလိကနှင့်ပူးပေါင်းပြီးတော့ ပို့ဆောင်စမ်းသပ်ခဲ့ရာမှာ အောင်မြင်မှု ရရှိခဲ့လို့ ၎င်းစက်ရုံကပဲ ကျန်တဲ့ အင်ဂျင်များကို ပုံစံပြောင်းလဲနိုင်ရေးအတွက် စီစဉ်ဆောင်ရွက်လျက်ရှိ ပါတယ်။ အမှတ်(၁၅)အကြီးစားစက်ရုံ (သာဂရ)မှာလည်း တန်(၅၀၀)ဆံ့ Silo ကို တီထွင်ထုတ်လုပ် နိုင်ခဲ့ပြီး ယခုအခါ ရခိုင်ပြည်နယ်၊ မောင်တောဒေသမှာ တပ်ဆင်ထုတ်လုပ်လျက်ရှိပါတယ်။ ဒီဟာကို မကြာခင်ပဲ ကျွန်တော်တို့ ဖွင့်လှစ်နိုင်မှာဖြစ်ပါတယ်။ ဒါ့အပြင် နိုင်ငံတကာအဆင့်မီ Ambulance ယာဉ်များကိုလည်း ထုတ်လုပ်ရောင်းချလျက်ရှိနေပါတယ်။

ယခုအခါ ဒီစက်ရုံ(၂)ရုံမှာပဲ အများပြည်သူသုံး ယာဉ်အမျိုးမျိုးကိုလည်း ပုဂ္ဂလိကနှင့် ပူးပေါင်းထုတ်လုပ်နိုင်ရေး PPP ဆောင်ရွက်နိုင်ရေးအတွက် ကြိုးပမ်းဆောင်ရွက်လျက်ရှိနေပါတယ်။ ထိုသို့ဆောင်ရွက်နိုင်ခြင်းဖြင့် ဝန်ထမ်းများရဲ့ ကျွမ်းကျင်မှုကိုလည်း မြှင့်တင်ပေးသွားနိုင်မှာ ဖြစ်ပါတယ်။ အမှတ်(၂၃)အကြီးစားစက်ရုံ (ညောင်ခြေထောက်)မှာဆိုရင်တော့ ရွှေတိဂုံစေတီတော်မြတ်ကြီးကို

ရွှေစင်၊ ရွှေပြားများ ကပ်လှူပူဇော်နိုင်ရေးအတွက် ရွှေပြားကြိတ်စက်ရုံ (Rolling Machine)များကို တီထွင်ထုတ်လုပ်နိုင်ခဲ့ပြီး ၁၃-၁၂-၂၀၁၈ ရက်နေ့မှာ ရွှေပြားကြိတ်စက်ရုံကို သမ္မတကြီးကိုယ်တိုင် ဖွင့်လှစ်ပေးခဲ့ပြီးဖြစ်ပါတယ်။ အမှတ်(၂၆)အကြီးစားစက်ရုံ(သာဂရ)မှာလည်း Mini Hydro Power Turbine များနှင့် သီးနှံအခြောက်ခံစက်များကို နိုင်ငံတော်ရဲ့ လိုအပ်ချက်နှင့်အညီ တိုင်းဒေသကြီးနှင့် ပြည်နယ်များမှာရှိတဲ့ သဘာဝရေမြေနှင့် ကိုက်ညီအောင် တီထွင်ဖန်တီးထုတ်လုပ်လျက်ရှိနေပါတယ်။

အမှတ်(၃၆) အကြီးစားစက်ရုံ (ကျောက်ဆည်) မှန်စက်ရုံကိုလည်း (Private - Public Partnership)အနေနဲ့ ဆောင်ရွက်တဲ့အခါမှာ ယခင်က တစ်ရက်လျှင် မှန်တန်ချိန်(၁၀၀) ပြည့်မီအောင် ထုတ်လုပ်နိုင်ခဲ့ရာမှာ ယခုဆိုလျှင် တစ်ရက်လျှင် တန်(၂၀၀)ကျော်အထိ အောင်မြင်စွာ ထုတ်လုပ်နိုင် ခဲ့ပြီဖြစ်ပါတယ်။ ဈေးကွက်ဝေစုကိုလည်း မြှောက်မြားစွာ ရရှိထားပြီးဖြစ်ပါတယ်။ ယခုလို ဆောင်ရွက် နိုင်မှုများဟာလည်း ဝန်ထမ်းများရဲ့ လုပ်နိုင်စွမ်းအားနှင့် အကောင်းဆုံးအရည်အချင်းများကို ထုတ်ဖော် ပြသနိုင်ဖို့ အခွင့်အလမ်းများရှိခဲ့လို့ပဲဖြစ်ပါတယ်။ အမှတ်(၃)အကြီးစားစက်ရုံ လုပ်ငန်းမှာရှိတဲ့ စက်ရုံ များမှာလည်း ခေတ်နှင့်လျော်ညီတဲ့ ဒီဇိုင်းအရောင်အသွေးအစုံဖြင့် တီထွင်ဆန်းသစ်တဲ့ အထည်အလိပ် များအပြင် ဝိနည်းတော်များနှင့်အညီ ထုတ်လုပ်ထားတဲ့ သင်္ကန်းများကိုလည်း ထုတ်လုပ်ပေးလျက်ရှိနေ ပါတယ်။ ယခင်ကကဲ့သို့ သမားရိုးကျထုတ်လုပ်ခြင်းမဟုတ်ဘဲ ခေတ်မီနည်းပညာများကို အခါအခွင့်သင့်စွာ ပုံစံဆန်းသစ်တီထွင် ထုတ်လုပ်ခြင်းဖြင့် ယခုအခါ ဈေးကွက်ကို အတန်အသင့်ရရှိနေပြီ ဖြစ်ပါတယ်။

အမှတ်(၁) အထည်စက်ရုံ (ရွှေတောင်) နှင့် အမှတ်(၃) အထည်စက်ရုံ (စစ်ကိုင်း)တို့မှာ Textile Related Industrial Cluster များ တည်ဆောက်ရန် ညှိနှိုင်းထားရှိပြီးဖြစ်ခြင်း၊ အမှတ်(၇) အထည်စက်ရုံ(မြစ်သား)နှင့် အမှတ်(၈)အထည်စက်ရုံ(ပျော်ဘွယ်)တို့မှာ Solar Power Station များ တည်ဆောက်ရန် ညှိနှိုင်းထားရှိခြင်း၊ အဆင့်မြင့်စက်ရုံ(သာပေါင်း)နှင့် သတင်းစာစက္ကူစက်ရုံ(သာပေါင်း) တို့မှာ International Industrial Park (Thabaung)အဖြစ် တည်ထောင်နိုင်ရန် ညှိနှိုင်းထားခြင်း တို့ကို လုပ်ထုံးလုပ်နည်းနဲ့အညီ တင်ပြဆောင်ရွက်လျက်ရှိနေပါတယ်။ စက်မှုဝန်ကြီးဌာနအနေနဲ့ နိုင်ငံတော်၏ စက်မှုကဏ္ဍဖွံ့ဖြိုးတိုးတက်ရေးအတွက် အဓိကဆောင်ရွက်လျက်ရှိရာမှာ မူဝါဒများ၊ ဥပဒေများနှင့် နည်းဥပဒေများကို ချမှတ်ပြီး အကောင်အထည်ဖော်လျက်ရှိပါတယ်။ ယခုအခါ ပုဂ္ဂလိက စက်မှုလုပ်ငန်းဥပဒေ၊ ဓာတုပစ္စည်းနှင့် ဆက်စပ်ပစ္စည်းများအန္တရာယ်မှ တားဆီးကာကွယ်ရေးဥပဒေ၊ အသေးစားနှင့် အလတ်စားစက်မှုလုပ်ငန်းဖွံ့ဖြိုးတိုးတက်ရေးဥပဒေနှင့် ဘွဲ့လွှာဥပဒေတို့ကို ရေးဆွဲ ပြဋ္ဌာန်းထားရှိပြီးဖြစ်လို့ စနစ်တကျ ကြပ်မတ်ဆောင်ရွက်နိုင်ရေးတို့ကို သက်ဆိုင်ရာ နယ်ပယ်အလိုက် ကျွမ်းကျင်ဝန်ထမ်းများကို ပြောင်းရွှေ့၍ ထပ်မံအားဖြည့် ဆောင်ရွက်သွားလျက်ရှိနေပါတယ်။

လတ်တလော ရပ်ဆိုင်းစက်ရုံများကို ပြန်လည်စိစစ်၍ လည်ပတ်နိုင်စေရန် နိုင်ငံတော် အကျိုးပြုလုပ်ငန်းများကို ဖော်ထုတ်ခွင့်ရရှိနိုင်ရန် အဆင်သင့်ရရှိစေရေးအတွက် တီထွင်ဆန်းသစ်မှုများ ဆောင်ရွက်ခြင်း၊ ထုတ်ကုန်အမည်သစ်များ ပြောင်းလဲထုတ်လုပ်ခြင်းနှင့်အတူ အစိုးရ-ပုဂ္ဂလိက ပူးပေါင်း ဆောင်ရွက်မှု(Private- Public Partnership)ကို စနစ်တကျ အကောင်အထည်ဖော်နိုင်ရေးအတွက် စီစဉ်ဆောင်ရွက်လျက်ရှိနေရာမှာ (MSME)လုပ်ငန်းများ ဖွံ့ဖြိုးတိုးတက်နိုင်ရေးအတွက် ဌာနတွင်း ပြင်ဆင်ခြင်း၊ သင်တန်းကျောင်းများ တိုးချဲ့ဖွင့်လှစ်ခြင်း Mobile Vocational Training များ ပို့ချပေးခြင်းနဲ့ သုတေသနနှင့် ဖွံ့ဖြိုးရေးဌာနကို အဆင့်မြင့်တင်ပေးလျက်ရှိပြီး ရည်မှန်းချက် အောင်မြင်

စေရေးအတွက် လက်ရှိဝန်ထမ်းများဖြင့် အကောင်အထည်ဖော် ဆောင်ရွက်သွားမှာဖြစ်ပါတယ်။ အဆိုပါ ပြုပြင်ပြောင်းလဲရေးနှင့် ဖွံ့ဖြိုးတိုးတက်ရေးလုပ်ငန်းများကို စနစ်တကျ အကောင်အထည်ဖော် ဆောင်ရွက်နိုင်ရန်အတွက် ဝန်ကြီးဌာနရဲ့ လက်ရှိဖွဲ့စည်းပုံကို လျှော့ချပြီး (၃၇၈၀၀)ဦးဖြင့် ပြင်ဆင် ရေးဆွဲလျက်ရှိပါတယ်။

သို့ပါသောကြောင့် လတ်တလောအခြေအနေအရ စက်ရုံများကို ရပ်ဆိုင်းထားရသော်လည်း ပုံမှန်လည်ပတ်မည်ဆိုပါက လက်ရှိဝန်ထမ်းများဖြင့်သာ ထုတ်လုပ်မှုဆောင်ရွက်သွားနိုင်ရေး၊ သံမဏိ စက်ရုံနှင့် စီမံကိန်းများ တည်ဆောက်ပြီးစီးပါက ထပ်မံလိုအပ်လာမည့် ဝန်ထမ်းများကိုလည်း စက်မှု ဝန်ကြီးဌာန၏ လက်ရှိအင်အားမှပင် ထုတ်နုတ်၍ တာဝန်ပေးအပ်သွားမှာဖြစ်ပါကြောင်းနှင့် နိုင်ငံပိုင် စက်ရုံ၊ အလုပ်ရုံများအား ပုဂ္ဂလိကနှင့် အကျိုးတူ ပူးပေါင်းခြင်း (Private - Public Partnership) ကို လက်တွေ့ကျကျ ပိုမိုအကောင်အထည်ဖော် ဆောင်ရွက်နိုင်ရေးအတွက် ဖွဲ့စည်းပုံကို ပြင်ဆင်ဖွဲ့စည်း၍ လုပ်ငန်းများ သွက်လက်မြန်ဆန်စွာဖြင့် နိုင်ငံတော်အကျိုးရှိအောင် ဆောင်ရွက်သွားမှာဖြစ်ပါကြောင်း နှင့်တစ်ပြိုင်တည်းမှာပင် အခြားသော ဝန်ကြီးဌာနများသို့လည်း သင့်လျော်သော ဝန်ထမ်းများအား ပြောင်းရွှေ့ နေရာချထားပေးနိုင်ရေးကိုလည်း ညှိနှိုင်းဆောင်ရွက်သွားမည်ဖြစ်ပါကြောင်း ရှင်းလင်း ဖြေကြားအပ်ပါတယ်ခင်ဗျား။ အားလုံးကို ကျေးဇူးတင်ပါတယ်။

အချိန်၊ ၁၀:၁၉။

ဥက္ကဋ္ဌ။ ။ မေးခွန်းလာရောက်ဖြေကြားပေးတဲ့ ပြည်ထောင်စုအဆင့် အဖွဲ့အစည်းဝင် များ မိမိအစီအစဉ် ပြီးဆုံးလျှင် ပြန်လည်ထွက်ခွာနိုင်ပါတယ်။

လျှပ်စစ်ဆိုင်ရာ လုပ်ငန်းများကို ထိရောက်အောင်မြင်စွာ အကောင်အထည်ဖော် ဆောင်ရွက်နိုင်ရန် လျှပ်စစ်ကော်မရှင်အား ဖွဲ့စည်းပေးရန် အစီအစဉ် ရှိ/မရှိနှင့် စပ်လျဉ်းသည့်မေးခွန်း

အချိန်၊ ၁၀:၁၉။

ဥက္ကဋ္ဌ။ ။ ဆက်လက်ပြီး ကရင်ပြည်နယ် မဲဆန္ဒနယ်အမှတ်(၁)မှ ဦးစောမိုးမြင့်(ခ) ဆင်မြူရယ် က လျှပ်စစ်ဆိုင်ရာလုပ်ငန်းများကို ထိရောက်အောင်မြင်စွာ အကောင်အထည်ဖော် ဆောင်ရွက်နိုင်ရန် လျှပ်စစ်ကော်မရှင်အား ဖွဲ့စည်းပေးရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်း မေးမြန်းဖို့ဖြစ်ပါတယ်။

အချိန်၊ ၁၀:၂၀။

ဦးစောမိုးမြင့်(ခ)ဆင်မြူရယ်၊ ကရင်ပြည်နယ် မဲဆန္ဒနယ်အမှတ်(၁)။ ။ လေးစားရပါသော အမျိုးသားလွှတ်တော်ဥက္ကဋ္ဌကြီးနှင့်တကွ အားလုံးမင်္ဂလာပါခင်ဗျား။ ကျွန်တော်ကတော့ ကရင်ပြည်နယ် မဲဆန္ဒနယ်အမှတ်(၁)မှ အမျိုးသားလွှတ်တော်ကိုယ်စားလှယ်၊ အမျိုးသားလွှတ်တော် ဆောက်လုပ်ရေး၊ စက်မှု၊ လျှပ်စစ်နှင့် စွမ်းအင်ဆိုင်ရာကော်မတီ ဥက္ကဋ္ဌ စောမိုးမြင့် ဖြစ်ပါတယ်။

ဥက္ကဋ္ဌကြီးခင်ဗျား။ Power Point သုံးစွဲခွင့်ပြုပါရန် တောင်းခံအပ်ပါတယ်။ ကျွန်တော် မေးမြန်း လိုတဲ့မေးခွန်းကတော့ လျှပ်စစ်ဆိုင်ရာလုပ်ငန်းများကို ထိရောက်အောင်မြင်စွာ အကောင်အထည်ဖော် ဆောင်ရွက်နိုင်ရန် လျှပ်စစ်ကော်မရှင်အား ဖွဲ့စည်းပေးရန် အစီအစဉ် ရှိ/မရှိဆိုတဲ့ မေးခွန်းဖြစ်ပါတယ်။

မြန်မာနိုင်ငံက အတည်ပြုလက်မှတ်ရေးထိုးထားသော ပတ်ဝန်းကျင်ထိန်းသိမ်းရေးဆိုင်ရာ နိုင်ငံတကာ စာချုပ်နှင့်အညီ လေးစားလိုက်နာ ဆောင်ရွက်မှုရှိစေရန်ဆိုသည့် ရည်ရွယ်ချက်ဖြင့် ပြည်ထောင်စု လွှတ်တော်မှာ လျှပ်စစ်ဥပဒေကို ၂၇ - ၁၀ - ၂၀၁၄ ရက်နေ့က ပြဋ္ဌာန်းအတည်ပြုခဲ့ပါတယ်။

ရည်ရွယ်ချက်ကတော့ နိုင်ငံတော်၏မူဝါဒများနှင့်အညီ လျှပ်စစ်ဆိုင်ရာကိစ္စရပ်များကို စနစ်တကျ စီမံခန့်ခွဲခြင်းဖြင့် လျှပ်စစ်ဓာတ်အားကဏ္ဍ ပိုမိုဖွံ့ဖြိုးတိုးတက်စေရန်၊ နိုင်ငံတော်၏ လျှပ်စစ် ဓာတ်အားလိုအပ်ချက်ကို ဖြည့်ဆည်းစေရန်နှင့် လျှပ်စစ်ဆိုင်ရာလုပ်ငန်းများကို ကြီးကြပ်ကွပ်ကဲစေရန်၊ ပြည်ထောင်စုက စီမံခန့်ခွဲခွင့်ရှိသည့် အကြီးစားလျှပ်စစ်ဓာတ်အား ထုတ်လုပ်ဖြန့်ဖြူးလုပ်ငန်းများ အပြင် တိုင်းဒေသကြီးနှင့်ပြည်နယ်များတွင် အလတ်စားနှင့်အသေးစား လျှပ်စစ်ဓာတ်အား ထုတ်လုပ် ဖြန့်ဖြူးခြင်းလုပ်ငန်းများကို ပိုမိုအားပေးရန်၊ ခေတ်နှင့်လျော်ညီစွာ လျှပ်စစ်ဓာတ်အားနှုန်းထားများ သတ်မှတ်နိုင်ရေးအတွက် မျှတသော၊ ပွင့်လင်းမြင်သာသော၊ ကျိုးကြောင်းဆီလျော်သော နည်းဥပဒေ များနှင့် စည်းမျဉ်းစည်းကမ်းများ ရေးဆွဲပြဋ္ဌာန်းပေးနိုင်ရန်။ ဒါကတော့ ကျွန်တော်တို့အားလုံး သိပြီးသားပါ။ အာဆီယံနိုင်ငံထဲမှာ ကျွန်တော်တို့ မြန်မာနိုင်ငံ တစ်နိုင်ငံသာလျှင် လျှပ်စစ်ဓာတ်အားရဲ့ဈေးနှုန်း အင်မတန်မှ နည်းပါတယ်။ ဒီလို နည်းလို့လည်း နှစ်စဉ် ကျွန်တော်တို့ လျှပ်စစ် Corporation အနေနဲ့ လျှပ်စစ်ဝန်ကြီးဌာနအနေနဲ့ ဘီလီယံများစွာ ဆုံးရှုံးနေတာသိရပါတယ်။ ဒါကြောင့်မို့လို့ လျှပ်စစ် ဓာတ်အားနှုန်းထားပြင်ဆင်ဖို့ ကော်မရှင်က လိုတယ်ဆိုတဲ့အကြောင်းကို ဖော်ပြခြင်းဖြစ်ပါတယ်။

နောက်တစ်ခုကတော့ လျှပ်စစ်ဓာတ်အား သုံးစွဲသူများသည် စံချိန်စံညွှန်းနှင့်ကိုက်ညီသော ဗို့အားနှင့်ကြိမ်နှုန်းရှိသည့် လျှပ်စစ်ဓာတ်အားများကို အသုံးပြုခွင့်ရရှိစေရန်နှင့် စံချိန်စံညွှန်း မကိုက် ညီသော လျှပ်စစ်ဓာတ်အားများကြောင့် သုံးစွဲသူများ၏ လျှပ်စစ်ပစ္စည်းများ ဆုံးရှုံးခြင်းမှ အကာအကွယ် ပေးနိုင်ပါရန် ဒါ ကျွန်တော်တို့ နေ့စဉ်ကြုံတွေ့နေရတဲ့ လျှပ်စစ် အတက်၊ အကျကြောင့် မီးချောင်းတွေ ကျွမ်းတာ၊ ရေခဲသေတ္တာတွေ ပျက်တာ၊ ရုပ်မြင်သံကြားစက်တွေ ပျက်တာ ဒါတွေကို ကာကွယ်ဖို့ဆိုရင် လျှပ်စစ်ဗို့အားနှင့်ကြိမ်နှုန်း မှန်ကန်ဖို့ဆိုတဲ့ ရည်ရွယ်ချက်ထားရခြင်း ဖြစ်ပါတယ်။ ဒါကြောင့်မို့လို့ ၂၀၁၇ ခုနှစ်၊ လျှပ်စစ်ဥပဒေ အခန်း(၃)၊ အပိုဒ် ၄(က)မှာ လျှပ်စစ်ဆိုင်ရာလုပ်ငန်းများကို ထိရောက် အောင်မြင်စွာ အကောင်အထည်ဖော်ဆောင်ရွက်နိုင်ရန် နိုင်ငံတော်သမ္မတက တာဝန်ပေးအပ်သည့် သင့်လျော်သောပုဂ္ဂိုလ်တစ်ဦးက ဥက္ကဋ္ဌ အဖြစ် ဦးဆောင်စေလျက် သက်ဆိုင်ရာပညာရှင်များ ပါဝင် သော လျှပ်စစ်ကော်မရှင်ကို ပြည်ထောင်စုလွှတ်တော်၏ သဘောတူညီချက်ဖြင့် ဖွဲ့စည်းရမည်လို့ ပါရှိ ပါတယ်။

ဒါကြောင့်မို့လို့ အများပြည်သူအတွက် ဥက္ကဋ္ဌကြီးမှတစ်ဆင့် မေးမြန်းလိုတာကတော့ လျှပ်စစ် ဆိုင်ရာလုပ်ငန်းများကို ထိရောက်အောင်မြင်စွာ အကောင်အထည်ဖော်ဆောင်ရွက်နိုင်ရန် လျှပ်စစ် ကော်မရှင်ကို ဖွဲ့စည်းပေးရန် အစီအစဉ် ရှိ/မရှိ ဆိုတဲ့မေးခွန်း မေးရခြင်းဖြစ်ပါတယ်။ ကျေးဇူးတင်ပါတယ်။

အချိန် ၁၀:၂၃။

ဥက္ကဋ္ဌ။ ။ မေးခွန်းနဲ့ ပတ်သက်ပြီး လျှပ်စစ်နှင့် စွမ်းအင်ဝန်ကြီးဌာန၊ ဒုတိယဝန်ကြီးက ဖြေကြားပေးဖို့ ဖြစ်ပါတယ်။

ဖြေကြားချက်

အချိန်၊ ၁၀:၂၃။

ဒေါက်တာထွန်းနိုင် (ဒုတိယဝန်ကြီး၊ လျှပ်စစ်နှင့်စွမ်းအင်ဝန်ကြီးဌာန)။

။ လေးစားအပ်

ပါသော အမျိုးသားလွှတ်တော်ဥက္ကဋ္ဌကြီးနှင့် အမျိုးသားလွှတ်တော်ကိုယ်စားလှယ်များ၊ ဖိတ်ကြားထားသော ဧည့်သည်တော်များအားလုံးကို မင်္ဂလာအပေါင်းနှင့်ပြည့်စုံပါစေလို့ ဦးစွာနှုတ်ခွန်းဆက်သအပ်ပါတယ်။ ကရင်ပြည်နယ် မဲဆန္ဒနယ်အမှတ်(၁)မှ အမျိုးသားလွှတ်တော်ကိုယ်စားလှယ် ဦးစောမိုးမြင့် (ခ)ဆင်မြူရယ် မေးမြန်းထားတဲ့ ကြယ်ပွင့်ပြမေးခွန်းနှင့် ပတ်သက်၍ လျှပ်စစ်နှင့်စွမ်းအင်ဝန်ကြီးဌာနမှ ကျွန်တော် ဒုတိယဝန်ကြီး ဒေါက်တာထွန်းနိုင် က ရှင်းလင်းဖြေကြားသွားမှာဖြစ်ပါတယ်။

၂၇ - ၁၀ - ၂၀၁၄ ရက်နေ့မှာ ပြဋ္ဌာန်းခဲ့တဲ့ လျှပ်စစ်ဥပဒေတွင် လျှပ်စစ်ဆိုင်ရာ လုပ်ငန်းကြီးကြပ်မှုကော်မရှင်နှင့်ပတ်သက်၍ ပုဒ်မ ၂၊ ပုဒ်မခွဲ(သ)၊ ပုဒ်မ ၄၊ ပုဒ်မ ၅၊ ပုဒ်မ ၆၊ ပုဒ်မ ၇၂ ပုဒ်မခွဲ (ခ)တို့တွင် ပြဋ္ဌာန်းချက်များ ဖော်ပြပါရှိပါတယ်။ အဆိုပါ လျှပ်စစ်ဥပဒေ (၂၀၁၄)ကို ပြဋ္ဌာန်းပြီးတဲ့နောက် ဆက်လက်ထုတ်ပြန်မည့် လျှပ်စစ်နည်းဥပဒေ(မူကြမ်း)ကို ADB ဘဏ်၏ အကူအညီဖြင့် ခန့်အပ်ထားတဲ့ ဥပဒေအကြံပေးရေးအဖွဲ့နှင့် ပူးပေါင်းညှိနှိုင်းရေးဆွဲခဲ့ပါတယ်။ ထိုသို့ မူကြမ်းကို ရေးဆွဲပြီးတဲ့နောက်မှာ သက်ဆိုင်ရာဝန်ကြီးဌာနများ၏ သဘောထားမှတ်ချက်များကို ထပ်မံတောင်းခံပြုစုပြီးတဲ့နောက်မှာ နောက်ဆုံးအတည်ပြုမူကြမ်းကို ပြည်ထောင်စုရွှေ့နေချုပ်ရုံးထံသို့ ၂၇ - ၅ - ၂၀၁၅ ရက်နေ့တွင် ပေးပို့ခဲ့ပါတယ်။ အဆိုပါ နည်းဥပဒေမူကြမ်းတွင် ပြုစုပါရှိသော အခန်း(၃) လျှပ်စစ်ဆိုင်ရာ လုပ်ငန်းကြီးကြပ်မှုကော်မရှင်နှင့် အခန်း(၄) လျှပ်စစ်ဆိုင်ရာ လုပ်ငန်းကြီးကြပ်မှုကော်မရှင်၏ လုပ်ငန်းတာဝန်များတို့နှင့် စပ်လျဉ်း၍ ဥပဒေနှင့် ညီညွတ်မှုမရှိကြောင်း၊ ကော်မရှင်ဖွဲ့စည်းခြင်း၊ ကော်မတီ၏ သက်တမ်းနှင့် လုပ်ထုံးလုပ်နည်းများကို ပြည်ထောင်စုအစိုးရအဖွဲ့ကသာ ထုတ်ပြန်သတ်မှတ်နိုင်မည် ဖြစ်ကြောင်း ပြည်ထောင်စုရွှေ့နေချုပ်ရုံးက အကြံပြုပြန်ကြားခဲ့ပါတယ်။ ထိုကဲ့သို့ အကြံပြုပြန်ကြားချက်အရ ယင်း အခန်း(၃)နှင့် (၄)တို့ကို ချန်လှပ်ပြီး လျှပ်စစ်နည်းဥပဒေ(မူကြမ်း)ကို ပြန်လည်ပြင်ဆင်ရေးဆွဲပြီးတဲ့နောက် ပြဋ္ဌာန်းနိုင်ခဲ့တာ ဖြစ်ပါတယ်။

ထို့နောက်မှာ ပြည်ထောင်စုအစိုးရအဖွဲ့က သတ်မှတ်ထုတ်ပြန်နိုင်ရန်အလို့ငှာ လျှပ်စစ်ဆိုင်ရာ လုပ်ငန်းကြီးကြပ်မှုကော်မရှင် လုပ်ထုံးလုပ်နည်းများ မူကြမ်းနှင့် ကော်မရှင်ဖွဲ့စည်းခြင်း၊ အမိန့်ကြော်ငြာစာ မူကြမ်းတို့ကို ဆက်လက်ပြုစုပြီးနောက် ပြည်ထောင်စုရွှေ့နေချုပ်ရုံးသို့ ၂၄ - ၁၂ - ၂၀၁၅ ရက်နေ့မှာ ထပ်မံပေးပို့ခဲ့ပါတယ်။ အဆိုပါ ပေးပို့လိုက်တဲ့ မူကြမ်းများနှင့် ပတ်သက်ပြီးတော့ ပြည်ထောင်စုရွှေ့နေချုပ်ရုံးက ၄ - ၂ - ၂၀၁၆ ရက်နေ့မှာ သဘောထားမှတ်ချက်များ ပြန်ကြားခဲ့တဲ့အခါမှာ လုပ်ထုံးလုပ်နည်းများ မူကြမ်းဟာ လျှပ်စစ်ဆိုင်ရာ လုပ်ငန်းကြီးကြပ်မှုကော်မရှင်က အကောင်အထည်ဖော်ဆောင်ရွက်ရမယ့်ကိစ္စရပ်များဖြစ်ရာ ကော်မရှင်ဖွဲ့စည်းခြင်း မပြုရသေးတဲ့အချိန်မှာ အတည်ပြုခြင်း မပြုသင့်ပါကြောင်း၊ ကော်မရှင်လုပ်ငန်းဆောင်ရွက်မှုများအတွက် ရန်ပုံငွေလိုအပ်သည့်အတွက် ရန်ပုံငွေနှင့်ပတ်သက်၍ ဥပဒေတွင် ကော်မရှင်၏အသုံးစရိတ်ကို ပြည်ထောင်စုဘဏ္ဍာရန်ပုံငွေမှ ကျခံသုံးစွဲရမည်ဖြစ်ကြောင်း၊ ခွင့်ပြုထားခြင်းမရှိသဖြင့် ယင်းသို့ ကျခံသုံးစွဲရမည်ဖြစ်ကြောင်း၊ လုပ်ထုံးလုပ်နည်းဖြင့် သတ်မှတ်နိုင်မည်မဟုတ်ကြောင်း၊ ကော်မရှင်ရုံး၊ ရုံးအဖွဲ့ ဖွဲ့စည်းခြင်းနှင့်ပတ်သက်၍ ဥပဒေတွင်

ကော်မရှင်သည် ကော်မရှင်ရုံးကို ဖွဲ့စည်းခွင့်ရှိကြောင်း လုပ်ပိုင်ခွင့်ပေးထားခြင်းမရှိ၍ လုပ်ထုံးလုပ်နည်းတွင် ထည့်သွင်းဖော်ပြရန် မသင့်ကြောင်း သဘောထားမှတ်ချက်များ ပြန်ကြားခဲ့တာဖြစ်ပါတယ်။

ဆက်လက်၍ Power Point ဖြင့် ရှင်းလင်းတင်ပြခွင့်ပြုပါခင်ဗျား။ အခြားနိုင်ငံများကို ဥပမာအားဖြင့် လေ့လာပါက မလေးရှားနိုင်ငံမှာ Energy Regulatory Commission ကို သီးခြား လွတ်လပ်သောကော်မရှင်အဖြစ် ဖွဲ့စည်းထားခြင်းမရှိဘဲ Ministry of Energy ၏ အောက်တွင် ဖွဲ့စည်းထားပါတယ်။ ထိုသို့ဖွဲ့စည်းထားတဲ့ ကော်မရှင်မှာ ရုံးအဖွဲ့နှင့် ဌာနများဖွဲ့စည်းပုံကို ယခု Power Point မှာ ရှင်းလင်းတင်ပြထားပြီး Colour အရောင်များဖြင့်ပါရှိတဲ့ ဌာနကြီးများမှာ ညွှန်ကြားရေးမှူးချုပ် အသီးသီးဖြင့်လည်းကောင်း၊ အဖြူရောင်လေးထောင့်ကွက်များသည် ဌာနခွဲအသီးသီးဖြင့်၊ ဝန်ထမ်းပေါင်းများစွာဖြင့် ရုံးအဖွဲ့နှင့် ဌာနများကို ဖွဲ့စည်းဆောင်ရွက်တာ တွေ့ရပါတယ်။ ဖိလစ်ပိုင်နိုင်ငံကို လေ့လာကြည့်လို့ရှိရင်လည်း Energy Regulatory Commission ရဲ့ ရုံးအဖွဲ့နှင့် ဌာနများဖွဲ့စည်းပုံကို အထက်ပါ Power Point ဖြင့် တွေ့ရှိနိုင်မှာဖြစ်ပြီးတော့ ထောင့်မှန်စတုရန်းပုံနှင့် ဖော်ပြထားတဲ့ဟာတွေသည် ညွှန်ကြားရေးမှူးချုပ်များအဆင့်ကဲ့သို့ ဌာနအကြီးအမှူးများက ဆောင်ရွက်ကာ စတုရန်းပုံလေးထောင့်ကွက်များဟာ ဌာနကြီးများ များစွာထည့်သွင်းဖွဲ့စည်းမှ ဆောင်ရွက်ရတာဖြစ်ပါတယ်။

Power Point သိမ်းလို့ရပါပြီခင်ဗျား။ ထို့ကြောင့် ကော်မရှင်ကို ဖွဲ့စည်းရာမှာ ကော်မရှင်အဖွဲ့ဝင်ကိုသာ ရွေးချယ်တာဝန်ပေးရုံဖြင့် ရနိုင်ခြင်းမရှိပါ။ သက်ဆိုင်ရာရုံးဌာနများ ဖွဲ့စည်းဖို့လိုအပ်ပြီး အဲဒီ ရုံးဌာနများမှာ တာဝန်ထမ်းဆောင်ရမယ့် ဝန်ထမ်းများဟာ ကော်မရှင်၏ လုပ်ငန်းသဘောသဘာဝကို ကျွမ်းကျင်ပိုင်နိုင်စွာဆောင်ရွက်နိုင်တဲ့ ဝန်ထမ်းများစွာ ထပ်မံခန့်ထားဆောင်ရွက်နိုင်မှသာ ကော်မရှင်ရဲ့ ရည်ရွယ်ချက်နှင့် လုပ်ငန်းတာဝန်များကို အောင်မြင်စွာ ဆောင်ရွက်နိုင်မယ့်အနေအထား ဖြစ်တာဖြစ်ပါတယ်။ ကော်မရှင်ကို တာဝန်ပေးတဲ့အခါမှာလည်း နိုင်ငံတော်သမ္မတက တာဝန်ပေးအပ်တဲ့ သင့်လျော်သော ပုဂ္ဂိုလ်တစ်ဦးအား ဥက္ကဋ္ဌအဖြစ် ဦးဆောင်စေလျက် ဥက္ကဋ္ဌ အပါအဝင် (၅)ဦး မှ (၇)ဦး အမည်စာရင်းကို လွှတ်တော်၏ သဘောတူညီချက်ရယူ၍ ဖွဲ့စည်းနိုင်မည်ဖြစ်သော်လည်း အဆိုပါ ပုဂ္ဂိုလ်များရဲ့ မူလအရည်အချင်းများဟာ အင်မတန်အရေးကြီးပါတယ်။ နိုင်ငံတကာနှင့် ဆက်ဆံရမယ့် ကိစ္စတွေကြောင့် နိုင်ငံတကာဥပဒေတွေ၊ Commission Law တွေ၊ သဘာဝပတ်ဝန်းကျင်ဆိုင်ရာ ကိစ္စရပ်တွေ၊ လျှပ်စစ်နှင့်ပတ်သက်တဲ့ Experience တွေ မြောက်မြားစွာ ပါဝင်လိုအပ်တာဖြစ်ပါတယ်။ ကော်မရှင်အနေနဲ့ လျှပ်စစ်ဥပဒေ ပုဒ်မ ၅ ပါ ပြဌာန်းချက်အရ လုပ်ငန်းတာဝန်များ ကျေပွန်စွာ ထမ်းဆောင်နိုင်ဖို့ အထောက်အပံ့ရှိရမယ့်ဌာနနှင့် ရုံးအဖွဲ့များမရှိခြင်း၊ ကော်မရှင်အသုံးစရိတ်ရန်ပုံငွေ မပါရှိခြင်း၊ လျှပ်စစ်ကော်မရှင်ရဲ့ လုပ်ငန်းသဘာဝများကို နားလည်တတ်ကျွမ်းနိုင်တဲ့ ဝန်ထမ်းများ ရရှိနိုင်ဖို့အတွက် လေ့ကျင့်ပျိုးထောင်ရမယ့်အချိန်ကာလ များစွာလိုအပ်နေသေးခြင်းတို့ကြောင့် သင့်လျော်တဲ့ အချိန်ကာလရောက်မှသာ ဖွဲ့စည်းသင့်ပါကြောင်း ရှင်းလင်းဖြေကြားအပ်ပါတယ်။ ကျေးဇူးတင်ပါတယ်။

အချိန် ၁၀:၃၀။

ဥက္ကဋ္ဌ။ ။ ဆက်လက်ပြီး လွှတ်တော်ကိုယ်စားလှယ်နှစ်ဦး မေးမြန်းတဲ့ မေးခွန်းများဟာ သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ ဒုတိယဝန်ကြီး တစ်ဦးတည်းက ဖြေကြား

ရမယ့် မေးခွန်းများဖြစ်ပါတယ်။ လွှတ်တော်ကိုယ်စားလှယ်များက သက်ဆိုင်ရာ မေးခွန်းတွေကို တစ်ဆက်တည်း မေးမြန်းပြီးမှ ဒုတိယဝန်ကြီးက တစ်ခုချင်း ဖြေကြားပေးဖို့ ဖြစ်ပါတယ်။

မွန်ပြည်နယ်၊ မော်လမြိုင်မြို့နယ်၊ ညောင်ပင်ဆိပ်ရပ်ကွက်၊ စက်မှုဇုန်တွင် လည်ပတ်လျက်ရှိသော ကျောက်မီးသွေးသုံး ခနောက်စိမ်းသန့်စင်စက်ရုံများဖြစ်သော မြန်မာဆန်းဇော်စက်ရုံနှင့် မြန်မာရှင်းရှင်း စက်ရုံနှစ်ခုတို့မှ ထွက်ရှိလာသော အနံ့ဆိုးများကြောင့် ရပ်ကွက်နေပြည်သူများ ကျန်းမာရေးထိခိုက် ဖြစ်ပွားလျက်ရှိပါသဖြင့် ပြည်သူများ ထိခိုက်မှုမရှိစေရေးအတွက် မွန်ပြည်နယ်၊ ပတ်ဝန်းကျင်ထိန်းသိမ်း ရေးဦးစီးဌာနက ယင်းစက်ရုံများအပေါ် မည်ကဲ့သို့ ကြီးကြပ်ဆောင်ရွက်နေသည်ကို သိရှိလိုခြင်းနှင့် လိုက်နာမှုမရှိပါက ပိတ်သိမ်းသည်အထိ အရေးယူဆောင်ရွက်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၀:၃၀။

ဥက္ကဋ္ဌ။ ။ ပထမဦးစွာ မွန်ပြည်နယ် မဲဆန္ဒနယ်အမှတ်(၂)မှ ဒေါ်နွယ်နွယ်အောင် က မွန်ပြည်နယ်၊ မော်လမြိုင်မြို့နယ်၊ ညောင်ပင်ဆိပ်ရပ်ကွက်၊ စက်မှုဇုန်တွင် လည်ပတ်လျက်ရှိသော ကျောက်မီးသွေးသုံး ခနောက်စိမ်းသန့်စင်စက်ရုံများဖြစ်သော မြန်မာဆန်းဇော်စက်ရုံနှင့် မြန်မာရှင်းရှင်း စက်ရုံနှစ်ခုတို့မှ ထွက်ရှိလာသော အနံ့ဆိုးများကြောင့် ရပ်ကွက်နေပြည်သူများ ကျန်းမာရေး ထိခိုက် ဖြစ်ပွားလျက်ရှိပါသဖြင့် ပြည်သူများ ထိခိုက်မှုမရှိစေရေးအတွက် မွန်ပြည်နယ်၊ ပတ်ဝန်းကျင်ထိန်းသိမ်း ရေးဦးစီးဌာနက ယင်းစက်ရုံများအပေါ် မည်ကဲ့သို့ ကြီးကြပ်ဆောင်ရွက်နေသည်ကို သိရှိလိုခြင်းနှင့် လိုက်နာမှုမရှိပါက ပိတ်သိမ်းသည်အထိ အရေးယူဆောင်ရွက်ပေးရန် အစီအစဉ် ရှိ/မရှိနှင့် စပ်လျဉ်းတဲ့ မေးခွန်း မေးမြန်းဖို့ဖြစ်ပါတယ်။

အချိန်၊ ၁၀:၃၁။

ဒေါ်နွယ်နွယ်အောင်၊ မွန်ပြည်နယ် မဲဆန္ဒနယ်အမှတ်(၂)။ ။ လေးစားအပ်ပါသော အမျိုးသား လွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များ အားလုံးမင်္ဂလာပါရှင်။ ကျွန်မက မွန်ပြည်နယ် မဲဆန္ဒနယ်အမှတ်(၂)မှ အမျိုးသားလွှတ်တော်ကိုယ်စားလှယ် ဒေါ်နွယ်နွယ်အောင် ဖြစ် ပါတယ်။ ကျွန်မရဲ့ မဲဆန္ဒနယ်ဖြစ်တဲ့ ညောင်ပင်ဆိပ်ရပ်ကွက်၊ စက်မှုဇုန်(၁)မှာတည်ရှိတဲ့ ခနောက်စိမ်း စက်ရုံတွေကနေပြီးတော့ စက်ရုံလည်ပတ်ချိန်မှာ ထွက်လာတဲ့ အနံ့ဆိုးတွေကြောင့် စက်ရုံပတ်ဝန်းကျင် အနီးအနားမှာနေထိုင်တဲ့ ပြည်သူတွေဟာ အနံ့ဆိုးကြောင့် ကျန်းမာရေးထိခိုက်လာတဲ့အတွက် မေးခွန်းကို ကျွန်မက မေးမြန်းခြင်းဖြစ်ပါတယ်ရှင်။

ဥက္ကဋ္ဌကြီးရှင်။ ခနောက်စိမ်းစက်ရုံများတည်ရှိတဲ့ မော်လမြိုင်စက်မှုဇုန်ကို ၂၀၀၀ ပြည့်နှစ်မှာ စပြီးတည်ထောင်တာဖြစ်ပါတယ်။ စတည်ထောင်တုန်းကတော့ ကျွန်မတို့ မော်လမြိုင်မြို့အတွင်းမှာ ရှိတဲ့ အိမ်တွင်းစက်မှုလက်မှုလုပ်ငန်းတွေကို မြို့ပြင်တစ်နေရာမှာ စုပေါင်းလုပ်ကိုင်ဖို့ဆိုပြီးတော့ တည်ထောင်ထားခြင်းဖြစ်ပါတယ်။ ၂၀၁၃ ခုနှစ်မှာတော့ နိုင်ငံခြားသား တရုတ်လုပ်ငန်းရှင်တွေက မြန်မာလုပ်ငန်းရှင်တွေနဲ့ ဖက်စပ်လုပ်ပြီးတော့ လုပ်ငန်းရှင်တွေကို ပေးထားတဲ့မြေကွက်(၄)(၅)ကွက် ဆက်စပ်ဝယ်ယူပြီးတော့ ခနောက်စိမ်းစက်ရုံတွေကို တည်ထောင်လာခြင်းဖြစ်ပါတယ်။ ၂၀၁၄ ခုနှစ် ဇွန်လမှာတော့ အနံ့ဆိုးထုတ်လွှတ်မှုကြောင့် ဒီဒဏ်ကိုမခံနိုင်တဲ့ ပြည်သူတွေရဲ့ တိုင်ကြားမှုကြောင့်

ပြည်နယ်အစိုးရက ဒေသခံပြည်သူတွေ၊ ဌာနဆိုင်ရာနှင့် ခနောက်စိမ်းစက်ရုံပိုင်ရှင်တွေကို ခေါ်ယူ ကြားနာပြီး ဒီ ကျောက်မီးသွေးသုံး ခနောက်စိမ်းစက်ရုံကို ပိတ်သိမ်းဖို့ ဆိုပြီးတော့ အမိန့်ချခဲ့တဲ့အတွက် ကျွန်မတို့ စက်ရုံတွေကို ရပ်ဆိုင်းထားခဲ့ရပါတယ်။

အခု အစိုးရသစ်လက်ထက်မှာ ပြန်လည် လည်ပတ်နေခြင်း ဖြစ်ပါတယ်ရှင်။ စက်ရုံရဲ့ အရှေ့ဘက်မှာဆိုရင် ကျုံးမနင်းကျေးရွာ၊ အနောက်ဘက်မှာ အဝေးပြေးလမ်းမကြီးနှင့် စက်မှုဇုန်နယ်မြေ လူနေရပ်ကွက်၊ ရဲစခန်း၊ ဘုရားကုန်းရပ်ကွက် ရှိပါတယ်။ မြောက်ဘက်မှာတော့ အထည်ချုပ်စက်ရုံနဲ့ စက်မှုလက်မှုကျောင်း၊ ကြာအင်းကုန်းရပ်ကွက်တွေ တည်ရှိပါတယ်။ စက်မှုဇုန်နဲ့ကပ်လျက် ဘုရားကုန်း ရပ်ကွက်အတွင်းမှာတော့ အိမ်ခြေ(၁၀၀)ကျော်နဲ့ ကျွန်မတို့ လူဦးရေ (၁၀၀၀)ကျော် နေထိုင်ကြ ပြီးတော့ နေ့စဉ် စက်ရုံက အနံ့ဆိုးတွေကို ရှူရှိုက်နေကြရပါတယ်ရှင်။ အဲဒီလို ခနောက်စိမ်းစက်ရုံကနေ ထုတ်လွှတ်နေတဲ့ အနံ့ဆိုးတွေကြောင့် ကျန်းမာရေးထိခိုက်ခံစားနေရတဲ့အပြင် စက်ရုံကနေပြီးတော့ စည်းကမ်းမဲ့ စွန့်ပစ်လိုက်တဲ့ရေဆိုးတွေကြောင့်လည်း အနီးအနားမှာရှိတဲ့ လယ်မြေတွေဟာ ခြောက်သွေ့ လာပြီးတော့ ငါးတွေသေဆုံးလျက်ရှိကြောင်း ပြည်သူတွေ တင်ပြချက်အရ သိရပါတယ်ရှင်။ အဲဒီအပြင် ခနောက်စိမ်းစက်ရုံကနေ ထုတ်လွှတ်လိုက်တဲ့ Sulphur dioxide, Nitrogen dioxide နှင့် Carbon monoxide တွေကို ပတ်ဝန်းကျင်ထိန်းသိမ်းရေးဦးစီးဌာနနဲ့ စက်မှုကြီးကြပ်ရေးဌာနက သွားရောက် စစ်ဆေးတဲ့အခါမှာလည်း သတ်မှတ်နှုန်းထားထက် ကျော်လွန်နေတာတွေရပြီးတော့ ကျန်းမာရေး ထိခိုက်နိုင်တယ်လို့ ပြည်နယ် သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးကနေပြီးတော့ ၁၀ - ၇ - ၂၀၁၈ ရက်နေ့ သတင်းစာရှင်းလင်းပွဲမှာ ပြောဆို ဝန်ခံထားပြီးဖြစ်ပါတယ်ရှင်။

ဥက္ကဋ္ဌကြီးရှင်။ ပြည်သူတွေအနေနဲ့ ကျောက်မီးသွေးသုံးလည်ပတ်နေတဲ့ မြန်မာဆန်းဇော်နှင့် မြန်မာရှင်းရှင်း ခနောက်စိမ်းသန့်စင်စက်ရုံ(၂)ရုံကို ယခင်အစိုးရလက်ထက်က ပိတ်သိမ်း၊ ပိတ်ခိုင်း ထားပြီးဖြစ်ပြီးတော့ ဒီ ပြည်သူတွေ ရွေးချယ်တင်မြှောက်လိုက်တဲ့ မိမိတို့ အစိုးရလက်ထက်ကျမှ ဒီ ခနောက်စိမ်းစက်ရုံတွေကို ပြန်လည် လည်ပတ်ခွင့်ပေးနေတာဟာ ပြည်သူတွေရဲ့အသံကို လျစ်လျူရှု ပြီးတော့ ပြည်သူတွေကို အလေးဂရုမပြုရာရောက်နေသလို ဝေဖန်စရာတွေလည်း ဖြစ်နေပါတယ်ရှင်။ လူမှုပတ်ဝန်းကျင်နှင့် သဘာဝပတ်ဝန်းကျင်ကို ထိခိုက်စေနိုင်တဲ့ အနံ့ဆိုးနှင့် အညစ်အကြေးတွေ စွန့်ထုတ်နေပြီးတော့ အသေးစားနှင့် အလတ်စားလုပ်ငန်းမှာမပါဘဲ စက်မှုလုပ်ငန်းကြီးတွေဖြစ်တဲ့ အတွက် အဲဒီ ခနောက်စိမ်းသန့်စင်စက်ရုံတွေကို အမြန်ဆုံးပြောင်းရွှေ့ပေးဖို့အတွက် စက်မှုဇုန်ကြီးမှာ နေထိုင်တဲ့ ပြည်သူတွေက လိုလားလျက်ရှိပါတယ်။

Power Point အသုံးပြုခွင့်တောင်းခံအပ်ပါတယ်ရှင်။ ဒါ စက်ရုံထဲမှာရှိတဲ့ မီးဖုတ်တဲ့ နေရာဖြစ်ပါတယ်။ ဒါက စက်ရုံတည်ဆောက်ထားမှုအနေအထား ဖြစ်ပါတယ်ရှင်။ ဒါက ကုန်ကြမ်းတွေကို စုပုံထားရှိမှုဖြစ်ပါတယ်။ ဒါကတော့ ကျွန်မတို့ စက်ရုံပြောင်းတိုင်က နိမ့်နေတဲ့အတွက် အနံ့ နံတယ်ဆိုပြီး စက်ရုံပြောင်းတိုင်ကို ပြန်ပြီးမြှင့်တင်ဖို့ ဆိုပြီးတော့ ပြည်နယ်အစိုးရက ညွှန်ကြားခြင်းပြုတဲ့အတွက် ဒီပြောင်းတိုင်အရှည်ကို တည်ဆောက်နေတဲ့ပုံဖြစ်ပါတယ်။ ဒါကတော့ ပြောင်းတိုင်အရှည်နဲ့ ပြောင်းတိုင် အတိုရဲ့ အနေအထားဖြစ်ပါတယ်ရှင်။ ဒါက သန့်စင်ပြီး ခနောက်စိမ်းတုံးတွေ ဖြစ်ပါတယ်။ ဒါက ရေဆိုးကို စွန့်ပစ်ထားတဲ့ ကျွန်မတို့ မြန်မာဆန်းဇော်က ရေဆိုးစွန့်ပစ်တဲ့နေရာ ဖြစ်ပါတယ်။ ဒါ စက်ရုံအတွင်း ကုန်ကြမ်းတွေထားရှိမှု အနေအထားဖြစ်ပြီးတော့ ဒါက မြန်မာဆန်းဇော် ခနောက်စိမ်းစက်ရုံမှာ မူလ

ပြောင်းတိုင်နဲ့ အခုလက်ရှိ တည်ဆောက်နေတဲ့ပြောင်းတိုင် ဖြစ်ပါတယ်။ ဒါ ရေဆိုးကို ဒီအတိုင်း စွန့်ပစ်ထားတဲ့အနေအထားဖြစ်ပါတယ်။ ကျေးဇူးတင်ပါတယ်။ ဒီ ပြည်သူတွေ တိုင်ကြားတဲ့အတွက် ပြည်နယ်အစိုးရကနေပြီးတော့ စက်ရုံပြောင်းတိုင်ကို မြှင့်တင်စေပြီး လည်ပတ်ခိုင်းတဲ့အခါမှာလည်း အညော်နဲ့တွေ့က ယခင်အတိုင်းပဲ ညော်နေဆဲဖြစ်တယ်လို့ သိရှိရပါတယ်။ စက်ရုံလည်ပတ်မှုကို ရပ်ဆိုင်းထားခိုင်းပေမယ့်လို့ လူခြေတိတ်တဲ့အချိန်မှာ အဲဒီစက်ရုံတွေက လည်ပတ်နေတယ်လို့ ပြည်သူတွေက အကြောင်းကြားလာပါတယ်ရှင်။

ဥက္ကဋ္ဌကြီးရှင်။ မော်လမြိုင်မြို့မှာ အကြီးစားစက်မှုလုပ်ငန်း လုပ်ကိုင်ဖို့အတွက်ဆိုပြီးတော့ လူနေရပ်ကွက်နဲ့ဝေးတဲ့နေရာမှာ ကျောက်တန်းစက်မှုဇုန် တည်ရှိထားပါတယ်။ အခု ခနောက်စိမ်းသန့်စင်စက်ရုံတွေဟာ လူနေရပ်ကွက်နဲ့ ဝေးကွာတဲ့နေရာမှာသာ တည်ရှိသင့်တဲ့အတွက် အမြန်ဆုံး ပိတ်သိမ်းပြီးတော့ လူနေရပ်ကွက်နဲ့ဝေးကွာတဲ့ ကျောက်တန်းစက်မှုဇုန်ကို ပြောင်းရွှေ့စေမှသာ ပတ်ဝန်းကျင်ထိခိုက်မှု ကင်းလွတ်မှာဖြစ်ပါတယ်။ ဒါကြောင့် ဥက္ကဋ္ဌကြီးမှတစ်ဆင့် ဒီမေးခွန်းကို မေးမြန်းရခြင်း ဖြစ်ပါတယ်။ အားလုံး ကျေးဇူးတင်ပါတယ်ရှင်။

ခနောက်စိမ်းစက်ရုံအတွင်း ခနောက်စိမ်းများ မီးဖုတ်သည့် နေရာ ပြပုံ (ကက)



ခနောက်စိမ်း ထုတ်လုပ်သည့် ကုန်ကြမ်းများ စုပုံထားရှိမှု မြင်ကွင်းပုံ (ကက-၁)



ခနောက်စိမ်းများ မီးဖုတ်ရာမှ ထွက်လာသော မီးခိုးများ ထုတ်လွှတ်သည့် မူလ ပြောင်းတိုင်(၂)ခုနှင့် ယခုထပ်မံဆောက်လုပ်ထားသော ပြောင်းတိုင်အနေအထား မြင်ကွင်းပုံ (ကက-၂)



၁၉၉၈ ခုနှစ်က စံပယ်တောင်၊ ကြေးစင်တောင် သတ္တုတွင်းအား အိုင်ဗင်ဟိုက်ကုမ္ပဏီနှင့် မြန်မာနိုင်ငံ အစိုးရတို့သည် မြန်မာအိုင်ဗင်ဟိုက် ကြေးနီကုမ္ပဏီကိုထူထောင်ကာ ဖက်စပ်တူးဖော် လုပ်ကိုင်ခဲ့ပြီး ထိုသို့ လုပ်ဆောင်ရာတွင် လက်ရှိရာထူးနှင့် ဖွဲ့စည်းပုံကို ဖျက်သိမ်း၍ မြန်မာအိုင်ဗင်ဟိုက်ကုမ္ပဏီသို့ အပြီးအပိုင် ပြောင်းရွှေ့တာဝန်ထမ်းဆောင်စေခဲ့သော အမှတ်(၁)ကြေးနီသတ္တုတွင်း ဝန်ထမ်းများထဲမှ လုပ်သက်ဆုငွေ သာ ခံစားခွင့်ရရှိခဲ့ကြသော လုပ်သက်(၂၀)နှစ်မှ လုပ်သက်(၃၀)နှစ်အကြားရှိ ဝန်ထမ်းများနှင့် မည်သည့် ခံစားခွင့်မှ မရခဲ့ကြသော ကျန်ဝန်ထမ်းများအတွက် ပင်စင်ခံစားခွင့်နှင့် ရသင့်ရထိုက်သော အခြား ခံစားခွင့်များပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၀း၃၆။

ဥက္ကဋ္ဌ။ ။ ဆက်လက်ပြီး စစ်ကိုင်းတိုင်းဒေသကြီး မဲဆန္ဒနယ်အမှတ်(၅)မှ ဦးရဲထွဋ် က ၁၉၉၈ ခုနှစ်က စံပယ်တောင်၊ ကြေးစင်တောင် သတ္တုတွင်းအား အိုင်ဗင်ဟိုက်ကုမ္ပဏီနှင့် မြန်မာနိုင်ငံ အစိုးရတို့သည် မြန်မာအိုင်ဗင်ဟိုက် ကြေးနီကုမ္ပဏီကို ထူထောင်ကာ ဖက်စပ်တူးဖော်လုပ်ကိုင်ခဲ့ပြီး ထိုသို့လုပ်ဆောင်ရာတွင် လက်ရှိရာထူးနှင့် ဖွဲ့စည်းပုံကို ဖျက်သိမ်း၍ မြန်မာအိုင်ဗင်ဟိုက်ကုမ္ပဏီသို့ အပြီးအပိုင် ပြောင်းရွှေ့တာဝန်ထမ်းဆောင်စေခဲ့သော အမှတ်(၁)ကြေးနီသတ္တုတွင်း ဝန်ထမ်းများထဲမှ လုပ်သက်ဆုငွေသာ ခံစားခွင့်ရရှိခဲ့ကြသော လုပ်သက်(၂၀)နှစ်မှ လုပ်သက်(၃၀)နှစ်အကြားရှိ ဝန်ထမ်း များနှင့် မည်သည့်ခံစားခွင့်မှမရခဲ့ကြသော ကျန်ဝန်ထမ်းများအတွက် ပင်စင်ခံစားခွင့်နှင့် ရသင့်ရထိုက် သော အခြားခံစားခွင့်များပေးရန် အစီအစဉ် ရှိ/မရှိနှင့် စပ်လျဉ်းတဲ့မေးခွန်း မေးမြန်းဖို့ဖြစ်ပါတယ်။

အချိန်၊ ၁၀း၃၇။

ဦးရဲထွဋ်၊ စစ်ကိုင်းတိုင်းဒေသကြီး မဲဆန္ဒနယ်အမှတ်(၅)။ ။ လေးစားအပ်ပါသော အမျိုးသား လွှတ်တော်ဥက္ကဋ္ဌကြီးနှင့်တကွ အားလုံးပဲ မင်္ဂလာအပေါင်းနှင့် ပြည့်စုံကြပါစေ။ ကျွန်တော်ကတော့ စစ်ကိုင်းတိုင်းဒေသကြီး မဲဆန္ဒနယ်အမှတ်(၅)မှ အမျိုးသားလွှတ်တော်ကိုယ်စားလှယ် ဦးရဲထွဋ် ဖြစ်ပါတယ်။ ဥက္ကဋ္ဌကြီးမှတစ်ဆင့် ကျွန်တော် မေးလိုတဲ့မေးခွန်းကတော့ ၁၉၉၈ ခုနှစ်က စံပယ်တောင်၊ ကြေးစင် တောင်သတ္တုတွင်းကို အိုင်ဗင်ဟိုက်ကုမ္ပဏီနှင့် မြန်မာနိုင်ငံအစိုးရတို့ ပူးပေါင်းပြီး မြန်မာအိုင်ဗင်ဟိုက်

ကြေးနီကုမ္ပဏီကို ထူထောင်ပြီး ဖက်စပ်တူးဖော်လုပ်ကိုင်ခဲ့ကြပါတယ်။ အဲဒီလို လုပ်ဆောင်ရာမှာ လက်ရှိရာထူးနှင့် ဖွဲ့စည်းပုံကို ဖျက်သိမ်းပြီးတော့ မြန်မာအိုင်ဗင်ဟိုကုမ္ပဏီကို အပြီးအပိုင် ပြောင်းရွှေ့တာဝန်ထမ်းဆောင်စေခဲ့တဲ့ အမှတ်(၁)ကြေးနီသတ္တုတွင်း ဝန်ထမ်းတွေထဲက လုပ်သက်ဆုငွေသာ ခံစားခွင့်ရရှိခဲ့ကြတဲ့ လုပ်သက်(၂၀)နှစ်မှ လုပ်သက်(၃၀)နှစ်ကြားရှိ ဝန်ထမ်းတွေနဲ့ မည်သည့်ခံစားခွင့်မှ မရခဲ့ကြတဲ့ ကျန်ဝန်ထမ်းတွေအတွက် ပင်စင်ခံစားခွင့်များနဲ့ ရသင့်ရထိုက်တဲ့ အခြားခံစားခွင့်များကို ပေးရန် အစီအစဉ် ရှိ/မရှိ ဆိုတဲ့မေးခွန်းကို ဥက္ကဋ္ဌကြီးကတစ်ဆင့် မေးမြန်းဖို့ဖြစ်ပါတယ်။

ဥက္ကဋ္ဌကြီးခင်ဗျား။ ကျွန်တော်တို့ ၁၉၉၈ ခုနှစ်က စံပယ်တောင်၊ ကြေးစင်တောင် ကြေးနီသတ္တုတွင်းကို အိုင်ဗင်ဟိုကုမ္ပဏီနှင့် မြန်မာနိုင်ငံအစိုးရတို့ ဖက်စပ်တူးဖော်လုပ်ကိုင်ဖို့အတွက် မြန်မာအိုင်ဗင်ဟို ကြေးနီကုမ္ပဏီကို ထူထောင်ခဲ့ပါတယ်။ အဲဒီလို ထူထောင်ခဲ့ရာမှာ အမှတ်(၁)ကြေးနီသတ္တုတွင်းက ဝန်ထမ်းတွေကို နိုင်ငံတော်ရဲ့လိုအပ်ချက်အရ လက်ရှိရာထူးတွေနဲ့ ဖွဲ့စည်းပုံကို ဖျက်သိမ်းပြီးတော့ အစိုးရကိုယ်စားပြု ဝန်ထမ်းတွေအဖြစ် မြန်မာအိုင်ဗင်ဟိုကုမ္ပဏီကို အပြီးအပိုင် ပြောင်းရွှေ့တာဝန်ထမ်းဆောင်စေခဲ့ပါတယ်။ အဲဒီလို ပြောင်းရွှေ့တာဝန်ထမ်းဆောင်စေခဲ့တဲ့နေရာမှာ သက်ပြည့်နဲ့ နှစ်ပြည့် လုပ်သက်နှစ်(၃၀)ပြည့်ဝန်ထမ်းတွေသာ ပင်စင်ခံစားခွင့်တွေရရှိခဲ့ကြပြီး ကျန်လုပ်သက်နှစ်(၃၀)အောက် ဝန်ထမ်းတွေကတော့ မိမိတို့ရဲ့သဘောဆန္ဒ အလျဉ်းမပါဘဲ ရာထူးမှ နုတ်ထွက်ခဲ့ကြရပါတယ်။ အဲဒီအချိန်တုန်းက အဲဒီလို ရာထူးမနုတ်ထွက်ရင်လည်း အလုပ်လက်မဲ့ဖြစ်မယ့်အရေးအတွက် ဝန်ထမ်းပေါင်း(၅၀၀)ကျော်လောက်က ပြောင်းရွှေ့ခဲ့ရပါတယ်။

နိုင်ငံတော်ရဲ့ တည်ဆဲဥပဒေများအရ လျော်ကြေးပင်စင် ခံစားခွင့်တွေရှိပါလျက်နဲ့ နုတ်ထွက်စေခဲ့တဲ့အတွက် နစ်နာဆုံးရှုံးကြရပါတယ်။ အခြားသော ဝန်ကြီးဌာနအသီးသီးရဲ့ လုပ်ငန်းတွေ ဖက်စပ်အသွင်ကို ကူးပြောင်းရာမှာ ထိုဌာနတွေရှိ ဝန်ထမ်းတွေဟာ ပင်စင်ခံစားခွင့်တွေ ရရှိကြပါတယ်။ သို့ပါ၍ ဥပဒေမဲ့ နစ်နာဆုံးရှုံးခဲ့ကြရတဲ့ ဝန်ထမ်း(၅၀၀)ကျော်ဟာ မိမိတို့ရသင့်ရထိုက်တဲ့ ပင်စင်ရပိုင်ခွင့်တွေ ပြန်လည်ရရှိရေးအတွက် တောင်းခံတဲ့စာကို လက်မှတ်ရေးထိုးပြီး သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ အမှတ်(၁)သတ္တုတွင်းဝန်ကြီးဌာနကို ပေးပို့ခဲ့ကြပါတယ်။ အဲဒီစာနဲ့ ပတ်သက်ပြီး သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးက ဝန်ထမ်းများရဲ့ သတ်မှတ်ထားတဲ့ ပင်စင်ခံစားခွင့် စည်းမျဉ်းအတိုင်း ဆောင်ရွက်ရန်ဆိုတဲ့ မှတ်ချက်ကိုရေးပြီး ပြန်ကြားခဲ့ပါတယ်။ ဒါ့အပြင် ထိုပြန်ကြားစာရဲ့ အပိုဒ် ၄ မှာလည်း မြန်မာအိုင်ဗင်ဟို ဖက်စပ်လုပ်ငန်းသို့ လွှဲပြောင်းခဲ့တဲ့ ဝန်ထမ်းတွေနဲ့ ပတ်သက်ပြီး သတ္တုတွင်းဝန်ကြီးဌာနက ဘဏ္ဍာရေးနှင့် အခွန်ဝန်ကြီးဌာနသို့ မှတ်ချက်တောင်းခံခဲ့ခြင်းအပေါ်မှာ ရသုံးမှန်းခြေငွေစာရင်းဦးစီးဌာနမှ အကြောင်းပြန်ကြားခဲ့တဲ့ စာပါ အကြောင်းအရာကိုလည်း ထည့်သွင်းဖော်ပြခဲ့ပါတယ်။ ရသုံးမှန်းခြေငွေစာရင်းဦးစီးဌာနရဲ့ ၃၁ - ၃ - ၁၉၈၉ ခုနှစ် ရက်စွဲပါ ၁ - ၂(၁)၈၉ စာထဲမှာ ၁ - ၄ - ၁၉၈၉ ခုနှစ်နေ့နှင့် ထိုနေ့နောက်ပိုင်းမှာ ပင်စင်နည်းဥပဒေ အပိုဒ် ၂(ခ)ပါ ပြဌာန်းချက်အရ လျှော့ပေါ့အငြိမ်းစားယူတဲ့ကိစ္စရပ်များ၌ သက်ဆိုင်ရာ ဝန်ထမ်းသည် အကြောင်းတစ်စုံတစ်ရာကြောင့် နိုင်ငံတော်က အငြိမ်းစားယူစေသည့် ဝန်ထမ်းဖြစ်လျှင် တည်ဆဲဥပဒေများနှင့်အညီ ပင်စင်နှင့်ဆုငွေများ ခံစားခွင့်ပြုရမည် ဆိုတဲ့မှတ်ချက်ကို အတိအလင်း ဖော်ပြထားပါတယ်။

ဒါ့အပြင် ပင်စင်ဦးစီးဌာန၊ ဘဏ္ဍာရေးနှင့် အခွန်ဝန်ကြီးဌာနမှလည်း သက်ပြည့်နဲ့ လုပ်သက် ပြည့်ဝန်ထမ်းတွေကို ပင်စင်ခံစားခွင့်ပေးရန်နဲ့ ကျန်ရှိတဲ့ဝန်ထမ်းတွေကို နိုင်ငံတော်လိုအပ်ချက်အရ အပြီးအပိုင် လွှဲပြောင်းတာဝန် ထမ်းဆောင်စေခြင်းဖြစ်ပါက မြို့ပြဝန်ထမ်း စည်းမျဉ်းဥပဒေ အပိုဒ် ၄၂၆ အရ ရာထူးနေရာများ သို့မဟုတ် ဖွဲ့စည်းပုံကို ဖျက်သိမ်းပါက လျော်ကြေးပင်စင် ခံစားခွင့်ပြုသင့်ကြောင်း ဆိုတဲ့စာကိုလည်း အမှတ်(၁)သတ္တုတွင်းဝန်ကြီးဌာနကို ပေးပို့ခဲ့ပါတယ်။ သို့ပေမယ့် အမှတ်(၁) ကြေးနီသတ္တုတွင်း ဝန်ထမ်းဟောင်းတွေဟာ လုပ်သက်ပြည့်၊ အသက်ပြည့် ဝန်ထမ်းတွေကိုသာ ပင်စင်ခံစားခွင့်တွေပေးခဲ့ပြီး လုပ်သက်(၂၀)နှစ်နဲ့ (၃၀)နှစ်အကြား ဝန်ထမ်းတွေကို လုပ်သက် ဆူငွေ ခံစားခွင့်ပေးခဲ့တာကလွဲပြီး အခြားခံစားခွင့်တွေ မရခဲ့ပါဘူး။ လုပ်သက်(၂၉)နှစ်နဲ့ (၈)လရှိတဲ့ ဝန်ထမ်းတွေတောင်မှ ပင်စင်ခံစားခွင့်တွေ မရခဲ့ပါဘူး။ ဒါ့ကြောင့် အခြားဝန်ထမ်းတွေကလည်း ဘယ်လိုခံစားခွင့်မှ မရခဲ့တဲ့အတွက် ကျွန်တော့်အနေနဲ့ ဥက္ကဋ္ဌကြီးမှတစ်ဆင့် ဒီမေးခွန်းကို မေးမြန်းခြင်း ဖြစ်ပါတယ်။ အားလုံးကို ကျေးဇူးတင်ပါတယ်။

အချိန်၊ ၁၀:၄၂။

ဥက္ကဋ္ဌ။ ။ မေးခွန်းများနဲ့ ပတ်သက်ပြီး သယံဇာတနှင့် သဘာဝပတ်ဝန်းကျင် ထိန်းသိမ်းရေး ဝန်ကြီးဌာန၊ ဒုတိယဝန်ကြီး က တစ်ခုချင်း ဖြေကြားပေးဖို့ဖြစ်ပါတယ်။

ဖြေကြားချက်

အချိန်၊ ၁၀:၄၂။

ဒေါက်တာရဲမြင့်ဆွေ (ဒုတိယဝန်ကြီး၊ သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီးဌာန)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ ကိုယ်စားလှယ်တော်ကြီးများ မင်္ဂလာပါလို့ နှုတ်ခွန်းဆက်သအပ်ပါတယ်။ ကျွန်တော်ကတော့ သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာနက ဒုတိယဝန်ကြီး ဒေါက်တာရဲမြင့်ဆွေ ဖြစ်ပါတယ်။

Power Point အသုံးပြုခွင့်ပေးပါရန် တင်ပြအပ်ပါတယ်ခင်ဗျား။ ကျွန်တော်တို့ မြန်မာဆန်းဇော်ကုမ္ပဏီမှ ဒီကိစ္စနဲ့ပတ်သက်ပြီးတော့မှ မွန်ပြည်နယ် အမှတ်(၂)မဲဆန္ဒနယ်မှ အမျိုးသားလွှတ်တော်ကိုယ်စားလှယ် ဒေါ်နွယ်နွယ်အောင် ရဲ့ ကြယ်ပွင့်ပြမေးခွန်းနဲ့စပ်လျဉ်းပြီး မွန်ပြည်နယ် အစိုးရအဖွဲ့နဲ့ ပေါင်းစပ်ပြီး ဖြေကြားသွားမှာဖြစ်ပါတယ်။ မြန်မာဆန်းဇော်ကုမ္ပဏီမှ ကျောက်မီးသွေးသုံး ခနောက်စိမ်းသန့်စင်စက်ရုံကို ကျွန်တော်တို့ မော်လမြိုင်စက်မှုဇုန်မှာ ၂၀၁၄ ခုနှစ်က စတင်တည်ဆောက်ခဲ့ပါတယ်။ အလားတူ မော်လမြိုင်စက်မှုဇုန်မှာပဲ ၂၀၁၃ ခုနှစ်က ကောင်းကင်ကြယ်ခြောက်ပွင့်ကုမ္ပဏီက ခနောက်စိမ်းစက်ရုံ တည်ဆောက်ခဲ့ပြီးတော့မှ ၂၀၁၆ ခုနှစ်မှာ ကျွန်တော်တို့ မြန်မာရှင်းရှင်းကုမ္ပဏီသို့ စက်ရုံကို လွှဲပြောင်းပေးအပ်ခဲ့ပါတယ်။ အဆိုပါ ခနောက်စိမ်းစက်ရုံများမှာ ဒေသခံများရဲ့ ကန့်ကွက်မှုကြောင့် စက်စမ်းသပ် လည်ပတ်နေစဉ် ၂၀၁၆ ခုနှစ်၊ ဇွန်လမှာ ရပ်ဆိုင်းခဲ့ရပါတယ်။ မြန်မာဆန်းဇော်ကုမ္ပဏီက စက်ရုံပြန်လည် လည်ပတ်ခွင့်ရရှိရေးအတွက် တင်ပြချက်အရ မွန်ပြည်နယ်အစိုးရအဖွဲ့က ပတ်ဝန်းကျင် ထိန်းသိမ်းရေးဦးစီးဌာနရဲ့ အနီးကပ်ကြီးကြပ်မှုနဲ့ စက်ရုံကို စမ်းသပ်လည်ပတ်ခွင့်ပြုခဲ့ပါတယ်။

မြန်မာရှင်းရှင်းကုမ္ပဏီကိုတော့ ပတ်ဝန်းကျင်ထိခိုက်မှု ဆန်းစစ်ခြင်းအစီရင်ခံစာ၊ ပတ်ဝန်းကျင် စီမံခန့်ခွဲမှုအစီအစဉ်၊ လူမှုစီးပွားအထောက်အကူပြုလုပ်ငန်း (CSR)တို့နဲ့အညီ ဆောင်ရွက်မယ်ဆိုပါက

မွန်ပြည်နယ်အစိုးရအဖွဲ့အနေနဲ့ ကန့်ကွက်ရန်မရှိကြောင်း ပြန်ကြားခဲ့ပါတယ်။ မြန်မာဆန်းဇော်ကုမ္ပဏီက IEE အစီရင်ခံစာ ရေးဆွဲတင်ပြထားမှုအပေါ် လိုအပ်ချက်များ ပြန်လည် ဖြည့်စွက်ရေးဆွဲတင်ပြရန်နဲ့ မြန်မာရှင်းရှင်းကုမ္ပဏီက EIA အစီရင်ခံစာ ရေးဆွဲတင်ပြထားမှုအပေါ် လိုအပ်ချက်များကို ပြန်လည် ဖြည့်စွက်ရေးဆွဲပြီး IEE အစီရင်ခံစာအဖြစ် ပြန်လည်တင်ပြရန် ၁၀ - ၈ - ၂၀၁၈ နေ့မှာ အကြောင်းပြန် ကြားထားပါတယ်။

အဆိုပါ စက်ရုံများ စမ်းသပ်လည်ပတ်တဲ့ ၂၀ - ၁၁ - ၂၀၁၇ နေ့နှင့် ၈ - ၁ - ၂၀၁၈ ရက်နေ့ အသီးသီးမှာ ပြည်နယ်သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီး ဦးဆောင်ပြီးတော့မှ ကော်မတီဝင်များ၊ အရပ်ဖက်အဖွဲ့အစည်းများ၊ ရပ်မိရပ်ဖများ၊ စက်မှုဇုန်ကြီးကြပ်မှုကော်မတီဥက္ကဋ္ဌ၊ ရပ်ကွက်အုပ်ချုပ်ရေးမှူးတို့ ပါဝင်တဲ့ ပူးပေါင်းအဖွဲ့နဲ့ စောင့်ကြည့်စစ်ဆေးခဲ့ပါတယ်။ ယင်းသို့ စစ်ဆေးတဲ့ နေရာမှာ အနံ့ဆိုးတွေကိုဖြစ်ပေါ်စေတဲ့ ဆာလဖာဒိုင်အောက်ဆိုဒ် ထွက်ရှိမှုကို တိုင်းတာခဲ့ပြီး အမျိုးသား ပတ်ဝန်းကျင် အရည်အသွေး (ထုတ်လွှတ်မှု) လမ်းညွှန်ချက်ပါ လိုက်နာရမယ့်သတ်မှတ်ချက် စံချိန်စံညွှန်း တွေနဲ့ ကိုက်ညီတဲ့အတွက် ဆက်လက်လည်ပတ်ခွင့်ပြုခဲ့ပါတယ်။

ဆက်လက်ပြီး စက်ရုံများရဲ့အနီးဝန်းကျင်ရှိ ပတ်ဝန်းကျင်လေထု အရည်အသွေးတိုင်းတာရေး စက်များနဲ့ ၃ - ၄ - ၂၀၁၈ ရက်နေ့ကနေပြီး ၉ - ၄ - ၂၀၁၈ ရက်နေ့အထိ ပထမအကြိမ်၊ ၁၀ - ၆ - ၂၀၁၈ ရက်နေ့ကနေပြီး ၁၅ - ၆ - ၂၀၁၈ ရက်နေ့အထိ ဒုတိယအကြိမ် တိုင်းတာခဲ့ရာမှာ ခနောက်စိမ်း သတ္တု ကုန်ကြမ်းအား အပူပေးရန် မီးစတင်ရှိတဲ့အချိန်မှာသာ ဆာလဖာဒိုင်အောက်ဆိုဒ် ထွက်ရှိမှုဟာ သတ်မှတ်စံနှုန်းထက် ကျော်လွန်ကြောင်းတွေ့ရပြီး ကျန်တဲ့အချိန်မှာ သတ်မှတ်စံနှုန်းထက် လျော့နည်း ကြောင်း စိစစ်တွေ့ရှိရတဲ့အတွက် စမ်းသပ်လည်ပတ်ခြင်းကို ပြည်နယ်အစိုးရအဖွဲ့က ဆက်လက်ခွင့်ပြု ခဲ့ပါတယ်။

အဆိုပါ စက်ရုံများ လည်ပတ်နေစဉ်အတွင်း စက်မှုဇုန်အနီး နေထိုင်သူအချို့က မခံရပ် နိုင်အောင် ဆိုးရွားစွာ အနံ့အသက်ထွက်ရှိကြောင်း တယ်လီဖုန်းနဲ့ တိုင်ကြားလာမှုများရှိတဲ့အတွက် ပြည်နယ်ဝန်ကြီးဦးဆောင်ပြီး အချိန်နဲ့တစ်ပြေးညီ သွားရောက်စစ်ဆေးခဲ့ရာမှာ သိသာထင်ရှားတဲ့ အနံ့အသက် ထွက်မှုမရှိကြောင်း လက်တွေ့သိရှိရပါတယ်။ ဒါ့အပြင် ပြည်နယ်ဝန်ကြီးက ဦးဆောင်ပြီး မော်လမြိုင်စက်မှုဇုန်ခန်းမမှာ လူထုနဲ့တွေ့ဆုံဆွေးနွေးပွဲကို (၂)ကြိမ်ပြုလုပ်ခဲ့ပြီးနောက် တက်ရောက် လာသူများနဲ့အတူ စက်ရုံသို့သွားရောက်ပြီး မျက်မြင်အခြေအနေ စစ်ဆေးခြင်းများ ဆောင်ရွက်ခဲ့ပါတယ်။ ဒုတိယအကြိမ်မှာ တိုင်ကြားသူများကိုယ်တိုင် လိုက်ပါခဲ့ကြပြီး စက်ရုံအလုပ် လုပ်နေသည်ကို မျက်မြင် ကြည့်ရှုခဲ့ကြကြောင်းနဲ့ ဆိုးရွားသောအနံ့အသက် ထွက်ရှိမှုမရှိဟု သုံးသပ်ခဲ့ကြောင်း သိရှိရပါတယ်။

ပြည်နယ် ပတ်ဝန်းကျင်ထိန်းသိမ်းရေးဦးစီးဌာနအနေဖြင့်လည်း အဆိုပါစက်ရုံများကို ၂၀၁၈ ခုနှစ်၊ ဩဂုတ်လကုန်အထိ (၂၅)ကြိမ်တိတိ သွားရောက်စစ်ဆေးခဲ့ပြီးဖြစ်ပါတယ်။ အကြိမ်တိုင်းမှာလည်း စစ်ဆေးတွေ့ရှိချက်တွေကို ထပ်မံဆောင်ရွက်ရန်၊ လိုအပ်ချက်များကို ဖြည့်ဆည်းရန် ညွှန်ကြားချက်များ ပေးခဲ့ပါတယ်။ ထို့အပြင် မွန်ပြည်နယ် ပတ်ဝန်းကျင်ထိန်းသိမ်းရေးဦးစီးဌာနမှ ၆ - ၆ - ၂၀၁၈ ရက်နေ့မှာ မွန်ပြည်နယ်အစိုးရသို့ တင်ပြပြီးတော့မှ ဒီအနံ့ထွက်ရှိမှု လျော့နည်းစေရေးအတွက် Power Point မှာ ဖော်ပြထားတဲ့အတိုင်း ကျွန်တော်တို့ လမ်းညွှန်ချက်များ ညွှန်ကြားထားပြီးဖြစ်ပါတယ်။

အဲဒီညွှန်ကြားချက်တွေအတိုင်း ဒီ အမှုန်ပျံလွင့်မှု ထိန်းချုပ်ကိရိယာ (Wet Scrubbers - Spray Tower) တပ်ဆင်ခြင်းလုပ်ငန်းကို မြန်မာဆန်းဇော်စက်ရုံမှာ ၃ - ၇ - ၂၀၁၈ ရက်နေ့က တပ်ဆင်ပြီးစီးပြီ ဖြစ်ပါတယ်။ မြန်မာရှင်းရှင်း စက်ရုံကတော့ အဆိုပါကိရိယာကို တပ်ဆင်နေဆဲဖြစ်ပြီး အဆိုပါစနစ်တပ်ဆင်ပြီး အနံ့များထပ်မံထွက်ရှိပါက ခေါင်းတိုင်အား ထပ်မံမြင့်တင်သွားရမည်ဖြစ်ကြောင်း သိရှိရပါတယ်။ ထို့အပြင် ပြည်နယ်ပတ်ဝန်းကျင်ထိန်းသိမ်းရေးဦးစီးဌာနအနေဖြင့် ၁၄ - ၁၁ - ၂၀၁၈ ရက်နေ့မှစ၍ စက်ရုံ(၂)ရုံမှ အနံ့ထွက်ရှိမှု ရှိ/မရှိ တစ်နေ့လျှင် (၃)ကြိမ် ရှောင်တခင်စစ်ဆေးပြီး မှတ်တမ်းများ ထားရှိနေပါတယ်။ ၂၈ - ၁၁ - ၂၀၁၈ ရက်နေ့မှာတော့ ပြည်နယ်ဝန်ကြီးနဲ့အတူ ကွင်းဆင်းစစ်ဆေးချက်အရ မြန်မာဆန်းဇော်ကုမ္ပဏီမှာ ကုန်ကြမ်းအခက်အခဲကြောင့် စက်ရုံလည်ပတ်မှု ရပ်နားထားပြီး မြန်မာရှင်းရှင်းစက်ရုံကတော့ မီးသင်းဖိုအသစ် တည်ဆောက်ခြင်းကြောင့် ရပ်နားထားတာကို သိရှိရပါတယ်။ အဆိုပါစက်ရုံ(၂)ရုံအား ပတ်ဝန်းကျင်အရည်အသွေး တိုင်းတာရေးစက်များနဲ့ သတ်မှတ်စံချိန်စံညွှန်းများနဲ့ ညီ/မညီ တိုင်းတာစစ်ဆေးခြင်း၊ ကွင်းဆင်းစစ်ဆေးခြင်းတို့ဖြင့် ကြီးကြပ်ဆောင်ရွက်သွားမှာဖြစ်ပြီး သတ်မှတ်စံချိန်စံညွှန်းထက် ကျော်လွန်တာတွေရှိရပါက ပတ်ဝန်းကျင်ထိန်းသိမ်းရေးဦးစီးဌာနအနေဖြင့် ဗွန်ပြည်နယ် အစိုးရအဖွဲ့သို့တင်ပြပြီး အရေးယူဆောင်ရွက်သွားမှာဖြစ်ပါတယ်။

သို့ဖြစ်ပါ၍ အဆိုပါ စက်ရုံများကို လောလောဆယ်ပိတ်သိမ်းရန် မရှိသေးဘဲ ပတ်ဝန်းကျင်စီမံခန့်ခွဲမှုအစီအစဉ်အတိုင်း အကောင်အထည်ဖော်ဆောင်ရွက်နိုင်မှု ရှိ/မရှိ သက်ဆိုင်ရာ ပြည်နယ်အစိုးရအဖွဲ့နဲ့ ပေါင်းစပ်ပြီးတော့မှ ကြပ်မတ်ဆောင်ရွက်သွားမှာဖြစ်ပြီး လိုက်နာမှုမရှိပါက တည်ဆဲဥပဒေများနှင့်အညီ အရေးယူဆောင်ရွက်သွားမှာဖြစ်ပါကြောင်း ဖြေကြားအပ်ပါတယ်ခင်ဗျား။ အားလုံးကို ကျေးဇူးတင်ရှိပါတယ်။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော်ကိုယ်စားလှယ်များခင်ဗျား။ ကျွန်တော်တို့ ဒုတိယမေးခွန်းအနေနဲ့ စစ်ကိုင်းတိုင်းဒေသကြီး မဲဆန္ဒနယ်အမှတ်(၅)မှ အမျိုးသားလွှတ်တော်ကိုယ်စားလှယ် ဦးရဲထွဋ် ရဲ့ ၁၉၉၈ ခုနှစ်က စံပယ်တောင်၊ ကြေးစင်တောင် သတ္တုတွင်းအား အိုင်ဗင်ဟိုက်ကုမ္ပဏီနှင့် မြန်မာနိုင်ငံအစိုးရတို့သည် မြန်မာအိုင်ဗင်ဟိုက် ကြေးနီကုမ္ပဏီကို ထူထောင်ကာ ဖက်စပ်တူးဖော်လုပ်ကိုင်ခဲ့ပြီး ထိုသို့လုပ်ဆောင်ရာတွင် လက်ရှိရာထူးနှင့် ဖွဲ့စည်းပုံကို ဖျက်သိမ်း၍ မြန်မာအိုင်ဗင်ဟိုက်ကုမ္ပဏီသို့ အပြီးအပိုင် ပြောင်းရွှေ့တာဝန်ထမ်းဆောင်စေခဲ့သော အမှတ်(၁) ကြေးနီသတ္တုတွင်း ဝန်ထမ်းများထဲမှ လုပ်သက်ဆုကြေးငွေသာ ခံစားခွင့်ရရှိခဲ့သော လုပ်သက်(၂၀)မှ လုပ်သက်(၃၀)အကြားရှိ ဝန်ထမ်းများနှင့် မည်သည့်ခံစားခွင့်မှ မရရှိခဲ့သော ကျန်ဝန်ထမ်းများအတွက် ပင်စင်ခံစားခွင့်နှင့် ရသင့်ရထိုက်သော အခြားခံစားခွင့်များပေးရန် အစီအစဉ် ရှိ/မရှိနှင့် စပ်လျဉ်းတဲ့ ကြယ်ပွင့်ပြမေးခွန်းကို ဖြေဆိုသွားမှာဖြစ်ပါတယ်။

Power Point အသုံးပြုခွင့်ပြုပါရန် တင်ပြအပ်ပါတယ်ခင်ဗျား။ ကျွန်တော်တို့ ယခင် သတ္တုတွင်းဝန်ကြီးဌာန၊ စံပယ်တောင်၊ ကြေးစင်တောင် သတ္တုတွင်းစီမံကိန်းအား စစ်ကိုင်းတိုင်းဒေသကြီး၊ မုံရွာမြို့ရဲ့ အနောက်ဘက်ကမ်း ဆားလင်းကြီးမြို့နယ်အတွင်းမှာ တည်ရှိပါတယ်။ အမှတ်(၁)သတ္တုတွင်းလုပ်ငန်းနှင့် မြန်မာအိုင်ဗင်ဟိုက်ကုမ္ပဏီလီမိတက်တို့ဟာ မြန်မာအိုင်ဗင်ဟိုက်ကြေးနီကုမ္ပဏီလီမိတက် (MICCL) ထူထောင်ပြီးတော့မှ ၁ - ၁ - ၁၉၉၉ ရက်နေ့မှ စတင်ပြီးတော့ ကက်သုတ်၊ Copper (ကြေးနီ)ကို စီးပွားဖြစ် စတင်ထုတ်လုပ်ခဲ့ပါတယ်။ မြန်မာအိုင်ဗင်ဟိုက်ကြေးနီကုမ္ပဏီလီမိတက်သို့ မလွှဲပြောင်းမီမှာ

အမှတ်(၁)ကြေးနီသတ္တုတွင်းရဲ့ ခန့်အပ်ပြီး ဝန်ထမ်းအင်အားက (၁၀၉၈)ဦးရှိပါတယ်။ မြန်မာ - အိုင်ဗင်ဟို ကြေးနီကုမ္ပဏီလီမိတက် (MICCL)ကို ကျွန်တော်တို့ ဝန်ထမ်း(၄၉၅)ဦး လွှဲပြောင်းပေးခဲ့ပါတယ်။ အမှတ်(၁)ကြေးနီသတ္တုတွင်းရဲ့ နောက်ချန်ဝန်ထမ်းအဖြစ် ဝန်ထမ်း(၁၅၀)ဦးကို ထားရှိခဲ့ပါတယ်။ ကျန်တဲ့ဝန်ထမ်း(၄၅၃)ဦးကိုတော့ ကျွန်တော်တို့ အမှတ်(၁)သတ္တုတွင်းလုပ်ငန်း လက်အောက်မှာရှိတဲ့ သတ္တုတွင်းအသီးသီး နမ္မတူ - ဘော်တွင်းသတ္တုတွင်း၊ ရတနာသိင်္ဂီသတ္တုတွင်းနဲ့ ဘော်ဆိုင်သတ္တုတွင်း များသို့ ပြောင်းရွှေ့တာဝန်ပေးအပ်ခဲ့ပါတယ်။

မြန်မာအိုင်ဗင်ဟိုကြေးနီကုမ္ပဏီလီမိတက် (MICCL) သို့ လွှဲပြောင်းပေးခဲ့တဲ့ ဝန်ထမ်းများရဲ့ အကျိုးခံစားခွင့်နဲ့ပတ်သက်ပြီး ထိုအချိန်က အလုပ်သမားဝန်ကြီးဌာန၊ ဘဏ္ဍာရေးနှင့် အခွန်ဝန်ကြီးဌာန၊ ပင်စင်ဦးစီးဌာန၊ ရသုံးမှန်းခြေငွေစာရင်းဦးစီးဌာနများသို့ ညှိနှိုင်းသဘောထားများရယူပြီး ဆောင်ရွက် ခဲ့ပြီးဖြစ်ပါတယ်။ ကျွန်တော်တို့ ရသုံးမှန်းခြေငွေစာရင်းဦးစီးဌာနရဲ့ ၃၁ - ၃ - ၁၉၈၉ ရက်စွဲပါစာအရ ကျွန်တော်တို့ ၁ - ၄ - ၁၉၈၉ နေ့မှစပြီး ထိုနေ့နောက်ပိုင်းမှာ ပင်စင်နည်းဥပဒေ အပိုဒ် ၂၊ အပိုဒ်ခွဲ(ခ)ပါ ပြဌာန်းချက်၌ လျော့ပေါ့အငြိမ်းစားယူခွင့်ပြုတဲ့ကိစ္စများတွင် သက်ဆိုင်ရာဝန်ထမ်းသည် အကြောင်း တစ်စုံတစ်ရာကြောင့် နိုင်ငံတော်က အငြိမ်းစားယူစေခဲ့တဲ့ ဝန်ထမ်းများဖြစ်လျှင် တည်ဆဲပင်စင် နည်းဥပဒေများနှင့်အညီ ပင်စင်ဆုငွေကို ခံစားခွင့်ပြုရပါမယ်။ အကယ်၍ မိမိဆန္ဒအလျောက် လျှောက်ထား၍ အချိန်မစေ့မီ အငြိမ်းစားယူခွင့်ရသူဖြစ်လျှင် ၎င်း၏လုပ်သက် မည်မျှပင်ရှိစေကာမူ လုပ်သက်တစ်နှစ်လျှင် နောက်ဆုံးထုတ်လစာ၏ ထက်ဝက်နှင့်ညီမျှသော ဆုငွေကိုသာ ခံစားခွင့်ပြု ရမည်လို့ ကျွန်တော်တို့ ဖော်ပြပါရှိပါတယ်ခင်ဗျား။

မြန်မာအိုင်ဗင်ဟို ကြေးနီကုမ္ပဏီလီမိတက် (MICCL) သို့လွှဲပြောင်းပေးခဲ့တဲ့ ဝန်ထမ်းတွေဟာ ပိုမိုကောင်းမွန်တဲ့လစာခံစားခွင့်များ ရရှိမှာဖြစ်တဲ့အတွက် ဝန်ထမ်းများကိုယ်တိုင် ဆန္ဒပြုပြီး ပြောင်းရွှေ့ ခဲ့ကြခြင်းပါတယ်။ လွှဲပြောင်းပေးခဲ့တဲ့ဝန်ထမ်းများမှာ သက်ပြည့်ပင်စင်၊ နှစ်ပြည့်ပင်စင် ခံစားခွင့်နဲ့ ကိုက်ညီသူတွေအနေနဲ့ သက်ပြည့်ပင်စင်၊ နှစ်ပြည့်ပင်စင် ခံစားခွင့်တွေ ရရှိခဲ့ကြသော်လည်း လိုအပ် သော အသက်နဲ့လုပ်သက် ပြည့်မီခြင်းမရှိတဲ့ ဝန်ထမ်းများအနေနဲ့ ထိုအချိန်က ပြဌာန်းခဲ့တဲ့ ပင်စင် ဥပဒေ၊ နည်းဥပဒေ၊ ရသုံးမှန်းခြေငွေစာရင်းဦးစီးဌာနတို့ရဲ့ ညွှန်ကြားချက်နဲ့အညီ လုပ်သက်ဆုငွေ ကိုသာ ရရှိခဲ့ကြခြင်းဖြစ်ပါတယ်။

အမှတ်(၁)ကြေးနီသတ္တုတွင်းကို နိုင်ငံခြားဖက်စပ်ကုမ္ပဏီသို့ လွှဲပြောင်းစဉ်က မြန်မာအိုင်ဗင်ဟို ကြေးနီကုမ္ပဏီလီမိတက် (MICCL)မှ လက်ခံရယူခဲ့တဲ့ ဝန်ထမ်းများဟာ ပိုမိုကောင်းမွန်တဲ့ လစာငွေ များကို ရရှိမှာဖြစ်တဲ့အတွက် ဝန်ထမ်းများကိုယ်တိုင် ဆန္ဒပြုခဲ့ပြီး ပြောင်းရွှေ့ခဲ့ခြင်းဖြစ်တဲ့အတွက် ဘဏ္ဍာရေးနှင့် အခွန်ဝန်ကြီးဌာန၊ ပင်စင်ဦးစီးဌာန၊ ရသုံးမှန်းခြေငွေစာရင်းဦးစီးဌာနတို့ရဲ့ သဘောထား မှတ်ချက်နဲ့ ညှိနှိုင်းဆွေးနွေးချက်များအရ လုပ်သက်(၂၀)နဲ့ (၃၀)ကြားဝန်ထမ်းတွေဟာ ၎င်းတို့ရဲ့ ဆန္ဒ အလျောက် လျှောက်ထားသူများဖြစ်ကြတဲ့အတွက် လုပ်သက်ဆုငွေ ခံစားခွင့်ကို ထုတ်ပေးခဲ့ပြီးဖြစ်ခြင်း၊ အခြားခံစားခွင့်မရတဲ့ ဝန်ထမ်းများဟာ ၎င်းတို့၏ဆန္ဒအရ နှုတ်ထွက်ခွင့်တင်ပြပြီးမှ ကုမ္ပဏီသို့ ကူးပြောင်းခဲ့တဲ့အတွက် ပင်စင်ခံစားခွင့်နှင့် အခြားခံစားခွင့်များကို ပြန်လည်ပေးအပ်ရန်အတွက် အစီအစဉ်မရှိပါကြောင်းကို ရှင်းလင်းဖြေကြားအပ်ပါတယ်ခင်ဗျား။ အားလုံးကို လေးစားပါတယ်။

ဥက္ကဋ္ဌ။ ။ လိုရင်းမေးပါ။

ဒေါ်နွယ်နွယ်အောင်၊ မွန်ပြည်နယ် မဲဆန္ဒနယ်အမှတ်(၂)။ ။ ဥက္ကဋ္ဌကြီးရှင်။ မွန်ပြည်နယ် ပတ်ဝန်းကျင်ထိန်းသိမ်းရေးဦးစီးဌာနကနေပြီးတော့ ၂၇ - ၄ - ၂၀၁၈ ရက်နေ့မှာ ပြည်နယ်အစိုးရအဖွဲ့ကို ခနောက်စိမ်း သန့်စင်စက်ရုံ ပတ်ဝန်းကျင်မှာရှိတဲ့ လေအရည်အသွေး တိုင်းတာစစ်ဆေးမှုအပေါ် အစီရင်ခံစာအရဆိုရင် ကျွန်မတို့ သူ့ရဲ့အစီရင်ခံစာ အပိုဒ်(စ)မှာ ကျောက်မီးသွေးစက်ရုံ၊ လောင်စာသုံး စက်ရုံအနီး ပတ်ဝန်းကျင်လေထုတွင် PM 2.5 အမှုန်အမွှားများအနေဖြင့် ရေရှည် သတ်မှတ်ချက် စံချိန်စံညွှန်းထက်ကျော်လွန်ပြီး အမြောက်အမြားရှူရှိုက်မိပါက အသက်ရှူလမ်းကြောင်းဆိုင်ရာ ရောဂါများ၊ နှလုံးသွေးကြောဆိုင်ရာရောဂါနှင့် ကင်ဆာရောဂါများ ဖြစ်ပေါ်နိုင်ပါသည်။

၆ - ၄ - ၂၀၁၈ ရက်နေ့ နံနက်(၁:၀၀)နာရီ အချိန်နှင့် ၃ - ၄ - ၂၀၁၈ ရက်နေ့ ည(၂:၃၀)နာရီ အချိန်တွင် အမြင့်ဆုံး (233.46)UG stoke M3 အထိ မြင့်တက်ခဲ့ပြီး အမျိုးသားပတ်ဝန်းကျင်ဆိုင်ရာ အရည်အသွေးထုတ်လုပ်မှု လမ်းညွှန်ချက် (EG)တွင် ပြဌာန်းထားသော သတ်မှတ်ချက်ထက် (+208.46) UG stoke M3 များစွာကျော်လွန်နေကြောင်း တွေ့ရှိရပါသည်။ ၂၄ နာရီကြား ပျမ်းမျှရလဒ်အနေဖြင့် 61.3 UG stoke M3 ရရှိခဲ့ပြီး ပြဌာန်းသတ်မှတ်ထားသော သတ်မှတ်ချက်ထက် များစွာကျော်လွန် နေကြောင်း တွေ့ရှိရပါသည်ဆိုပြီးတော့ အစီရင်ခံစာ အစိုးရအဖွဲ့ကို တင်ပြထားတာရှိပါတယ်။ ဒါနဲ့ ပတ်သက်ပြီးတော့ ဘယ်လိုများ ဆက်လက်ဆောင်ရွက်မယ့် အစီအစဉ်ရှိပါသလဲဆိုတာကို မေးမြန်းလို ပါတယ်ရှင်။ ကျေးဇူးတင်ပါတယ်။

ဥက္ကဋ္ဌ။ ။ ဖြေနိုင်လား။

ဒေါက်တာခဲမြင့်ဆွေ (ဒုတိယဝန်ကြီး၊ သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီး ဌာန)။ ။ ဟုတ်ကဲ့ခင်ဗျား။ ကျွန်တော်တို့ လောလောဆယ်မှာတော့ ကျွန်တော်တို့ ဒီစက်ရုံ(၂)ရုံရဲ့ EIA အစီရင်ခံစာတွေ၊ EMP (Environmental Management Plan) တွေ၊ နောက်တစ်ခါ ကျွန်တော်တို့ စံချိန်စံညွှန်း Guide Line တွေပါတဲ့ Standard ထက် ကျော်လွန်မှု ရှိ/မရှိ စတာတွေကိုတော့ ကျွန်တော်တို့ ပုံမှန်(Regular) ကျွန်တော်တို့ စစ်ဆေးလျက်ရှိပါတယ်။ စက်ရုံများကတော့ လောလောဆယ် ကျွန်တော် တင်ပြထားတဲ့အတိုင်းပဲ။ ကုန်ကြမ်း အခက်အခဲအရသော်လည်းကောင်း၊ မီးသင်းဖို တည်ဆောက်၍သော်လည်းကောင်း စက်ရုံ(၂)ရုံတော့ ရပ်ထားပါတယ်။

တကယ်လို့ စက်ရုံတွေ Operate လုပ်တဲ့အခါမှာ ဒီ သတ်မှတ်စံချိန်စံညွှန်းနဲ့ ညီ/မညီ ပြန်လည်တိုင်းတာ စစ်ဆေးပြီးတော့မှ တကယ်လို့ ကျွန်တော်တို့ ပတ်ဝန်းကျင်စီမံခန့်ခွဲမှု အစီအစဉ် အတိုင်း အကောင်အထည်ဖော် ဆောင်ရွက်နိုင်မှု မရှိဘူးဆိုလို့ရှိရင်တော့ ကျွန်တော်တို့ ဒီစက်ရုံတွေကို တည်ဆဲဥပဒေများနှင့်အညီ အရေးယူ ဆောင်ရွက်သွားမှာဖြစ်ပါတယ်။ လောလောဆယ်ကတော့ ကျွန်တော်တို့ Monitoring လုပ်နေတဲ့အချိန်ပဲ ရှိပါသေးတယ်ဆိုတဲ့အကြောင်း၊ တကယ်လို့ စံချိန် စံညွှန်းထက် ကျော်လာပြီးတော့မှ ပတ်ဝန်းကျင်တစ်ခုလုံးကို Hazard ဖြစ်လာမယ့်အခြေအနေမျိုး ဆိုရင်တော့ ဒီစက်ရုံကို ဥပဒေနှင့်အညီ မွန်ပြည်နယ်အစိုးရအဖွဲ့နဲ့ ပေါင်းစပ်ပြီးတော့ ပတ်ဝန်းကျင် ထိန်းသိမ်းရေးဦးစီးဌာနကလည်း အရေးယူဆောင်ရွက်သွားမှာဖြစ်ကြောင်း ဖြေကြားလိုပါတယ်။

အချိန်၊ ၁၁:၀၀။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ အစည်းအဝေးကို မိနစ် (၃၀)ခန့် ခေတ္တရပ်နားပါမယ်။

အခမ်းအနားမှူး။ ။ အမျိုးသားလွှတ်တော် ဥက္ကဋ္ဌ ပြန်လည်ထွက်ခွာပါပြီခင်ဗျား။

အခမ်းအနားမှူး။ ။ အားလုံး ထွက်ခွာနိုင်ကြပါပြီ ခင်ဗျား။

[အစည်းအဝေးကို ၁၁:၀၀ နာရီ အချိန်တွင် ခေတ္တရပ်နားပြီး ၁၁:၃၀ နာရီ အချိန်တွင် ပြန်လည်ကျင်းပပါသည်။]

အချိန်၊ ၁၁:၃၀။

အခမ်းအနားမှူး။ ။ အမျိုးသားလွှတ်တော် ကိုယ်စားလှယ်များခင်ဗျား။ အစည်းအဝေး ပြန်လည်စတင်ပါတော့မယ်။

အခမ်းအနားမှူး။ ။ အမျိုးသားလွှတ်တော် ဥက္ကဋ္ဌ ကြွရောက်လာပါပြီခင်ဗျား။

[အမျိုးသားလွှတ်တော် ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည့် စင်မြင့်ပေါ်သို့ ကြွရောက်နေရာယူပါသည်။]

အခမ်းအနားမှူး။ ။ အားလုံး ထိုင်နိုင်ကြပါပြီခင်ဗျား။

အချိန်၊ ၁၁:၃၁။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား။ ကျွန်တော်တို့ လွှတ်တော် နည်းဥပဒေအရ ပထမ(၁)နာရီဟာ မေးခွန်းများမေးမြန်းခြင်းနှင့် ဖြေကြားခြင်းအစီအစဉ် ဆောင်ရွက်ဖို့ ပြဌာန်းထားပါတယ်။ အခု ကျွန်တော်တို့ ဒါ လွှတ်တော်ရဲ့ ကျင်းပတဲ့ကာလနဲ့ ပတ်သက်ပြီး ဒါ လိုအပ် နေတဲ့အတွက် မေးခွန်းတွေကို ကျွန်တော်တို့ (၁)နာရီကျော် အစီအစဉ် ထည့်သွင်းထားပါတယ်။ ဒါကြောင့် (၁)နာရီကျော်သွားပါတယ်။ အခု ကျွန်တော်တို့ ဒါကြောင့်မို့လို့ ဆက်လက်ပြီးတော့ မေးခွန်း မေးမြန်းခြင်းနှင့် ဖြေကြားခြင်း အစီအစဉ် ဆက်လက်ဆောင်ရွက်မှာဖြစ်ကြောင်း လွှတ်တော်ကို အသိပေး တင်ပြပါတယ်။

အချိန်၊ ၁၁:၃၂။

ဥက္ကဋ္ဌ။ ။ ဆက်လက်ပြီး လွှတ်တော်ကိုယ်စားလှယ်နှစ်ဦး မေးမြန်းသည့် မေးခွန်း များသည် ဆောက်လုပ်ရေးဝန်ကြီးဌာန၊ ဒုတိယဝန်ကြီး တစ်ဦးတည်းက ဖြေကြားမယ့် မေးခွန်းများ ဖြစ်ပါတယ်။ လွှတ်တော်ကိုယ်စားလှယ်များက သက်ဆိုင်ရာ မေးခွန်းတွေကို တစ်ဆက်တည်း မေးမြန်း ပြီးမှ ဒုတိယဝန်ကြီးက တစ်ခုချင်း ဖြေကြားပေးဖို့ ဖြစ်ပါတယ်။

ချင်းပြည်နယ်၏ အထင်ကရနေရာတစ်ခုဖြစ်သော ဘုံတလာရေတံခွန်သို့ သွားသောလမ်း (၈)မိုင်ပေါ်တွင် လိုအပ်သော မြေထိန်းနံရံ ပေ (၃၀၀)နှင့် ရေပြွန် (၁၂)စင်း အပါအဝင် မြေပြိုမှုများအား ဖယ်ရှားပေးပြီး ကတ္တရာလမ်းခင်းရန် ကျန်ရှိသော (၂)မိုင် (၅)ဖာလုံအား ၂၀၁၉ - ၂၀၂၀ ဘဏ္ဍာရေးနှစ်တွင် ကတ္တရာ လမ်းခင်းပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၁:၃၂။

ဥက္ကဋ္ဌ။ ။ ပထမဦးစွာ ချင်းပြည်နယ် မဲဆန္ဒနယ်အမှတ်(၁၀)မှ ဦးလားလ်မင်းထန် က ချင်းပြည်နယ်၏ အထင်ကရနေရာတစ်ခုဖြစ်သော ဘုံတလာရေတံခွန်သို့သွားသောလမ်း (၈)မိုင်ပေါ် တွင် လိုအပ်သော မြေထိန်းနံရံ ပေ(၃၀၀)နှင့် ရေပြွန်(၁၂)စင်း အပါအဝင် မြေပြိုမှုများအား ဖယ်ရှား ပေးပြီး ကတ္တရာလမ်းခင်းရန် ကျန်ရှိသော (၂)မိုင်(၅)ဖာလုံအား ၂၀၁၉ - ၂၀၂၀ ဘဏ္ဍာရေးနှစ်တွင် ကတ္တရာလမ်းခင်းပေးရန် အစီအစဉ် ရှိ/မရှိနှင့် စပ်လျဉ်းသည့်မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၁:၃၃။

ဦးလားလ်မင်းထန်၊ ချင်းပြည်နယ် မဲဆန္ဒနယ်အမှတ်(၁၀)။ ။ လေးစားအပ်ပါသော အမျိုးသားလွှတ်တော် ဥက္ကဋ္ဌကြီးနှင့်တကွ ပြည်ထောင်စုအဆင့်အဖွဲ့အစည်းဝင်များ၊ လွှတ်တော် ကိုယ်စားလှယ်များနှင့် လေ့လာသူ ဧည့်သည်တော်များအားလုံး မင်္ဂလာပါ။ ကျွန်တော်ကတော့ ချင်းပြည်နယ် မဲဆန္ဒနယ်အမှတ်(၁၀)မှ အမျိုးသားလွှတ်တော်ကိုယ်စားလှယ် ဦးလားလ်မင်းထန် ဖြစ်ပါတယ်။ ဥက္ကဋ္ဌကြီးမှတစ်ဆင့် မေးမြန်းလိုတာကတော့ ချင်းပြည်နယ်ရဲ့ အထင်ကရနေရာတစ်ခု ဖြစ်သော အဆင့်ခုနစ်ဆင့်ပါတဲ့ ဘုံတလာရေတံခွန်သို့ သွားတဲ့လမ်း (၈)မိုင်ပေါ်မှာ လိုအပ်လျက်ရှိသော မြေထိန်းနံရံပေ(၃၀၀)နှင့် ရေပြွန်(၁၂)စင်းအပါအဝင် မြေပြိုမှုများအား ဖယ်ရှားပြီးတော့မှ ကတ္တရာ လမ်းခင်းရန် ကျန်ရှိတဲ့ (၂)မိုင်(၅)ဖာလုံအား လာမယ့်ဘဏ္ဍာရေးနှစ်တွင် ပြုလုပ်ပေးရန် အစီအစဉ် ရှိ/မရှိနှင့် ပတ်သက်၍ မေးမြန်းသွားမှာဖြစ်ပါတယ်။

ဥက္ကဋ္ဌကြီးခင်ဗျား။ ဟားခါး - မတူပီ လမ်းပေါ်ရှိ ဖနိင်ကျေးရွာမှ ခွဲထွက်သော ဖနိင် - ထီစောင်း -ဘုံတလာ လမ်းဟာဆိုလို့ရှိရင် စုစုပေါင်းမိုင်အားဖြင့် (၈)မိုင်ခန့်ရှိပါတယ်။ ဆောက်လုပ်ရေး ဝန်ကြီးဌာန၊ ကျေးလက်လမ်းဦးစီးဌာနက တာဝန်ယူထားသော လမ်းဖြစ်ပါတယ်။ ဒီလမ်းဟာ ဆိုလို့ရှိရင် ဖနိင်ကျေးရွာနှင့် ထီးဆောင်းကျေးရွာချင်းဆက်လမ်းသက်သက်မဟုတ်ဘဲ မတူပီမြို့ပေါ်ရှိ မြို့ပေါ် (၄)ရပ်ကွက်အပါအဝင် ဖနိင်ကျေးရွာ၊ ခမရ(၁၄၀)တပ်ရင်း၊ ခမရ(၃၀၄) တပ်ရင်းနဲ့ မတူပီ အခြေချ မတူပီရှေ့ ဗျူဟာတို့ကို ရေအားလျှပ်စစ်ပေးနေတဲ့ ဘုံတလာရေအားလျှပ်စစ်စက်ရုံသို့ သွားသောလမ်းလည်း ဖြစ်ပါတယ်။ ဒါ့အပြင် ချင်းပြည်နယ်၏ အထင်ကရနေရာဖြစ်သော ဘုံတလာ ရေတံခွန်သို့သွားသောလမ်း ဖြစ်တဲ့အတွက်ကြောင့်မို့လို့ မတူပီမြို့နယ်အတွက် အလွန်အရေးပါသောလမ်း ဖြစ်ပါတယ်။ ၂၀၁၇ ခုနှစ်၊ နိုဝင်ဘာလမှ ၂၀၁၈ ခုနှစ်၊ ဇွန်လ ဒုတိယအပတ်အထိ (၇)လကျော်ကျော်မှာ ဘုံတလာရေတံခွန်သို့ တခြားဒေသမှ လာရောက်လည်ပတ်သောခရီးသည် စုစုပေါင်း ဟာဆိုလို့ရှိရင် (၄၉၂၁)ဦး ရှိပါတယ်။ ဒီအထဲမှာ နိုင်ငံခြားခရီးသွား (၄၅)ဦးလည်း ပါဝင်ပါတယ်။ ဒီလမ်းဟာ ကောင်းမွန်စွာ ပြုပြင်ထိန်းသိမ်းပေးမယ်ဆိုပါက ဘုံတလာရေတံခွန်သို့ ခရီးသွားပြည်သူများ သွားလာ

ရာတွင် ပိုမိုအဆင်ပြေမယ်ဖြစ်ပါတယ်။ ချင်းပြည်နယ်၏ ခရီးသွားလုပ်ငန်းကိုလည်း မြှင့်တင်ပေးရာ ရောက်မယ် ဖြစ်ပါတယ်။

ဥက္ကဋ္ဌကြီးခင်ဗျား။ Power Point သုံးစွဲခွင့်ပြုရန် တောင်းဆိုအပ်ပါတယ်။ အနီရောင်နဲ့ ပြထားတဲ့နေရာကတော့ ကတ္တရာလမ်း၊ အခုလက်ရှိ ကတ္တရာလမ်းခင်းနေတဲ့နေရာ ဖြစ်ပါတယ်။ အဝါရောင်နဲ့ ပြတဲ့နေရာကတော့ မြေသားလမ်းဖြစ်ပါတယ်။ နောက် ဟိုဘက် ဘုံတလာရေတံခွန်ဆိုတဲ့ အနားမှာ အစိမ်းရောင်နဲ့ ပြထားတဲ့နေရာကတော့ လူသွားလမ်းဖြစ်ပါတယ်။ ဒါကတော့ မြေထိန်း နံရံတွေ၊ ရေပြွန်တွေကို လုပ်ဖို့လိုတဲ့ နေရာတွေဖြစ်ပါတယ်။ ဒါကတော့ မြေတွေပြိုပြီးမှ ကားတွေ သွားဖို့မပြောနဲ့ ဆိုင်ကယ်တောင်မှ ခက်ခဲတဲ့နေရာ ဖြစ်ပါတယ်။ ဒီဟာလည်း ရေပြွန်တွေ၊ မြေထိန်းနံရံ လုပ်ဖို့လိုတဲ့နေရာဖြစ်ပါတယ်။ ဒီဟာကတော့ Google Map ကနေ မြင်ရတဲ့ ဘုံတလာရေတံခွန်ရဲ့ ပုံ ဖြစ်ပါတယ်။ ဒီဟာလည်း ဘုံတလာရေတံခွန် ဖြစ်ပါတယ်။ မိုးတွင်းမှာ မြင်ရတဲ့ပုံ ဖြစ်ပါတယ်။ ဒီဟာ လည်းပဲ မိုးတွင်းမှာမြင်ရတဲ့ အဆင့်(၇)ဆင့်ပါတဲ့ ဘုံတလာရေတံခွန်ပုံ ဖြစ်ပါတယ်။ ဒီဟာကတော့ နွေရာသီမှာမြင်ရတဲ့ ဘုံတလာရေတံခွန်ရဲ့ဓာတ်ပုံ ဖြစ်ပါတယ်။ ဒီဟာကတော့ ရေတံခွန်နားမှာရှိတဲ့ ကျောက်ဆောင်တွေပေါ်မှာ ပျားအုံတွေ စွဲနေတဲ့ပုံဖြစ်ပါတယ်။ ကျေးဇူးတင်ပါတယ်။

သို့ဖြစ်ပါသောကြောင့် လွှတ်တော်ဥက္ကဋ္ဌကြီးမှတစ်ဆင့် မေးမြန်းလိုတာကတော့ ချင်းပြည် နယ်၏ အထင်ကရ ဖြစ်သော ဘုံတလာရေတံခွန်သို့ သွားသော (၈)မိုင်လမ်းပေါ်တွင် လိုအပ်လျက် ရှိသော မြေထိန်းနံရံပေ(၃၀၀)နဲ့ ရေပြွန်(၁၂)စင်းအပါအဝင် မြေပြိုများကို ဖယ်ရှားပေးပြီးတော့မှ ကတ္တရာလမ်းခင်းရန် ကျန်ရှိတဲ့ (၂)မိုင်နဲ့ (၅)ဖာလုံအား ၂၀၁၉-၂၀၂၀ ဘဏ္ဍာရေးနှစ်တွင် ကတ္တရာလမ်း ခင်းပေးရန် အစီအစဉ် ရှိ/မရှိ သက်ဆိုင်ရာဝန်ကြီးဌာနကို လေးစားစွာ လွှတ်တော်ဥက္ကဋ္ဌကြီးမှတစ်ဆင့် မေးမြန်းအပ်ပါတယ်။ အားလုံးကို ကျေးဇူးတင်ပါတယ်။

ဖနိုင်-ထီစောင်း-ဘုံတလာလမ်း၏ မိုင်တိုင် (၀/၀-၅/၀)မိုင် အကြားလမ်းအခြေအနေ မြင်ကွင်းပုံ (ခခ)



ဖနိုင်း-ထီစောင်း-ဘုံတလားလမ်း၏ မိုင်တိုင်(၀/၀-၅/၀)မိုင် အကြားလမ်းအခြေအနေမြင်ကွင်းပုံ (ခခ-၁)



ဘုံတလားရေတံခွန်၏ မြင်ကွင်းပုံ (ခခ-၂)



မကွေးတိုင်းဒေသကြီး၊ ချောက်မြို့နယ်၊ ညောင်ဇင်ကျေးရွာမှ ထိန်ကန်ကျေးရွာသို့ ဆက်သွယ်ထားသော ကျေးရွာချင်းဆက်လမ်းအား ၂၀၁၉ - ၂၀၂၀ ဘဏ္ဍာရေးနှစ်အတွင်း လမ်းအဆင့်မြှင့်တင်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၁:၃၇။

ဥက္ကဋ္ဌ။ ။ ဆက်လက်ပြီး မကွေးတိုင်းဒေသကြီး မဲဆန္ဒနယ်အမှတ်(၂)မှ ဦးခင်ဝင်း က မကွေးတိုင်းဒေသကြီး၊ ချောက်မြို့နယ်၊ ညောင်ဇင်ကျေးရွာမှ ထိန်ကန်ကျေးရွာသို့ ဆက်သွယ်ထားသော ကျေးရွာချင်းဆက် လမ်းအား ၂၀၁၉ - ၂၀၂၀ ဘဏ္ဍာရေးနှစ်အတွင်း လမ်းအဆင့်မြှင့်တင်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၁:၃၈။

ဦးခင်ဝင်း၊ မကွေးတိုင်းဒေသကြီး မဲဆန္ဒနယ်အမှတ်(၂)။ ။ လေးစားအပ်ပါသော လွှတ်တော် ဥက္ကဋ္ဌကြီးနှင့်တကွ အားလုံးကို မင်္ဂလာပါလို့ နှုတ်ခွန်းဆက်သအပ်ပါတယ်ခင်ဗျား။ ကျွန်တော်ကတော့ မကွေးတိုင်းဒေသကြီး မဲဆန္ဒနယ်အမှတ်(၂)မှ အမျိုးသားလွှတ်တော်ကိုယ်စားလှယ် ဦးခင်ဝင်း ဖြစ်ပါတယ်။ ကျွန်တော့်မဲဆန္ဒနယ်၊ ချောက်မြို့နယ်မှာ ဆိုလိုရှိရင် ချောက် - ကျောက်ပန်းတောင်း မြို့ချင်းဆက် လမ်းနဲ့ ရေနံချောင်း - ကျောက်ပန်းတောင်းမြို့ချင်းဆက်လမ်း (၂)လမ်းကို ချိတ်ဆက်ပြီးတော့ (၂၂)မိုင်နဲ့ (၆)မာလုံရှိတဲ့ ကျေးရွာချင်းဆက်လမ်း ရှိပါတယ်ခင်ဗျား။ ဆည်ပေါက်ကန် - ညောင်ဇင်လမ်းဟာ (၈)မိုင်နဲ့ (၆)မာလုံရှိတဲ့ အဲဒီလမ်းဟာ မြေနီလမ်းဖြစ်ပါတယ်။ အခု ကျွန်တော်မေးမယ့် ညောင်ဇင်-ထိန်ကန်လမ်းဟာဆိုလိုရှိရင် (၁၄)မိုင်အရှည်ရှိပါတယ်။ အဲဒီလမ်းမှာ ကျောက်ကြမ်းခင်းထားတာ (၂)မိုင် နဲ့ (၄)မာလုံရှိပါတယ်။ မြေသားဟာ (၁၁)မိုင်နဲ့ (၄)မာလုံ ရှိပါတယ်ခင်ဗျား။ အဲဒီလမ်းပေါ်မှာ ကွန်ကရစ်တံတားက(၂)စင်း၊ ရေကျော်က(၁၀)စင်း၊ ရေပြွန်က(၅)စင်း၊ မြေသားနံရံ(၁၂)စင်း တည်ဆောက်ထားပါတယ်။

အဲဒီလို တည်ဆောက်တာက ပြီးခဲ့တဲ့ ကျေးလက်လမ်း ဦးစီးမလွှဲခင်၊ ကျေးလက်ဦးစီးဌာန တည်ဆောက်ခဲ့တာပါ။ ဒီတံတားရေကျော်တွေ ဒါ ဆောက်ထားပေမယ့်လို့ လမ်းဟာ တစ်ကြောင်းထိုး မြေသားလမ်းပဲ ဖြစ်နေပါတယ်။ အဲဒီအချိန်တုန်းက လမ်းအတွက် ဘတ်လျက်မပါဘဲနဲ့ တစ်ကြောင်းထိုး ဖြစ်နေပါတယ်။ အဲဒီလိုလုပ်ထားခဲ့တော့ ဒီကနေ့ အဲဒီလမ်းပေါ်မှာရှိတဲ့ ကွန်ကရစ်တံတားတွေ၊ ရေကျော်တွေ၊ ရေပြွန်တွေ၊ မြေသားနံရံတွေဟာ ထိပ်ချင်းကိုဆက်ဖို့ အဆင်း၊ အတက်တွေတောင် ခက်ခဲနေပါတယ်။ လမ်းကလည်း မြေသားလမ်း တစ်ကြောင်းထိုးသွားတာ ဖြစ်တဲ့အတွက် ကျွန်တော်တို့ ရာသီဥတုကြောင့်လည်းကောင်း၊ လူသွားလူလာကြောင့်လည်းကောင်း လမ်းတွေဟာ ပျက်စီးနေပါပြီ။

ဒါကြောင့်မို့လို့ ကျေးရွာပေါင်း(၁၃)ရွာမှာ အိမ်ခြေပေါင်း(၂၅၈၆)အိမ် ရှိပါတယ်ခင်ဗျား။ အဲဒီမှာ လူဦးရေဟာ(၁၂၆၀၀)ကျော် သွားလာနေထိုင်ပါတယ်။ ဒါကြောင့်မို့လို့ ဒီလမ်းကို မပျက်စီးခင်မှာ ရေကျော်တွေ၊ တံတားတွေက လုပ်ပြီးပါပြီ။ လမ်းမြေသားလမ်းကြီးကို ကျွန်တော်တို့က လမ်းအဆင့် တိုးမြှင့်ပေးနိုင်ခြင်း ရှိ/မရှိ လွှတ်တော်ဥက္ကဋ္ဌကြီးမှတစ်ဆင့် မေးမြန်းအပ်ပါတယ်ခင်ဗျား။ အားလုံးကို ကျေးဇူးတင်ပါတယ်။

အချိန်၊ ၁၁:၄၀။

ဥက္ကဋ္ဌ။ ။ မေးခွန်းများနဲ့ ပတ်သက်ပြီး ဆောက်လုပ်ရေးဝန်ကြီးဌာန၊ ဒုတိယဝန်ကြီး က တစ်ခုချင်း ဖြေကြားပေးဖို့ ဖြစ်ပါတယ်။

ဖြေကြားချက်

အချိန်၊ ၁၁:၄၀။

ဦးကျော်လင်း (ဒုတိယဝန်ကြီး၊ ဆောက်လုပ်ရေးဝန်ကြီးဌာန)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော်ကိုယ်စားလှယ်များ၊ ဖိတ်ကြားထားသော ဧည့်သည်တော်များအားလုံး မင်္ဂလာအပေါင်းနဲ့ ပြည့်စုံကြပါစေလို့ ဆုမွန်ကောင်းတောင်းရင်း နှုတ်ခွန်း ဆက်သအပ်ပါတယ်။ ကျွန်တော်ကတော့ ဆောက်လုပ်ရေးဝန်ကြီးဌာန၊ ဒုတိယဝန်ကြီး ဦးကျော်လင်း ဖြစ်ပါတယ်။ ကျွန်တော့်အနေဖြင့် ချင်းပြည်နယ် မဲဆန္ဒနယ်အမှတ်(၁၀)မှ အမျိုးသားလွှတ်တော် ကိုယ်စားလှယ် ဦးလားလ်မင်းထန် မေးမြန်းထားတဲ့ ချင်းပြည်နယ်၏ အထင်ကရနေရာတစ်ခုဖြစ်သော ဘုံတလာရေတံခွန်သို့သွားသောလမ်း (၈)မိုင်ပေါ်တွင် လိုအပ်သော မြေထိန်းနံရံပေ(၃၀၀)နှင့် ရေပြွန် (၁၂)စင်း အပါအဝင် မြေပြိုမှုများအား ဖယ်ရှားပေးပြီး ကတ္တရာလမ်းခင်းရန် ကျန်ရှိသော (၂)မိုင် (၅)ဖာလုံအား ၂၀၁၉ - ၂၀၂၀ ဘဏ္ဍာရေးနှစ်တွင် ကတ္တရာလမ်းခင်းပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်းအား ချင်းပြည်နယ်အစိုးရအဖွဲ့မှ ပေးပို့သော အချက်အလက်များနှင့် ပေါင်းစပ်၍ ဖြေကြားသွားမှာဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ချင်းပြည်နယ်၊ မတူပီမြို့နယ် ဘုံတလာရေတံခွန်သို့ သွားသောလမ်းအရှည် (၈)မိုင်ရှိပြီးတော့ ပထမ(၅)မိုင်သည် (၁၂)ပေအကျယ်ရှိတဲ့ ကတ္တရာလမ်း ဖြစ်ပါတယ်။ ဒုတိယ(၃)မိုင်ကတော့ အကျယ်(၆)ပေသာရှိတဲ့ မော်တော်ဆိုင်ကယ်လမ်းပဲ ဖြစ်ပါတယ်။ အဆိုပါလမ်းကို အဆင့်မြှင့်တင်ပြီးရင်တော့ ကျေးရွာ(၂)ရွာကို တိုက်ရိုက်အကျိုးပြုမည်ဖြစ်ပြီး လစဉ် ပြည်တွင်း၊ ပြည်ပခရီးသည် ဧည့်သည်တွေ ပိုမိုများပြားလာမှာ ဖြစ်ပါတယ်။ မတူပီမြို့နယ်၊ စောင်ထိယား- ဘုံတလာလမ်းအား အဆင့်မြှင့်တင် ဆောင်ရွက်နိုင်ရေးအတွက် မိုင်တိုင်အမှတ်(၅)အထိ စုစုပေါင်း (၅)မိုင်ကို အကျယ်(၁၂)ပေမှ (၂၄)ပေ လမ်းတာခွဲခြင်း၊ မိုင်တိုင်အမှတ်(၅)မှ(၈)အထိ (၃)မိုင်ကို မူလပျမ်းမျှအကျယ် (၆)ပေမှ အကျယ်(၂၄)ပေ လမ်းတာခွဲခြင်း၊ ရေပြွန်(၁၂)စင်း တည်ဆောက်ခြင်း၊ မြေထိန်းနံရံ(၄၀၀)ပေ (၄)ခု တည်ဆောက်ခြင်းလုပ်ငန်းများကို ၂၀၁၉-၂၀၂၀ ဘဏ္ဍာရေးနှစ် ချင်းပြည်နယ် အစိုးရအဖွဲ့၏ ရန်ပုံငွေတွင် တင်ပြတောင်းခံ၍ ဆောင်ရွက်သွားမှာဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ မိုင်တိုင်အမှတ်(၅)မှ (၈)အထိ (၃)မိုင်အား ကတ္တရာ လမ်းခင်းခြင်းလုပ်ငန်းနှင့် Gabion Wall (၈၀၀)ပေ (၄)ခု တည်ဆောက်ခြင်း၊ ကျောက်စီရေမြောင်း (၂၀၀၀)ပေ (၂)ခု တည်ဆောက်ခြင်းတို့အတွက် ၂၀၁၉-၂၀၂၀ ဘဏ္ဍာရေးနှစ် ပြည်ထောင်စုရန်ပုံငွေမှာ ထည့်သွင်းလျာထားသွားမည်ဖြစ်ပြီးတော့ ရန်ပုံငွေခွဲဝေရရှိမှုအပေါ် မူတည်ပြီးတော့ အကောင်အထည် ဖော်ဆောင်ရွက်ပေးသွားမည်ဖြစ်ပါကြောင်း ဖြေကြားအပ်ပါတယ်ခင်ဗျား။

လေးစားအပ်ပါသော ဥက္ကဋ္ဌကြီးခင်ဗျား။ ဆက်လက်ပြီးတော့ ကျွန်တော့်အနေဖြင့် မကွေး တိုင်းဒေသကြီး မဲဆန္ဒနယ်အမှတ်(၂)မှ အမျိုးသားလွှတ်တော်ကိုယ်စားလှယ် ဦးခင်ဝင်း မေးမြန်းထားတဲ့

မကွေးတိုင်းဒေသကြီး၊ ချောက်မြို့နယ်၊ ညောင်ဇင်ကျေးရွာမှ ထိန်ကန်ကျေးရွာသို့ ဆက်သွယ်ထားသော ကျေးရွာချင်းဆက်လမ်းအား ၂၀၁၉ - ၂၀၂၀ ဘဏ္ဍာရေးနှစ်အတွင်း လမ်းအဆင့်မြှင့်တင်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်းအား မကွေးတိုင်းဒေသကြီးအစိုးရအဖွဲ့မှ ပေးပို့လာသော အချက်အလက်များနှင့် ပေါင်းစပ်၍ ဖြေကြားသွားမှာဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ညောင်ဇင်ကျေးရွာမှ ထိန်ကန်ကျေးရွာသို့ ဆက်သွယ်ထားသောလမ်းအရှည် (၁၄)မိုင်၊ (၁)ဖာလုံရှိ ကျေးရွာချင်းဆက်လမ်းသည် ဘုန်းဘွဲ့ကျေးရွာ မှတစ်ဆင့် ချောက် - ရေနံချောင်း - မကွေးလမ်းမကြီးနှင့် ဆက်သွယ်ထားပြီး လက်ရှိအခြေအနေ ကျောက်ကြမ်းလမ်း (၂)မိုင် (၄)ဖာလုံ၊ မြေသားလမ်း(၁၁)မိုင် (၄)ဖာလုံရှိပြီးတော့ ကျေးရွာပေါင်း(၁၃)ရွာ၊ အိမ်ခြေပေါင်း(၂၅၉၆)အိမ်၊ လူဦးရေပေါင်း(၁၂၇၀၀)ခန့်ကို အကျိုးပြုလျက်ရှိသောလမ်း ဖြစ်ပါတယ်။ အဆိုပါလမ်းကို ၂၀၁၈-၂၀၁၉ ဘဏ္ဍာရေးနှစ်မှာ မကွေးတိုင်းဒေသကြီးရဲ့ မူလရန်ပုံငွေဖြင့် ဂျင်းမြေ အမာခံလမ်းခင်းခြင်း (၅)မိုင် (၁)ဖာလုံကို ဆောက်လုပ်သွားမှာဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ညောင်ဇင်ကျေးရွာမှ ထိန်ကန်ကျေးရွာသို့ ဆက်သွယ်သည့် ကျေးရွာချင်းဆက်လမ်းအရှည် (၁၄)မိုင် (၁)ဖာလုံအား ၂၀၁၉-၂၀၂၀ ဘဏ္ဍာရေးနှစ် ပြည်ထောင်စုရန်ပုံငွေတွင် ဆက်လက်ထည့်သွင်းလျာထားပြီး ရန်ပုံငွေရရှိမှုအပေါ်မူတည်၍ အဆင့် မြှင့်တင် ဆောင်ရွက်ပေးသွားမည်ဖြစ်ကြောင်း ဖြေကြားအပ်ပါတယ်။ ကျေးဇူးတင်ပါတယ်။

အချိန်၊ ၁၁:၄၃။

ဥက္ကဋ္ဌ။ ။ ဆက်လက်ပြီး လွှတ်တော်ကိုယ်စားလှယ်သုံးဦး မေးမြန်းသည့် မေးခွန်းများ သည် ပညာရေးဝန်ကြီးဌာန၊ ဒုတိယဝန်ကြီး တစ်ဦးတည်းက ဖြေကြားမယ့် မေးခွန်းများဖြစ်ပါတယ်။ လွှတ်တော်ကိုယ်စားလှယ်များက သက်ဆိုင်ရာ မေးခွန်းတွေကို တစ်ဆက်တည်းမေးမြန်းပြီးမှ ဒုတိယ ဝန်ကြီးက တစ်ခုချင်း ဖြေကြားပေးဖို့ ဖြစ်ပါတယ်။

မကွေးတိုင်းဒေသကြီး၊ သရက်ခရိုင်၊ မင်းလှမြို့နယ်၊ လက်ပံတံခါးကျေးရွာ၊ အခြေခံပညာအထက်တန်း ကျောင်းတွင် (၁၄၀ x ၃၀) ပေ RC နှစ်ထပ် ကျောင်းဆောင်ကို ၂၀၁၉ - ၂၀၂၀ ဘဏ္ဍာရေးနှစ်တွင် ဆောက်လုပ်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၁:၄၃။

ဥက္ကဋ္ဌ။ ။ ပထမဦးစွာ မကွေးတိုင်းဒေသကြီး မဲဆန္ဒနယ်အမှတ်(၇)မှ ဒေါ်သန်းသန်းအေး က မကွေးတိုင်းဒေသကြီး၊ သရက်ခရိုင်၊ မင်းလှမြို့နယ်၊ လက်ပံတံခါးကျေးရွာ၊ အခြေခံပညာ အထက်တန်းကျောင်းတွင် (၁၄၀ x ၃၀)ပေ RC နှစ်ထပ် ကျောင်းဆောင်ကို ၂၀၁၉ - ၂၀၂၀ ဘဏ္ဍာရေးနှစ် တွင် ဆောက်လုပ်ပေးရန် အစီအစဉ် ရှိ/မရှိနှင့် စပ်လျဉ်းသည့်မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၁:၄၄။

ဒေါ်သန်းသန်းအေး၊ မကွေးတိုင်းဒေသကြီး မဲဆန္ဒနယ်အမှတ်(၇)။ ။ လေးစားရပါသော အမျိုးသားလွှတ်တော် ဥက္ကဋ္ဌကြီးနှင့်တကွ အမျိုးသားလွှတ်တော် ဒုတိယဥက္ကဋ္ဌ၊ ဒုတိယဝန်ကြီးနှင့် အမျိုးသားလွှတ်တော်ကိုယ်စားလှယ်များ၊ ဝန်ထမ်းများ၊ ဧည့်သည်တော်များအားလုံး စိတ်၏ချမ်းသာခြင်း၊

ကိုယ်၏ကျန်းမာခြင်းနှင့် ပြည့်စုံပါစေလို့ ဆုတောင်းမေတ္တာ ပို့သအပ်ပါတယ်ရှင်။ ကျွန်မကတော့ မကွေးတိုင်းဒေသကြီး မဲဆန္ဒနယ်အမှတ်(၇)မှ အမျိုးသားလွှတ်တော်ကိုယ်စားလှယ် ဒေါ်သန်းသန်းအေး ဖြစ်ပါတယ်။ ကျွန်မ ဒီနေ့မေးမြန်းမယ့် ကြယ်ပွင့်ပြမေးခွန်းမှာ မကွေးတိုင်းဒေသကြီး၊ သရက်ခရိုင် မင်းလှမြို့နယ်၊ လက်ပံတံခါးကျေးရွာ၊ အခြေခံပညာ အထက်တန်းကျောင်းတွင် (၁၄၀ x ၃၀)ပေ RC နှစ်ထပ်ကျောင်းဆောင်ကို ၂၀၁၉ - ၂၀၂၀ ဘဏ္ဍာရေးနှစ်တွင် ဆောက်လုပ်ပေးနိုင်ပါရန် အစီအစဉ် ရှိ/မရှိနှင့် စပ်လျဉ်းသည့်မေးခွန်း ဖြစ်ပါတယ်ရှင်။

လေးစားရပါသော ဥက္ကဋ္ဌကြီးရှင်။ အခြေခံပညာအထက်တန်းကျောင်း၊ လက်ပံတံခါးကျေးရွာ ၂၀၁၈-၂၀၁၉ ပညာသင်နှစ်မှာ ပညာတက်ရောက်သင်ကြားနေတဲ့ ကျောင်းသူ၊ ကျောင်းသားများ စာရင်းမှာ (၇၇၆)ဦးရှိပါတယ်။ ကျောင်းဆောင်များမှာ ပင်မဆောင်၊ အဆောင်သစ်၊ မီဒီယာဆောင်၊ သိပ္ပံဆောင် အဆောင်(၄)ဆောင်မှာ အုတ်ညှပ်တစ်ထပ်ဆောင်များဖြစ်ပါသည်။ ပင်မဆောင်မှာ (E) ပုံသဏ္ဌာန်ရှိပြီး ၁၉၈၃ ခုနှစ်တွင် တည်ဆောက်ခဲ့ပြီး အခန်း(၁၀)ခန်း ပါရှိပါသည်။ သိပ္ပံဆောင်(လုံးချင်း) ဆောင်မှာ ၁၉၉၈ ခုနှစ်တွင် (I) ပုံစံတည်ဆောက်ခဲ့ပြီး မီဒီယာဆောင်မှာ ၂၀၀၄ ခုနှစ်တွင် (I) ပုံစံဖြင့် ပြည်သူများ၏ ထည့်ဝင်ငွေဖြင့် ကိုယ်ထူကိုယ်ထတည်ဆောက်ခဲ့ပါသည်။ အဆောင်သစ်မှာလည်း (I) ပုံစံဖြင့် ၂၀၁၂ ခုနှစ်တွင် တည်ဆောက်ခဲ့ပါသည်။ အ.ထ.က လက်ပံတံခါးမှာ ပင်မဆောင်နှင့် မူလတန်းဆောင် စာသင်ဆောင်(၂)ဆောင်သာရှိပြီး ၎င်းစာသင်ဆောင်(၂)ဆောင်၏ စာသင်ခန်းစုစုပေါင်းမှာ (၁၂)ခန်း သာရှိပါတယ်။ လိုအပ်တဲ့စာသင်ခန်းများအတွက် (လုံးချင်း)သိပ္ပံဆောင်နှင့် မီဒီယာဆောင်များမှာ စုပေါင်း ပြီးတော့ စာသင်ခန်းများအဖြစ် အသုံးပြုရပါတယ်။

လေးစားအပ်ပါသော ဥက္ကဋ္ဌကြီးရှင်။ Power Point ပြသခွင့်ပြုပါရန် လေးစားစွာ ခွင့်ပန် ကြားပါတယ်။ အဲဒါကတော့ အခြေခံပညာအထက်တန်းကျောင်းဖြစ်ပါတယ်။ ကျောင်းအဝင်လမ်း ဖြစ်ပါတယ်။ အဲဒါကတော့ အတန်းမှာရှိတဲ့ လူဦးရေရဲ့ ကျောင်းသားစာရင်းဖြစ်ပါတယ်။ ဒီ ကျွန်မတို့ ခုနပြောတဲ့ ကျောင်းဆောင်သစ် ဖြစ်ပါတယ်။ အဲဒါကတော့ ကျောင်းပင်မဆောင်ကြီး ဖြစ်ပါတယ်။ အဲဒါကတော့ မီဒီယာဆောင်ဆိုပြီးတော့ သိပ္ပံဆောင် ဖြစ်ပါတယ်။ အဲဒါကတော့ ကိုယ်ထူကိုယ်ထဆောင် ဖြစ်ပါတယ်။ အဲဒါကတော့ ကျောင်း (I) ပုံစံနဲ့ ဆောက်လုပ်ထားတဲ့အဆောင် ဖြစ်ပါတယ်။ ကျောင်းအုပ်ကြီး နေအိမ်ဖြစ်ပါတယ်။ အဲဒါကတော့ ဆရာ၊ ဆရာမတွေနေအိမ်နဲ့ ကျောင်းသားတွေနေတဲ့ အဆောင်ဖြစ်ပါ တယ်။ အဲဒါကတော့ ကျောင်းတွင်းမှာ ကျောင်းသားတွေများပြီးတော့ ပြွတ်ကြပ်နေတဲ့ စာသင်ခန်း ဖြစ်ပါတယ်။ အဲဒါကတော့ တစ်ခါတလေ အရမ်းပူလောင်တဲ့နေရာမှာ ကျောင်းသားတွေ ညပ်ပြီးတော့ ညောင်ပင်အောက်မှာ သင်ရခြင်းဖြစ်ပါတယ်။ အဲဒါကတော့ အပင်အောက်မှာ သင်တဲ့ပုံဖြစ်ပါတယ်။ ဒါ စာသင်ခန်းအဆောင်၊ အဲဒါကတော့ ကျောင်းဝင်းကြီး အဝင်လမ်းဖြစ်ပါတယ်။ ကျောင်းဝင်းအတွင်းမှာ ရှိတဲ့ စိုက်ပျိုးပင်၊ ပျိုးပင်များဖြစ်ပါတယ်။ အဲဒါကတော့ ကစားကွင်းကြီး ဖြစ်ပါတယ်ရှင်။ ကျောင်းဆောင် များဖြစ်ပါတယ်။ အားလုံး ကျေးဇူးတင်ပါတယ်။

လေးစားအပ်ပါသော ဥက္ကဋ္ဌကြီးရှင်။ သို့ပါသောကြောင့် တိုးတက်လာသော ကျောင်းသား၊ ကျောင်းသူများ ပြွတ်ကြပ်နေတဲ့အတွက် အဆောင်ပေးလို့ရှိရင် ကျောင်းမြေနေရာလည်း (၁၀)ဧက ဖြစ်တဲ့အတွက် ကျောင်းဆောင် ဆောက်မယ့်နေရာလည်း အဆင်သင့်ရှိပါတယ်။ သို့သော်လည်းပဲ စာသင်ခန်းများဟာ လိုအပ်နေတဲ့အတွက် (၁၄၀ x ၃၀)ပေ RC နှစ်ထပ်ကျောင်းဆောင်ကို တည်ဆောက်

ပေးရန် အစီအစဉ် ရှိ/မရှိ ၂၀၁၉-၂၀၂၀ ဘဏ္ဍာရေးနှစ်မှာ တည်ဆောက်ပေးရန် အစီအစဉ် ရှိ/မရှိကို အမျိုးသားလွှတ်တော် ဥက္ကဋ္ဌကြီးမှတစ်ဆင့် လေးစားစွာ မေးမြန်းအပ်ပါတယ်ရှင်။ အားလုံးကို ကျေးဇူး တင်ပါတယ်။

အခြေခံပညာ အထက်တန်းကျောင်း မြင်ကွင်းပုံ (၈၈)



ကိုယ်ထူ ကိုယ်ထဆောင် မြင်ကွင်းပုံ (၈၈-၁)



ပူပြင်းသော နွေရာသီတွင် ကျောင်းသား၊ ကျောင်းသူများ စာသင်နေရသည့် မြင်ကွင်းပုံ (၈၈-၂)



မွန်ပြည်နယ်၊ သထုံမြို့တွင် လေဆင်နှာမောင်းဒဏ်ကြောင့် ပြိုကျသွားသော စိန်ကုန်း အခြေခံပညာ မူလတန်း ကျောင်းအား (၁၂၀ x ၃၀) ပေ အုတ်ညှပ်တစ်ထပ် အသစ်တစ်ဆောင်ကို ၂၀၁၉ - ၂၀၂၀ ဘဏ္ဍာရေးနှစ်တွင် ဆောက်လုပ်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း

အချိန်၊ ၁၁:၄၈။

ဥက္ကဋ္ဌ။ ။ ဆက်လက်ပြီး မွန်ပြည်နယ် မဲဆန္ဒနယ်အမှတ်(၉)မှ ဒေါက်တာ ဇော်လင်းထွဋ်က မွန်ပြည်နယ်၊ သထုံမြို့တွင် လေဆင်နှာမောင်းဒဏ်ကြောင့် ပြိုကျသွားသော စိန်ကုန်းအခြေခံပညာ မူလတန်းကျောင်းအား (၁၂၀ x ၃၀)ပေ အုတ်ညှပ်တစ်ထပ် အသစ်တစ်ဆောင်ကို ၂၀၁၉ - ၂၀၂၀ ဘဏ္ဍာရေးနှစ်တွင် ဆောက်လုပ်ပေးရန် အစီအစဉ် ရှိ/မရှိနှင့် စပ်လျဉ်းသည့်မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၁:၄၈။

ဒေါက်တာဇော်လင်းထွဋ်၊ မွန်ပြည်နယ် မဲဆန္ဒနယ်အမှတ်(၉)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့် လွှတ်တော်တစ်ရပ်လုံး မင်္ဂလာပါလို့ နှုတ်ခွန်းဆက်သအပ်ပါတယ်။

ကျွန်တော်ကတော့ မွန်ပြည်နယ် မဲဆန္ဒနယ်အမှတ်(၉)မှ အမျိုးသားလွှတ်တော်ကိုယ်စားလှယ် ဒေါက်တာဇော်လင်းထွဋ် ဖြစ်ပါတယ်။

ဥက္ကဋ္ဌကြီးခင်ဗျား။ ကျွန်တော်၏ မဲဆန္ဒနယ်၊ သထုံမြို့တွင် စိန်ကုန်းအခြေခံပညာ မူလတန်း ကျောင်းသည် သထုံမြို့၊ စိန်ကုန်းရပ်ကွက်၊ နတ်ကျွန်းရွာသစ်တွင် တည်ရှိပြီး KG မှ စတုတ္ထတန်းအထိ ကျောင်းသား၊ ကျောင်းသူပေါင်း(၂၂၆)ဦးအား ပညာသင်ကြားလျက်ရှိပါတယ်။ ထိုကျောင်းတွင် ညဘက် ကျောင်းပြင်ပ ပညာရေး Nan Formal Education အနေဖြင့် Level 1 တွင် ကျောင်းသား၊ ကျောင်းသူ (၁၁)ဦး၊ Level 2 တွင် ကျောင်းသား၊ ကျောင်းသူ(၁၁)ဦး၊ စုစုပေါင်း(၂၂)ဦး ညစဉ် (၃)နာရီခွဲမှ (၆)နာရီ အထိ တစ်ပတ်လျှင်(၆)ရက် ပညာသင်ကြားပေးလျက်ရှိပါတယ်။

အဆောက်အအုံအနေဖြင့် ၁၉၆၅ ခုနှစ်တွင် ဒေသဖွံ့ဖြိုးရေးရန်ပုံငွေဖြင့် တည်ဆောက် ခဲ့သော အလျားပေ(၁၃၀)၊ အနံ(၂၆)ပေရှိသော အဆောင်(၁)၊ ၁၉၇၂ ခုနှစ်တွင် မိဘဆရာအသင်းနှင့် ရပ်မိရပ်ဖများမှ ကိုယ်တူကိုယ်တူ တည်ဆောက်ခဲ့သော အလျားပေ(၄၀)၊ အနံပေ(၂၀)ရှိ အဆောင်(၂)တို့ တည်ရှိပါတယ်။ ၎င်းတို့သည် အန္တရာယ်ရှိ အဆောက်အအုံဖြစ်သည့်အတွက် နှစ်စဉ် ပညာရေးဌာနသို့ တင်ပြခဲ့ပါသော်လည်း ဆောင်ရွက်ပေးခြင်းမရှိခဲ့ကြောင်း သိရှိရပါတယ်။ ယခုနှစ် ၂၀-၇-၂၀၁၈ ရက်နေ့ ည(၈:၀၀)နာရီအချိန်ခန့်တွင် လေဆင်နှာမောင်း ဝင်ရောက်တိုက်ခိုက်ခြင်းကြောင့် အမိုးအကာများ ပြိုကျခြင်း၊ နံရံများ ပြိုကျခြင်းတို့ ဖြစ်ပေါ်ခဲ့ပါတယ်။ လေဆင်နှာမောင်းတိုက်ခိုက်မှုမှာ ညဘက်အချိန် ဖြစ်၍ ကျောင်းသား၊ ကျောင်းသူများ အသက်အန္တရာယ်ဘေးမှ ကင်းဝေးခဲ့သော်လည်း သထုံမြို့ရှိ ကျောင်းသူတစ်ဦးမှာ ညဘက်စာသင်ကျောင်းဝိုင်းမှအပြန် လျှပ်စစ်ဓာတ်ကြိုး ပြတ်ကျမှုကြောင့် ဓာတ်လိုက် ကွယ်လွန်သွားခဲ့တဲ့ဖြစ်စဉ်တစ်ခု ဖြစ်ပေါ်ခဲ့ပါတယ်။

ဥက္ကဋ္ဌကြီးခင်ဗျား။ power Point ဖြင့် တင်ပြခွင့်ပြုပါခင်ဗျား။ ဒါကတော့ ကျွန်တော်တို့ အန္တရာယ်ဆောင်အမှတ်(၁) အဖြစ် သတ်မှတ်ထားသော စိန်ကုန်း အ.မ.က ကျောင်းရဲ့ လေဆင်နှာ မောင်း မတိုက်ခင်အချိန်ဖြစ်ပါတယ်။ ဒါကတော့ နှစ်စဉ် ပညာရေးဌာနသို့ တောင်းခံခဲ့သော်လည်း မရရှိခဲ့တဲ့ အန္တရာယ်ဆောင်အမှတ်(၂) ဖြစ်ပါတယ်။ ဒါကတော့ အန္တရာယ်ဆောင်အမှတ်(၂)ကို ဘေး ဘက်မှ မြင်ရပုံဖြစ်ပါတယ်။ ဒါကတော့ လေမုန်တိုင်းကျရောက်ပြီးတဲ့ နံနက်မှာတွေ့ရှိရတဲ့ အဆောင်(၁) ဖြစ်ပါတယ်။ ညဘက် လေမုန်တိုင်းကျစဉ် တွေ့မြင်ရတဲ့မြင်ကွင်း ဖြစ်ပါတယ်။ နေ့ဘက် လေမုန်တိုင်း ကျရောက်ပြီးတော့ တွေ့ရှိရတဲ့မြင်ကွင်း ဖြစ်ပါတယ်။ ဒါကတော့ မွန်ပြည်နယ်အစိုးရအဖွဲ့နဲ့ တာဝန်ရှိ သူတွေ သွားရောက်ပြီးတော့ စစ်ဆေးခဲ့တဲ့ပုံတွေ ဖြစ်ပါတယ်။ ဒါကတော့ အရေးပေါ်ရန်ပုံငွေဖြင့် အသေးစားပြင်ဆင်မှုများ ပြုလုပ်ထားတဲ့ပုံဖြစ်ပါတယ်။ ဒီပုံကတော့ အရေးပေါ်ရန်ပုံငွေနဲ့ ပြင်ဆင်ပြီး အသေးစားပြင်ဆင်မှုပြုလုပ်ပြီး စာသင်ကြားနေရတဲ့ပုံဖြစ်ပါတယ်။

ဥက္ကဋ္ဌကြီးခင်ဗျား။ ယခုနှစ်တွင် မွန်ပြည်နယ်မှာ သဘာဝဘေးအန္တရာယ်ကို အဆိုးဝါးဆုံး ခံစားရသောပြည်နယ် ဖြစ်ပါတယ်။ မွန်ပြည်နယ်အစိုးရမှလည်း သဘာဝဘေးအန္တရာယ် အရေးပေါ် ရန်ပုံငွေဖြင့် စိန်ကုန်းကျောင်းအား သွပ်မိုးများကာပေးခြင်း၊ ထုပ်ယောက်တန်းများ ပြုပြင်ပေးခြင်း စသဖြင့်လည်း အသေးစားပြင်ဆင်မှုများ ပြုလုပ်ခဲ့ပါတယ်။ သို့ပါသော်လည်း စိန်ကုန်းကျောင်းသည် သဘာဝဘေးအန္တရာယ် ကျရောက်ပါက ပြန်လည်ပြိုကျနိုင်ခြင်းရှိကြောင်း တွေ့ရှိရပါတယ်။ ကလေး

များရဲ့ လုံခြုံမှုမရှိကြောင်း တွေ့ရှိရပါတယ်။ ကျောင်းသည် (၁.၆၈)ဧက ကျယ်ဝန်းပြီး ကျောင်းရဲ့ အနောက်ဘက်တွင် ကျောင်းဆောင်အသစ်ဆောက်လုပ်ရန် မြေနေရာ ကျယ်ဝန်းခြင်းတို့ကြောင့် စိန်ကုန်း အခြေခံပညာမူလတန်းကျောင်းအား (၁၂၀ x ၃၀)ပေ အုတ်ညှပ်တစ်ထပ် အသစ်အဆောင် အဖြစ် ၂၀၁၉-၂၀၂၀ ဘဏ္ဍာရေးနှစ်တွင် ဆောက်လုပ်ပေးရန် အစီအစဉ် ရှိ/မရှိကို ဥက္ကဋ္ဌကြီးမှတစ်ဆင့် လေးစားစွာ မေးမြန်းအပ်ပါတယ်။

စိန်ကုန်း အ.မ.က ကျောင်း လေမုန်တိုင်း ကျရောက်ပြီးနောက် မြင်တွေ့ရပုံ (ဃဃ)



စိန်ကုန်း အ.မ.က ကျောင်း လေမုန်တိုင်း ကျရောက်ပြီးနောက် မြင်တွေ့ရပုံ (ဃဃ-၁)



စိန်ကုန်း အ.မ.က ကျောင်း လေ့မုန်တိုင်း ကျရောက်ပြီးနောက် မြင်တွေ့ရပုံ (ဃဃ-၂)



၂၀၁၆-၂၀၁၇ ပညာသင်နှစ်တွင် စတင်ခဲ့သည့် အမျိုးသားပညာရေး မဟာဗျူဟာစီမံကိန်းအရ အကောင်အထည်ဖော်ခဲ့သော သူငယ်တန်း၊ ပထမတန်းများအတွက် သင်ပြမှု၊ သင်ယူမှု၊ ကလေးသူငယ်များ၏ အမူအကျင့်ပြောင်းလဲမှု (Behavior Changes) လေ့လာသုံးသပ် အကဲဖြတ်မှုအပေါ် သိရှိလိုခြင်းနှင့် စပ်လျဉ်းသည့် မေးခွန်း

အချိန်၊ ဘေး၅၂။

ဥက္ကဋ္ဌ။ ။ ဆက်လက်ပြီး မကွေးတိုင်းဒေသကြီး မဲဆန္ဒနယ်အမှတ်(၈)မှ ဦးဝင်းမြင့် က ၂၀၁၆-၂၀၁၇ ပညာသင်နှစ်တွင် စတင်ခဲ့သည့် အမျိုးသားပညာရေး မဟာဗျူဟာစီမံကိန်းအရ အကောင်အထည်ဖော်ခဲ့သော သူငယ်တန်း၊ ပထမတန်းများအတွက် သင်ပြမှု၊ သင်ယူမှု၊ ကလေးသူငယ်များ၏ အမူအကျင့်ပြောင်းလဲမှု (Behavior Changes) လေ့လာသုံးသပ် အကဲဖြတ်မှုအပေါ် သိရှိလိုခြင်းနှင့် စပ်လျဉ်းတဲ့မေးခွန်း မေးမြန်းဖို့ ဖြစ်ပါတယ်။

အချိန်၊ ဘေး၅၃။

ဦးဝင်းမြင့်၊ မကွေးတိုင်းဒေသကြီး မဲဆန္ဒနယ်အမှတ်(၈)။ ။ လေးစားအပ်ပါသော လွှတ်တော်ဥက္ကဋ္ဌကြီး၊ ဒုတိယဥက္ကဋ္ဌ၊ ပြည်ထောင်စုဝန်ကြီးများနှင့် လွှတ်တော်ကိုယ်စားလှယ်များကိုယ်ကျန်းမာ၊ စိတ်ချမ်းသာကြပါစေကြောင်း ဆုမွန်ကောင်းတောင်းရင်း လေးစားစွာ ဂါရဝပြု နှုတ်ခွန်း ဆက်သအပ်ပါတယ်။ မကွေးတိုင်းဒေသကြီး မဲဆန္ဒနယ်အမှတ်(၈)မှ အမျိုးသားလွှတ်တော်ကိုယ်စားလှယ် ကျွန်တော် ဦးဝင်းမြင့် အနေနဲ့ ဥက္ကဋ္ဌကြီးမှတစ်ဆင့် ပညာရေးဝန်ကြီးဌာနကို မေးမြန်းလိုတဲ့ မေးခွန်းကတော့ ၂၀၁၆-၂၀၁၇ ခုနှစ် ပညာသင်နှစ်ကနေ စတင်ခဲ့တဲ့ အမျိုးသားပညာရေး မဟာဗျူဟာစီမံကိန်းအရ အခု (၃)နှစ် ရောက်နေပါပြီ။ ပထမနှစ်၊ ဒုတိယနှစ်တွေမှာ စတင်ခဲ့တဲ့ သူငယ်တန်း၊ ပထမတန်းများအတွက် ဆရာ၊ ဆရာမတွေရဲ့ သင်ပြမှုအခြေအနေ၊ ကလေးတွေရဲ့ သင်ယူမှုအခြေအနေနဲ့ ကလေးသူငယ်များရဲ့ အမူအကျင့် ပြောင်းလဲမှုအခြေအနေကို ဌာနအနေနဲ့ လေ့လာသုံးသပ် အကဲဖြတ်မှု ဆောင်ရွက်ထားရှိမှုအခြေအနေကို သိလို၍ မေးမြန်းရခြင်းဖြစ်ပါတယ်။

အမျိုးသားပညာရေး မဟာဗျူဟာစီမံကိန်းအရ သင်ရိုးသစ်နဲ့ ကလေးဗဟိုပြု သင်ပြမှု၊ သင်ယူမှု၊ အကဲဖြတ်မှုကို ဆောင်ရွက်နေပါတယ်။ မဟာဗျူဟာစီမံကိန်းရဲ့ မဟာဗျူဟာ(၂) လုပ်ငန်း အစီအစဉ်မှာလည်းပဲ ကျောင်းတွင်း စစ်ဆေးအကဲဖြတ်အဖွဲ့တွေကို ကျောင်းအုပ်ကြီးနဲ့ သက်ဆိုင်ရာ ဆရာ၊ ဆရာမတွေ ပါဝင်တဲ့အဖွဲ့က ကျောင်းတွင်း စစ်ဆေးမယ်။ မြို့နယ်၊ ခရိုင်နဲ့ တိုင်းဒေသကြီး၊ ပြည်နယ် စစ်ဆေးအကဲဖြတ်ရေးအဖွဲ့က ကျောင်းအလိုက်စစ်ဆေးမယ်လို့ ဖော်ပြထားသလို အရေးကြီး တဲ့အချက်ဖြစ်တဲ့ ထိရောက်ကောင်းမွန်တဲ့ ပညာရေး စစ်ဆေးအကဲဖြတ်မှုစနစ်ဟာ အမှန်တကယ် လိုအပ်နေတဲ့ နယ်ပယ်တွေကို သိမယ်။ ၎င်းနယ်ပယ်တွေကို ကူညီထောက်ပံ့ခြင်းအားဖြင့် အရေးကြီး လှတဲ့ သာတူညီမျှ ပညာရေးစနစ်ဖြစ်ထွန်းရေးကို အထောက်အကူဖြစ်မယ်လို့ ဖော်ပြထားပါတယ်။

ဒါကြောင့်မို့လို့ အမျိုးသားပညာရေး မဟာဗျူဟာစီမံကိန်းအရ မေးမြန်းလိုတဲ့ မေးခွန်းတို (၆)ခုကတော့ သူငယ်တန်းနဲ့ ပထမတန်းအတွက် အမျိုးသားပညာရေး မဟာဗျူဟာစီမံကိန်းအရ လေ့ လာဆန်းစစ်မှု ပြုလုပ်ပြီးစီးမှုအခြေအနေ၊ မူလတန်းကနေ အထက်တန်းကျောင်းအထိ ကျောင်းအမျိုး အစားများအားလုံး အကျုံးဝင်အောင် လေ့လာဆန်းစစ်မှု အခြေအနေ၊ မြို့ပေါ်၊ မြို့ဆင်ခြေဖုံး၊ ဆက်သွယ်ရလွယ်ကူတဲ့ ကျေးလက်၊ ဆက်သွယ်ရဝေးလံတဲ့ ကျေးလက်၊ ဆက်သွယ်ရခက်ခဲတဲ့ ကျေးလက် တွေ အညီအမျှ ပါဝင်အောင် ဆန်းစစ်ထားမှုအခြေအနေ၊ လေ့လာဆန်းစစ်တဲ့အဖွဲ့အနေနဲ့ လေ့လာ ဆန်းစစ်ရာမှာ ကျွမ်းကျင်မှုကို အခြေခံထားရမယ့်ကိစ္စများကို လိုက်နာရန် ညွှန်ကြားထားမှု အခြေအနေနဲ့ ဆန်းစစ်ရရှိ သုံးသပ်ချက်တွေကို မြို့နယ်အလိုက်၊ ခရိုင်အလိုက်၊ တိုင်းအလိုက် စုစည်း တင်ပြမှုအခြေအနေ၊ ဆရာ၊ ဆရာမတွေ၊ ကျောင်းသား၊ ကျောင်းသူတွေနဲ့ ကျောင်းသားမိဘများရဲ့ သဘောဆန္ဒအပေါ် ဖြည့်ဆည်းဆောင်ရွက်မှုများကို မည်သို့ဆောင်ရွက်ထားသည်ကို ဥက္ကဋ္ဌကြီးမှတစ်ဆင့် မေးမြန်းရခြင်းဖြစ်ပါတယ်။ အားလုံးကို လေးစားစွာနဲ့ ဂရုပြုပါတယ်။

အချိန်၊ ၁၁:၅၅။

ဥက္ကဋ္ဌ။ ။ မေးခွန်းများနဲ့ ပတ်သက်ပြီး ပညာရေးဝန်ကြီးဌာန၊ ဒုတိယဝန်ကြီး က တစ်ခုချင်း ဖြေကြားပေးဖို့ ဖြစ်ပါတယ်။

ဖြေကြားချက်

အချိန်၊ ၁၁:၅၅။

ဦးဝင်းမော်ထွန်း (ဒုတိယဝန်ကြီး၊ ပညာရေးဝန်ကြီးဌာန)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော်ကိုယ်စားလှယ်ကြီးများ အားလုံး စိတ်ဓါတ်ချမ်းသာခြင်း၊ ကိုယ်ဓါတ်ကျန်းမာခြင်းနဲ့ ပြည့်စုံကြပါစေကြောင်း ဦးစွာ နှုတ်ခွန်းဆက်သပါတယ်။ ပညာရေးဝန်ကြီးဌာန၊ ဒုတိယဝန်ကြီး၊ ကျွန်တော် ဦးဝင်းမော်ထွန်း က မကွေးတိုင်းဒေသကြီး မဲဆန္ဒနယ် အမှတ်(၇)မှ အမျိုးသားလွှတ်တော်ကိုယ်စားလှယ်တော်ကြီး ဒေါ်သန်းသန်းအေး ရဲ့ မေးခွန်းဖြစ်တဲ့ မကွေးတိုင်းဒေသကြီး၊ သရက်ခရိုင်၊ မင်းလှမြို့နယ်၊ လက်ပံတံခါးကျေးရွာ၊ အခြေခံပညာ အထက်တန်း ကျောင်းတွင် (၁၄၀ x ၃၀)ပေ RC နှစ်ထပ် ကျောင်းဆောင်သစ်ကို ၂၀၁၉ - ၂၀၂၀ ဘဏ္ဍာရေးနှစ်တွင် ဆောက်လုပ်ပေးရန် အစီအစဉ် ရှိ/မရှိဆိုတဲ့ မေးခွန်းနှင့် စပ်လျဉ်းပြီး ဦးစွာတင်ပြပါမယ်။

လေးစားအပ်ပါသော ဥက္ကဋ္ဌကြီးနှင့် လွှတ်တော်ကိုယ်စားလှယ်တော်ကြီးများခင်ဗျား။ မကွေးတိုင်းဒေသကြီး ကိုယ်စားလှယ်တော်ကြီး၏ မဲဆန္ဒနယ်၊ မင်းလှမြို့နယ်အတွက် ၂၀၁၈ - ၂၀၁၉ အောက်တိုဘာလမှ စက်တင်ဘာလအထိ ငွေလုံးငွေရင်း တည်ဆောက်ရေး ရန်ပုံငွေအနေဖြင့် အခြေခံ ပညာကျောင်းဆောင်များတည်ဆောက်ရေး အပါအဝင် လုပ်ငန်း(၁၄)ခု ချမှတ်ဆောင်ရွက်ပေးခဲ့ပြီး ဖြစ်ပါတယ်။ တင်ပြပါကျောင်းမှာ ကျောင်းသား၊ ကျောင်းသူဦးရေအနေဖြင့် မူလတန်းအဆင့်တွင် (၂၃၂)ဦး၊ အလယ်တန်းအဆင့်တွင်(၂၇၀)ဦး၊ အထက်တန်းအဆင့်တွင်(၂၇၃)ဦး၊ စုစုပေါင်း ကျောင်းသား၊ ကျောင်းသူ(၇၇၅)ဦးရှိပါကြောင်း တင်ပြအပ်ပါတယ်။ တင်ပြပါ မကွေးတိုင်းဒေသကြီး၊ မင်းလှမြို့နယ်၊ လက်ပံတံခါးကျေးရွာ၊ အခြေခံပညာအထက်တန်းကျောင်းမှာ ပင်မဆောင် (၁၃၄ x ၃၀)ပေ သွပ်မိုး အုတ်ညှပ်တစ်ထပ်ဆောင်(၁)ဆောင်၊ မူလတန်းဆောင် (၁၂၀ x ၃၀)ပေ သွပ်မိုးအုတ်ညှပ်တစ်ထပ် ဆောင်(၁) ဆောင်၊ မီဒီယာဆောင်(၉၆ x ၂၂)ပေ သွပ်မိုးအုတ်ညှပ်တစ်ထပ်ဆောင်(၁)ဆောင်၊ သိပ္ပံဆောင် (၃၀ x ၂၆)ပေ သွပ်မိုးအုတ်ညှပ်တစ်ထပ်ဆောင်(၁)ဆောင်၊ စုစုပေါင်း(၄)ဆောင် အသုံးပြုသင်ကြား နေတာ စိစစ်တင်ပြအပ်ပါတယ်။

မင်းလှမြို့နယ်၊ လက်ပံတံခါးကျေးရွာ၊ အခြေခံပညာအထက်တန်းကျောင်းတွင် ကျောင်းသား ဦးရေနှင့် လက်ရှိ ကျောင်းစာသင်ဆောင် လိုအပ်ချက်အရ ကျောင်းဆောင်သစ်တစ်ဆောင် ဆောက်လုပ်ရန် လိုအပ်သောရန်ပုံငွေကို ၂၀၁၉ - ၂၀၂၀ ဘဏ္ဍာရေးနှစ်တွင် ငွေလုံးငွေရင်းရန်ပုံငွေ လျာထား သတ်မှတ်ပြီး ဘဏ္ဍာငွေရရှိမှုအပေါ် မူတည်၍ ဆောင်ရွက်ပေးသွားမည်ဖြစ်ကြောင်း ဖြေကြားအပ် ပါတယ်။

ကျွန်တော်ကပဲ ဆက်လက်ပြီး မွန်ပြည်နယ် မဲဆန္ဒနယ်အမှတ်(၉)မှ အမျိုးသားလွှတ်တော် ကိုယ်စားလှယ်ကြီး ဒေါက်တာဇော်လင်းထွဋ် ရဲ့ မေးခွန်းဖြစ်သော မွန်ပြည်နယ်၊ သထုံမြို့တွင် လေဆင် နှာမောင်းဒဏ်ကြောင့် ပြိုကျသွားသော စိန်ကုန်း အခြေခံပညာမူလတန်းကျောင်းအား (၁၂၀ x ၃၀)ပေ အုတ်ညှပ်တစ်ထပ် အသစ်တစ်ဆောင်ကို ၂၀၁၉-၂၀၂၀ ဘဏ္ဍာရေးနှစ်တွင် ဆောက်လုပ်ပေးရန် အစီအစဉ် ရှိ/မရှိဆိုတဲ့ မေးခွန်းကို ဆက်လက်ဖြေကြားသွားမှာဖြစ်ပါတယ်။

ရိုသေလေးစားအပ်ပါသော ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်ကြီးများခင်ဗျား။ ကိုယ်စားလှယ်ကြီး၏ မဲဆန္ဒနယ် မွန်ပြည်နယ်၊ သထုံမြို့နယ်အတွက် ၂၀၁၈-၂၀၁၉ အောက်တိုဘာမှ စက်တင်ဘာအထိ ငွေလုံးငွေရင်း တည်ဆောက်ရေးစာရင်းတွင် အခြေခံပညာကျောင်းဆောင်များ တည်ဆောက်ရေးလုပ်ငန်း(၂၃)ခုကို ဦးစားပေးအစီအစဉ်ဖြင့် ထည့်သွင်းလျာထား ဆောင်ရွက်ပေးခဲ့ပြီး ဖြစ်ပါတယ်။ ကိုယ်စားလှယ်တော်ကြီးတင်ပြတဲ့ မွန်ပြည်နယ်၊ သထုံမြို့နယ်၊ စိန်ကုန်းရပ်ကွက် နတ်ကျွန်း ရွာသစ်တွင်ရှိသော စိန်ကုန်းအခြေခံပညာမူလတန်းကျောင်းတွင် စုစုပေါင်းကျောင်းသား၊ ကျောင်းသူ (၂၂၅)ဦးရှိပြီး ကျောင်းဆောင်များအနေဖြင့် အဆောင်(၁)(၁၅၀ x ၂၆)ပေ သွပ်မိုး ပျဉ်ကာတစ်ထပ်ဆောင် (၁)ဆောင်၊ အဆောင်(၂) (၄၀ x ၂၀)ပေ သွပ်မိုးပျဉ်ကာ တစ်ထပ်ဆောင်(၁)ဆောင် စုစုပေါင်းကျောင်းဆောင် (၂)ဆောင်ရှိပါကြောင်း စိစစ်တင်ပြအပ်ပါတယ်။ လေဆင်နှာမောင်းဒဏ်ကြောင့် ပျက်စီးသွားတဲ့ ကျောင်းဆောင်အဆောင်(၁) (၁၅၀ x ၂၆)ပေ သွပ်မိုးပျဉ်ကာ တစ်ထပ်ဆောင်(၁)ဆောင်အား မွန်ပြည်နယ် အစိုးရအဖွဲ့၏ ရန်ပုံငွေကျပ်(၈၉)သိန်းဖြင့် ပြန်လည်ပြုပြင်ထားခဲ့ပြီးဖြစ်ပါတယ်။ အဆောင်(၂)အနေဖြင့်

(၄၀ x ၂၀)ပေ သွပ်မိုးပျဉ်ကာဆောင်မှာ အန္တရာယ်ဆောင် ဖြစ်နေသည့်အတွက် လက်ရှိ အဆောင်(၁) (၁၅၀ x ၂၆)ပေ အဆောင်တွင်သာ စာသင်ကြားခြင်း ပြုလုပ်နေပါကြောင်း စိစစ် တင်ပြအပ်ပါတယ်။

ကိုယ်စားလှယ်တော်ကြီးတင်ပြတဲ့ မွန်ပြည်နယ် သထုံမြို့နယ် စိန်ကုန်းအခြေခံပညာ မူလတန်းကျောင်းမှာ လက်ရှိကျောင်းသားဦးရေနဲ့ စာသင်ဆောင်လိုအပ်ချက်အရ တိုးချဲ့ကျောင်းဆောင် သစ်တစ်ဆောင် ဆောက်လုပ်ရန်အတွက် လိုအပ်သော ရန်ပုံငွေကို ၂၀၁၉-၂၀၂၀ ဘဏ္ဍာရေးနှစ်တွင် လျာထားဆောင်ရွက်ပေးမည်ဖြစ်ပြီး ဘဏ္ဍာငွေ ခွင့်ပြုချက်ရရှိမှုအပေါ်မူတည်၍ ဆောင်ရွက်ပေးမည် ဖြစ်ကြောင်း ရှင်းလင်းတင်ပြအပ်ပါတယ်။

ဆက်လက်ပြီး ကျွန်တော်ကပဲ မကွေးတိုင်းဒေသကြီး အမှတ်(၈)မဲဆန္ဒနယ်မှ အမျိုးသားလွှတ် တော်ကိုယ်စားလှယ် ဦးဝင်းမြင့် ၏ မေးခွန်းဖြစ်သော ၂၀၁၆-၂၀၁၇ ပညာသင်နှစ်တွင် စတင်ခဲ့သည့် အမျိုးသားပညာရေး မဟာဗျူဟာစီမံကိန်းအရ အကောင်အထည်ဖော်ခဲ့သော သူငယ်တန်း၊ ပထမတန်း များအတွက် သင်ပြမှု၊ သင်ယူမှု၊ ကလေးသူငယ်များ၏ အမူအကျင့်ပြောင်းလဲမှု (Behavior Changes) လေ့လာသုံးသပ်မှုအပေါ် သိရှိလိုခြင်းနှင့် စပ်လျဉ်းတဲ့ မေးခွန်းအပေါ် ဖြေကြားတင်ပြပါမယ်။

ရိုသေလေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စား လှယ်ကြီးများခင်ဗျား။ ကျွန်တော်တို့ ပညာရေးစနစ်ရဲ့ ရည်ရွယ်ချက်မှာ ပညာသင်ယူသူ ကျောင်းသား၊ ကျောင်းသူများအားလုံးသည် (၂၁)ရာစုအတွက် လိုအပ်သောအသိပညာနှင့် ကျွမ်းကျင်မှုများ ရရှိ တတ်မြောက်စေရန်ဖြစ်ပါတယ်။ အဆိုပါ ရည်ရွယ်ချက်ကို ပေါက်မြောက် အောင်မြင်စေရန် အမျိုးသား ပညာရေး မဟာဗျူဟာစီမံကိန်းအရ KG+(5-4-3)စနစ်သို့ ပြင်ဆင်ပြောင်းလဲလျက်ရှိပြီး သင်ရိုး ညွှန်းတမ်းများကို (၂၁)ရာစုကျွမ်းကျင်မှု ပေါင်းသင်းဆက်ဆံရေး၊ ဉာဏ်ရည်ဉာဏ်သွေး၊ တစ်ကိုယ်ရည် ဖွံ့ဖြိုးမှု၊ အလုပ်အကိုင်ရရှိမှုဆိုင်ရာ ကျွမ်းကျင်မှု (Soft Skills) အဆင့်မြင့် စဉ်းစားတွေးခေါ်မှုဆိုင်ရာ ကျွမ်းကျင်မှုများ (Higher Order Thinking Skills)တို့ကို အလေးထား သင်ကြားပေးခြင်းအားဖြင့် ကျောင်းသား၊ ကျောင်းသူများ၏ ဘဝနှင့် ပိုမိုဆီလျော်မှုရှိသည့် အခြေခံပညာသင်ရိုးညွှန်းတမ်း ဖြစ်လာရေး အတွက် ဦးတည်ဆောင်ရွက်နေပါကြောင်း ဦးစွာတင်ပြအပ်ပါတယ်။

စနစ်သစ်ပညာရေးကို အကောင်အထည်ဖော်ဆောင်ရွက်ရာမှာ အသုံးပြုသော သင်ကြား မှုပုံစံမှာ ဆရာဗဟိုပြု သင်ကြားခြင်းမဟုတ်ဘဲ ကျောင်းသားများကိုယ်တိုင် သင်ကြားမှု၊ သင်ယူမှုတွင် တက်ကြွစွာ ပူးပေါင်းပါဝင်လာအောင် ဆောင်ရွက်ခြင်းနည်းကို အသုံးပြုသင်ကြားပါတယ်။ သင်ခန်း စာပါ အကြောင်းအရာများကို နှုတ်တိုက်သင်ကြားခြင်းမျိုးမဟုတ်ဘဲ လက်တွေ့ သင်ထောက်ကူပစ္စည်း များဖြင့် သင်ကြားသင်ယူခြင်း၊ စုပေါင်း ပူးပေါင်း၍ Project များ ဆောင်ရွက်ခြင်း၊ ကလေးများကို ကစားခြင်းမှ သင်ယူနိုင်ရန် စီစဉ်ဆောင်ရွက်ထားပါတယ်။ ဆရာတွေဟာ ကလေးများကို ဦးဆောင် သင်ကြားသူမဖြစ်စေဘဲ ကလေးများကိုယ်တိုင် တက်ကြွစွာ သင်ယူနိုင်ရေးအတွက် ပံ့ပိုးကူညီသူ အနေဖြင့်သာ သင်ကြားသင်ယူမှုဖြစ်စဉ်ကို ဆောင်ရွက်နေပြီး ကာယဗလ၊ စာရိတ္တဗလ၊ မိတ္တဗလနှင့် ဘောဂဗလများရရှိရေး ဆောင်ရွက်ပေးလျက်ရှိပါကြောင်း တင်ပြအပ်ပါတယ်။

မြန်မာ့ပညာရေးစနစ်သစ် အောင်မြင်အောင် အကောင်အထည်ဖော်ဆောင်ရွက်ရာမှာ သင်ရိုးညွှန်းတမ်းသည် အရေးကြီးသကဲ့သို့ သင်ကြားသူ ဆရာ၊ ဆရာမများ၏ သင်ကြားမှုများသည်

လည်း အလွန်အရေးကြီးပါတယ်။ သင်ရိုးသစ်ကို မူလတန်းသင် ဆရာ၊ ဆရာမများအား လေ့ကျင့် သင်ကြားပေးနိုင်ရေးအတွက် ဗဟိုအဆင့် နည်းပြသင်တန်း၊ တိုင်းဒေသကြီး၊ ပြည်နယ်အဆင့် နည်းပြ သင်တန်းနဲ့ မြို့နယ်အဆင့်သင်တန်းများ ကျင်းပခဲ့ပါတယ်။ သင်တန်းများပို့ချရာတွင် ရည်ရွယ်ချက် ပေါက်မြောက်မှုရှိစေရန် သင်တန်းကာလများအတွက် ကြီးကြပ်ဆောင်ရွက်မှုများပြုလုပ်သကဲ့သို့ ၂၀၁၇ ခုနှစ်၊ စက်တင်ဘာလတွင် သင်တန်းမှ ပို့ချပေးလိုက်သော သင်ကြားနည်းစနစ်များအတိုင်း ကလေးငယ်များအား လေ့ကျင့်သင်ကြားပေးနိုင်ခြင်း ရှိ/မရှိ၊ တိုင်းဒေသကြီး၊ ပြည်နယ်၊ ခရိုင်မြို့နယ် ရုံးရှိ ကြီးကြပ်အကဲဖြတ်ရေးအဖွဲ့များက အခြေခံပညာကျောင်းများအားလုံးနှင့် KG နှင့် Grade-1 အတန်းများအား၊ သင်တန်းဆင်း ဆရာ၊ ဆရာမများအား သင်ကြားသင်ယူမှုအခြေအနေများကို ရှောင်တခင် စစ်ဆေးခဲ့ပြီး အကြောင်းအမျိုးမျိုးကြောင့် သင်တန်းမတက်ရသေးသော ဆရာ၊ ဆရာမ များသင်ကြားမှုရှိပါက အခြေခံပညာဦးစီးဌာနသို့ အစီရင်ခံတင်ပြခဲ့ကြောင်း တင်ပြအပ်ပါတယ်။ တွေ့ရှိချက်များအရ သင်တန်းပေးသည့်အချိန်တွင် မီးဖွားခြင်း၊ နာမကျန်းသဖြင့်ခွင့်ယူခြင်း၊ သင်တန်း တက်ရောက်ခြင်း မရှိဘဲ KG, Grade -1 အတန်းများသို့ သင်ကြားနေခြင်းများသည် ပညာရေးဌာန၏ ရည်မှန်းချက်များမှ သွေဖည်သွားနိုင်ပြီး ကလေးများ၏ ဘက်စုံဖွံ့ဖြိုးမှုကို ထိခိုက်စေနိုင်သောကြောင့် အဆိုပါ ဆရာ၊ ဆရာမများအား ဒေသတွင်း ဆင့်ပွားသင်တန်းများ ပို့ချပေးခဲ့ပါကြောင်း တင်ပြအပ် ပါတယ်။

ထို့အပြင် ၂၀၁၈ ခုနှစ်၊ ဧပြီလတွင် ဒုတိယတန်း သင်ရိုးသစ် ပို့ချနေမှုများအား အခြေခံ ပညာဦးစီးဌာန၊ ပညာရေးသုတေသန၊ စီမံကိန်းနှင့် လေ့ကျင့်ရေးဦးစီးဌာန၊ အဆင့်မြင့်ပညာဦးစီးဌာန တို့ပူးပေါင်း၍ ၇-၄-၂၀၁၈ မှ ၁၃-၄-၂၀၁၈ ရက်နေ့အထိ ပြုလုပ်သော တိုင်းဒေသကြီး၊ ပြည်နယ်များ သို့လည်းကောင်း၊ ၂၆-၄-၂၀၁၈ မှ ၄-၅-၂၀၁၈ ရက်နေ့အထိ ပြုလုပ်သော မြို့နယ်အဆင့် သင်တန်း များသို့ သင်ရိုးသစ် သင်တန်းပို့ချမှုများကို ကွင်းဆင်း၍ အကဲဖြတ်လွှာဖြင့်စိစစ်ခြင်း(Questionnaire)၊ လူတွေ့မေးမြန်းခြင်း(Interview)၊ လေ့လာစောင့်ကြည့်ဆန်းစစ်ခြင်း(Observation)တို့ကို ဆောင်ရွက် ခဲ့ပါတယ်။ ထို့အပြင် ကြီးကြပ်အကဲဖြတ်ခြင်းလုပ်ငန်းများ ဆောင်ရွက်ရန် တိုင်းဒေသကြီး၊ ပြည်နယ် ပညာရေးမှူးရုံးများမှ ကြီးကြပ်အကဲဖြတ်အဖွဲ့ဝင်များသည် အထက်တန်းအဆင့်သင်ကျောင်းများသို့ လည်းကောင်း၊ ခရိုင်ပညာရေးမှူးမှ ကြီးကြပ်အကဲဖြတ်အဖွဲ့ဝင်များသည် အလယ်တန်းအဆင့်သင် ကျောင်းများသို့လည်းကောင်း၊ မြို့နယ်ပညာရေးမှူးရုံးများမှ ကြီးကြပ်အကဲဖြတ် အဖွဲ့ဝင်များသည် မူလတန်းအဆင့်သင် ကျောင်းများသို့လည်းကောင်း ပုံမှန်လေ့လာဆန်းစစ်မှုများ ဆောင်ရွက်ခဲ့ပြီး အဆိုပါ ကျောင်းများမှ သူငယ်တန်း၊ ပထမတန်း စာသင်ခန်းများသို့လည်း ဝင်ရောက်စစ်ဆေးအကဲဖြတ် ခဲ့ပါတယ်။

သင်ယူမှုဖြစ်စဉ်တွင် ကျောင်းသားများ မည်သို့သင်ယူသည်။ မည်သည့်အရာကို သင်ယူတတ်မြောက်ခဲ့သည် ဆိုသည့် သတင်းအချက်အလက်များသည် ကျောင်းသားတစ်ဦးချင်းစီ၏ ပညာရည် တိုးတက်မှုနှင့် သင်ယူတတ်မြောက်မှုကို ပုံဖော်ပေးပါတယ်။ ကျောင်းသားများ၏ သင်ယူမှု အကဲဖြတ်ရာတွင် သင်ယူဆဲ စစ်ဆေးအကဲဖြတ်ခြင်းနှင့် သင်ယူပြီး စစ်ဆေးအကဲဖြတ်ခြင်း နှစ်မျိုးလုံး ဆောင်ရွက်ခဲ့ပါကြောင်း တင်ပြအပ်ပါတယ်။ သင်ရိုးသစ် သင်တန်းများ ပို့ချသည့်အချိန်တွင် စစ်ဆေး အကဲဖြတ်ခြင်းကို သင်ခန်းစာပါ အကြောင်းအရာနှင့် ချိတ်ဆက်၍ ပို့ချပေးခဲ့သော်လည်း ယခုအခါ

ကြီးကြပ်အကဲဖြတ်ရေးအဖွဲ့များ ဆန်းစစ်လေ့လာမှုများနှင့် အတန်းတွင်း ဝင်ရောက်သင်ကြားပေးနေသော ဆရာ၊ ဆရာမများအား သင်ပြမှု၊ သင်ယူမှု၊ ကလေးသူငယ်များ၏ အမူအကျင့် ပြောင်းလဲမှု (Behavior Changes)များကို လေ့လာသုံးသပ်ရန် ပိုမိုလိုအပ်နေပြီဖြစ်တဲ့အတွက် အခြေခံပညာဦးစီးဌာန၊ ပညာရေးသုတေသန စီမံကိန်းနှင့်လေ့ကျင့်ရေးဦးစီးဌာန JICA တို့ပူးပေါင်းပြီး မူလတန်းအောက်အဆင့် စာသင်ခန်းတွင်း စစ်ဆေးအကဲဖြတ်ခြင်း ဆွေးနွေးပွဲဗဟိုအဆင့်ကို ၃-၁၂-၂၀၁၈ မှ ၄-၁၂-၂၀၁၈ ရက်နေ့အထိ၊ တိုင်းဒေသကြီး၊ ပြည်နယ်အဆင့်ကို ၈-၁၂-၂၀၁၈ မှ ၉-၁၂-၂၀၁၈ ရက်နေ့အထိ၊ မြို့နယ်အဆင့်ကို ၂၉-၁၂-၂၀၁၈ မှ ၃၀-၁၂-၂၀၁၈ ရက်နေ့အထိ ဆွေးနွေးပို့ချပေးရန် စီစဉ်ဆောင်ရွက်ပြီးဖြစ်ကြောင်း တင်ပြအပ်ပါတယ်။

အဆိုပါ ဆွေးနွေးပွဲများတွင် မေးခွန်းဖြင့် စစ်ဆေးအကဲဖြတ်ခြင်း၊ လုပ်ဆောင်မှုဖြင့် စစ်ဆေးအကဲဖြတ်ခြင်း၊ လုပ်ဆောင်မှုမှတ်တမ်းများစုစည်း၍ စစ်ဆေးအကဲဖြတ်ခြင်း၊ မိမိကိုယ်မိမိ ဆန်းစစ်အကဲဖြတ်ခြင်း၊ စာသင်ခန်းအဆင့် အကဲဖြတ်ခြင်းတို့ကို ဆွေးနွေးပို့ချခြင်းဖြင့် ဆန်းစစ်ခြင်းအမျိုးမျိုး ကျွမ်းကျင်မှုရှိစေရန် လေ့ကျင့်ဆောင်ရွက်ပေးပြီးဖြစ်ကြောင်း တင်ပြပါတယ်။ ဆန်းစစ်ရရှိခဲ့သော သုံးသပ်ချက်များကို သက်ဆိုင်ရာ ပညာရေးရုံးအဆင့်ဆင့်မှ စုစည်းတင်ပြချက်အရ အကြောင်းအမျိုးမျိုးကြောင့် သင်တန်းမတက်ရောက်သေးသော ဆရာ၊ ဆရာမများအား ပို့ချပေးရန် စီစဉ်ခဲ့ခြင်းနှင့် စစ်ဆေးသောအဖွဲ့ဝင်များ၊ ကြီးကြပ်သောအဖွဲ့ဝင်များ၊ မူလတန်းအောက်အဆင့်သင် ဆရာ၊ ဆရာမများအား လေ့လာဆန်းစစ်မှုသင်တန်းများပေး၍ ဆောင်ရွက်မည်ဖြစ်ပါသောကြောင့် လာမည့်စာသင်နှစ်များတွင်လည်း ကလေးများ၏ အမူအကျင့် ပြောင်းလဲခြင်း(Behavior Changes)နှင့် သင်ကြားသင်ယူမှုများကို အဆင့်ဆင့် လေ့လာသုံးသပ်ခြင်း၊ ဖြည့်ဆည်းဆောင်ရွက်မှုများ ဆောင်ရွက်ခြင်းတို့ကို တိုးတက် ဆောင်ရွက်ပါမည်ဖြစ်ပါကြောင်း ရှင်းလင်းတင်ပြအပ်ပါတယ်။ ကျေးဇူးတင်ပါတယ်။

အမျိုးသားလွှတ်တော် ဥပဒေကြမ်းကော်မတီဥက္ကဋ္ဌ၊ အတွင်းရေးမှူး သို့မဟုတ် ကော်မတီက တာဝန်ပေးအပ်သော ကော်မတီဝင်က ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီး ပေးပို့လာသော လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဥပဒေကြမ်းနှင့် စပ်လျဉ်း၍ ဥပဒေကြမ်းကော်မတီ၏ အစီရင်ခံစာကို ပြန်လည်ဖတ်ကြား ရှင်းလင်းခြင်း

အချိန်၊ ၁၂:၀၉။

ဥက္ကဋ္ဌ။ ။ အစီအစဉ်(၆) ဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီး ပေးပို့လာသော လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဥပဒေကြမ်းနှင့် စပ်လျဉ်း၍ ဥပဒေကြမ်းကော်မတီ၏ အစီရင်ခံစာကို ကော်မတီက ပြန်လည် ဖတ်ကြားရှင်းလင်းဖို့ ဖြစ်ပါတယ်။

အချိန်၊ ၁၂:၁၀။

ဒေါက်တာမျိုးအောင် (အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော်ကိုယ်စားလှယ်များအားလုံး မင်္ဂလာပါ ခင်ဗျား။ ကျွန်တော်ကတော့ ကရင်ပြည်နယ် မဲဆန္ဒနယ်အမှတ်(၁၀)မှ အမျိုးသားလွှတ်တော်ကိုယ်စားလှယ် အမျိုးသားလွှတ်တော်ဥပဒေကြမ်းကော်မတီဝင် ဒေါက်တာမျိုးအောင် ဖြစ်ပါတယ်ခင်ဗျား။ အမျိုးသား

လွှတ်တော် ဥပဒေကြမ်းကော်မတီ၏ တာဝန်ပေးချက်အရ အမျိုးသားလွှတ်တော် ဥပဒေကြမ်းကော်မတီ၏ လုပ်ငန်းခွင် ဘေးအန္တရာယ်ကင်းရှင်းရေးနှင့် ကျန်းမာရေးဥပဒေကြမ်းအပေါ် စိစစ်တင်ပြခြင်း အစီရင်ခံစာကို ဖတ်ကြားသွားမှာ ဖြစ်ပါတယ်။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီး ခင်ဗျား။

**အမျိုးသားလွှတ်တော်၊ ဥပဒေကြမ်းကော်မတီ၏
လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဥပဒေကြမ်းအပေါ်
စိစစ်တင်ပြခြင်းအစီရင်ခံစာ**

စာအမှတ်၊ ၁/အမ(ကော်မတီ-၁)၁/၂၀၁၈ - ၇၀၁

ရက်စွဲ၊ ၂၀၁၈ ခုနှစ် ၊ ဒီဇင်ဘာလ ၁၄ ရက်

၁။ အမျိုးသားလွှတ်တော်၊ ဥပဒေကြမ်းကော်မတီသည် လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဥပဒေကြမ်းနှင့်စပ်လျဉ်းသည့် အစီရင်ခံစာကို ၂၀ - ၁၁ - ၂၀၁၈ ရက်နေ့တွင် အမျိုးသားလွှတ်တော်သို့ တင်သွင်းခဲ့ပါသည်။ ယင်းဥပဒေကြမ်းနှင့် စပ်လျဉ်း၍ ဦးစိုးသိန်း(ခ) ဦးမောင်စိုး၊ တနင်္သာရီတိုင်းဒေသကြီး မဲဆန္ဒနယ်အမှတ်(၁၀)၊ ဦးမောင်မောင်အုန်း၊ ဧရာဝတီတိုင်းဒေသကြီး မဲဆန္ဒနယ်အမှတ်(၅)၊ ဦးကျော်ထွေး၊ ရန်ကုန်တိုင်းဒေသကြီး မဲဆန္ဒနယ်အမှတ်(၈)၊ ဒေါ်အိအိပျံး၊ ဧရာဝတီတိုင်းဒေသကြီး မဲဆန္ဒနယ်အမှတ်(၈)၊ ဦးလှဆန်း၊ မကွေးတိုင်းဒေသကြီး မဲဆန္ဒနယ်အမှတ်(၁)တို့က ၅-၁၂-၂၀၁၈ ရက်နေ့တွင် အကြံပြုဆွေးနွေးခဲ့ကြပါသည်။ အမျိုးသားလွှတ်တော်၊ ဥပဒေကြမ်းကော်မတီသည် အကြံပြုဆွေးနွေးခဲ့သည့် အမျိုးသားလွှတ်တော်ကိုယ်စားလှယ်များ၊ အမျိုးသားလွှတ်တော် ပြည်တွင်းပြည်ပ အလုပ်သမားဆိုင်ရာကော်မတီ၊ အလုပ်သမား၊ လူဝင်မှုကြီးကြပ်ရေးနှင့်ပြည်သူ့အင်အားဝန်ကြီးဌာန၊ ကျန်းမာရေးနှင့်အားကစားဝန်ကြီးဌာန၊ CARE Myanmar ပြည်ထောင်စုရှေ့နေချုပ်ရုံးတို့မှ တာဝန်ရှိပုဂ္ဂိုလ်များ၊ ပြည်ထောင်စုလွှတ်တော်၊ ဥပဒေရေးရာနှင့် အထူးကိစ္စရပ်များ လေ့လာဆန်းစစ်သုံးသပ်ရေးကော်မရှင်မှ ပညာရှင်တို့နှင့် ၁၀-၁၂-၂၀၁၈ ရက်နေ့တွင် တွေ့ဆုံညှိနှိုင်း ဆွေးနွေးခဲ့ပါသည်။

လေ့လာတွေ့ရှိချက်များ

၂။ အမျိုးသားလွှတ်တော်၊ ဥပဒေကြမ်းကော်မတီသည် လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဥပဒေကြမ်းကို လေ့လာစိစစ်ရာတွင် -

- (က) ပိုမိုပြည့်စုံ လေးနက်မှုရှိစေရန်အတွက် ဥပဒေကြမ်းတစ်ရပ်လုံးတွင် ပါရှိသော လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဥပဒေ ဆိုသည့် စကားရပ်ကို လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဆိုင်ရာဥပဒေ ဆိုသည့် စကားရပ်ဖြင့်လည်းကောင်း၊ အပိုဒ် ၂ ခြေဆင်း၏ အောက်တွင် အပိုဒ် ၂၊ အပိုဒ်ခွဲ (က)အဖြစ် အစိုးရအဖွဲ့ဆိုသည်မှာ ပြည်ထောင်စုသမ္မတမြန်မာနိုင်ငံတော်၊ ပြည်ထောင်စုအစိုးရအဖွဲ့ကို ဆိုသည်ဟု အသစ်ဖြည့်စွက်၍လည်းကောင်း၊ အပိုဒ် ၄၊ အပိုဒ်ခွဲ(က) ၏အောက်တွင် အပိုဒ်ခွဲ(ခ)အဖြစ် ၂၀၁၆ ခုနှစ်၊ ဆိုင်များနှင့် အလုပ်ဌာနများ

ဥပဒေနှင့် အကျိုးဝင်သက်ဆိုင်သည့် လုပ်ငန်းများဟု အသစ်ဖြည့်စွက်၍ လည်းကောင်း အသီးသီးပြင်ဆင်သင့်ကြောင်း ညှိနှိုင်းသဘောတူညီခဲ့ကြပါသည်။

- (ခ) ပြည်သူ့လွှတ်တော်က အတည်ပြုသည့်ဥပဒေကြမ်း၊ ဥပဒေကြမ်းခေါင်းစဉ်၊ အခန်း(၁) အခန်းခေါင်းစဉ်၊ အပိုဒ် ၁၊ အပိုဒ်ခွဲ(က)၊ အပိုဒ် ၂၊ အပိုဒ်ခွဲ(ခ)၊ (ဃ)၊ (င)၊ (စ)၊ (ဆ)၊ (ထ)၊ (ဒ)၊ (ဓ)၊ (ဗ)၊ (ဘ)၊ အပိုဒ် ၄၊ အပိုဒ်ခွဲ(ဇ)၊ (ဌ)၊ (တ)၊ အပိုဒ် ၆ ခြေဆင်း၊ အပိုဒ် ၇၊ အပိုဒ်ခွဲ(ခ)၊ (င)၊ (ဆ)၊ အပိုဒ် ၉ ခြေဆင်း၊ အခန်း(၆)၊ အခန်းခေါင်းစဉ်၊ အပိုဒ် ၁၂၊ အပိုဒ်ခွဲ(က)၊ (ခ)၊ အပိုဒ် ၁၃ ခြေဆင်း၊ အပိုဒ် ၁၃၊ အပိုဒ်ခွဲ(ခ)၊ အပိုဒ် ၁၄၊ အပိုဒ် ၁၇ ခြေဆင်း၊ အပိုဒ် ၂၆၊ အပိုဒ်ခွဲ(င)၊ (ဇ)၊ (ဈ)၊ (ဏ)၊ အပိုဒ် ၂၇၊ အပိုဒ်ခွဲ(ခ)၊ (ဂ)၊ အပိုဒ် ၃၀၊ အပိုဒ်ခွဲ(ခ)၊ (စ)၊ (ဆ)၊ အပိုဒ် ၃၃၊ အပိုဒ် ၃၆၊ အပိုဒ်ခွဲ(ခ)၊ အခန်း(၁၁)၊ အခန်းခေါင်းစဉ်၊ အပိုဒ် ၄၉ ခြေဆင်း၊ အပိုဒ် ၅၂၊ အပိုဒ် ၅၈၊ အပိုဒ် ၆၄၊ အပိုဒ် ၆၆၊ အပိုဒ်ခွဲ(က)၊ (ခ)၊ (ဂ)၊ အပိုဒ် ၆၇၊ အပိုဒ် ၆၉၊ အပိုဒ် ၇၃၊ အပိုဒ်ခွဲ(က)၊ အမျိုးသားလွှတ်တော်မှ အသစ်ဖြည့်စွက်ထားသည့် အပိုဒ် ၂၊ အပိုဒ်ခွဲ(ရ) တို့ကိုလည်း ညှိနှိုင်းသဘောတူညီချက်များအရ အသီးသီးအစားထိုး ပြင်ဆင်ထားပြီးဖြစ်ကြောင်း တင်ပြအပ်ပါသည်။
- (ဂ) အမျိုးသားလွှတ်တော် ဥပဒေကြမ်းကော်မတီအနေဖြင့် မြန်မာစာအရေးအသားမှန်ကန်မှုရှိစေရန်အတွက်လည်းကောင်း၊ ဥပဒေရေးထုံးမှန်ကန်မှုရှိစေရန်အတွက်လည်းကောင်း ပြင်ဆင်ထားပြီး ဖြစ်ပါသည်။ ထို့ပြင် ပြောင်းလဲသွားသည့် အပိုဒ်၊ အပိုဒ်ခွဲများကိုလည်း ပြင်ဆင်ထားပြီးဖြစ်ပါသဖြင့် ပြင်ဆင်ချက် အပြည့်အစုံကို နောက်ဆက်တွဲ ကန့်လန့်ဖြတ်ဇယားဖြင့် ပူးတွဲတင်ပြအပ်ပါသည်။

ကော်မတီ၏သဘောထားမှတ်ချက်

၃။ သို့ဖြစ်ပါ၍ အမျိုးသားလွှတ်တော်၊ ဥပဒေကြမ်းကော်မတီသည် လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဥပဒေကြမ်းအပေါ် အကြံပြုဆွေးနွေးခဲ့သည့် အမျိုးသားလွှတ်တော်ကိုယ်စားလှယ်များ၊ အမျိုးသားလွှတ်တော် ပြည်တွင်းပြည်ပ အလုပ်သမားဆိုင်ရာကော်မတီ၊ သက်ဆိုင်ရာ ဝန်ကြီးဌာနများ၊ CARE Myanmar၊ ပြည်ထောင်စုရှေ့နေချုပ်ရုံးတို့မှ တာဝန်ရှိပုဂ္ဂိုလ်များ၊ ပြည်ထောင်စုလွှတ်တော်၊ ဥပဒေရေးရာနှင့် အထူးကိစ္စရပ်များ လေ့လာဆန်းစစ်သုံးသပ်ရေးကော်မရှင်မှ ပညာရှင်တို့နှင့် အသေးစိတ် ညှိနှိုင်းဆွေးနွေးခဲ့ပြီးဖြစ်ပါသဖြင့် ဥပဒေကြမ်းကော်မတီ၏ မူလပြင်ဆင်ချက်များနှင့် ယခု ထပ်မံပြင်ဆင်ချက်များအတိုင်း အမျိုးသားလွှတ်တော်က အတည်ပြုဆောင်ရွက်နိုင်ပါရန် အစီရင်ခံ တင်ပြအပ်ပါသည်။

အမျိုးသားလွှတ်တော်၊ ဥပဒေကြမ်းကော်မတီ

လေးစားအပ်ပါသော ဥက္ကဋ္ဌကြီးနှင့်တကွ အားလုံးကို ကျေးဇူးတင်ပါတယ်။

အမျိုးသားလွှတ်တော်ဥက္ကဋ္ဌက ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီးပေးပို့လာသော လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဥပဒေကြမ်းကို အတည်ပြုရန် အမျိုးသား လွှတ်တော်၏အဆုံးအဖြတ် ရယူခြင်း

အချိန်၊ ၁၂:၁၆။

ဥက္ကဋ္ဌ။ ။ အစီအစဉ်(၇) ဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီး ပေးပို့လာသော လုပ်ငန်းခွင်ဘေးအန္တရာယ် ကင်းရှင်းရေးနှင့် ကျန်းမာရေးဥပဒေကြမ်းကို လွှတ်တော်ရဲ့ အဆုံးအဖြတ်ရယူ၍ အတည်ပြုဆောင်ရွက်မှာ ဖြစ်ပါတယ်။

အမျိုးသားလွှတ်တော် ဥပဒေကြမ်းကော်မတီက အဆုံးအဖြတ် ရယူလိုသည့် ဥပဒေကြမ်းပါ အပိုင်း၊ အပိုင်းခွဲများကို တစ်ပိုင်းချင်းစီအလိုက် ဖတ်ကြားတင်ပြဖို့ ဖြစ်ပါတယ်။

အချိန်၊ ၁၂:၁၇။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ လေးစားအပ် ပါသော ဥက္ကဋ္ဌကြီးခင်ဗျား။ ပထမဦးဆုံး ဥပဒေကြမ်းရဲ့ ခေါင်းစဉ်ပြင်ဆင်ချက်ဖြစ်တဲ့ လုပ်ငန်းခွင် ဘေးအန္တရာယ် ကင်းရှင်းရေးနှင့် ကျန်းမာရေးဆိုင်ရာ ဥပဒေဖြင့် ဥပဒေကြမ်း ခေါင်းစဉ်ပြင်ဆင်ချက်ကို လွှတ်တော်က အတည်ပြုပေးနိုင်ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီပြင်ဆင်ချက်ကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ချက် အတည်ဖြစ်သည်။

ပြင်ဆင်ချက် အတည်ဖြစ်တဲ့အတွက် ဥပဒေကြမ်းခေါင်းစဉ်သည် ဤဥပဒေကြမ်း၏ အစိတ် အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။ ဥပဒေကြမ်း အခန်း(၁) ရဲ့ အခန်းခေါင်းစဉ်၊ အပိုဒ် ၂(က)(ဂ)(င)(စ)(ဆ)(ဇ)(ထ)(ဒ)(ဘ)(မ)(ယ)(ရ) (လ)၊ အပိုဒ် ၄(ခ)(ဃ)(ဍ)(ဎ)(ဏ)၊ အပိုဒ် ၆ ရဲ့ ခြေဆင်း၊ အပိုဒ် ၆(က)(၄)၊ အပိုဒ် ၇(ခ) နှင့် (ဆ)၊ အပိုဒ် ၁၂(ခ)၊ အပိုဒ် ၁၃(ခ) ပြင်ဆင်ဖြည့်စွက်ချက်များကို လွှတ်တော်က အတည်ပြုပေးနိုင်ပါရန် တင်ပြအပ် ပါတယ်ခင်ဗျား။

ဥက္ကဋ္ဌ။ ။ ဒီပြင်ဆင်ဖြည့်စွက်ချက်ကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ဖြည့်စွက်ချက် အတည် ဖြစ်သည်။

ပြင်ဆင်ဖြည့်စွက်ချက် အတည်ဖြစ်တဲ့အတွက် အခန်း(၁) အခန်းခေါင်းစဉ်၊ အပိုဒ် ၂(က)(ဂ) (င)(စ)(ဆ)(ဇ)(ဈ)(ဒ)(ဘ)(မ)(ဃ)(ရ)(လ)၊ အပိုဒ် ၄(ခ)(ဃ)(ဍ)(ဎ)(ဒ)၊ အပိုဒ် ၆ ခြေဆင်း၊ အပိုဒ် ၆ (က)(င)၊ အပိုဒ် ၇(ခ)(ဆ)၊ အပိုဒ် ၁၂(ခ)၊ အပိုဒ် ၁၃(ခ) သည် ဤဥပဒေကြမ်း၏ အစိတ်အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။ ဆက်လက်ပြီးတော့ ဥပဒေကြမ်းရဲ့ အပိုဒ် ၁၇(စ)၊ အပိုဒ် ၂၆(င)(ဇ)(ဈ)၊ အပိုဒ် ၂၇(ခ)၊ အပိုဒ် ၃၃၊ အပိုဒ် ၃၅၊ အပိုဒ် ၃၆(ခ)၊ အခန်း(၁၁) ရဲ့ အခန်းခေါင်းစဉ်၊ အပိုဒ် ၃၉၊ အပိုဒ် ၄၀(က)(ခ)(ဂ)၊ အပိုဒ် ၄၁၊ အပိုဒ် ၄၂(ခ) ပြင်ဆင်ချက်များကို လွှတ်တော်က အတည်ပြုပေးနိုင်ပါရန် တင်ပြအပ်ပါတယ် ခင်ဗျား။

ဥက္ကဋ္ဌ။ ။ ဒီပြင်ဆင်ချက်ကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ချက် အတည်ဖြစ်သည်။

ပြင်ဆင်ချက် အတည်ဖြစ်တဲ့အတွက် အပိုဒ် ၁၇(စ)၊ အပိုဒ် ၂၆(င)(ဇ)(ဈ)၊ အပိုဒ် ၂၇(ခ)၊ အပိုဒ် ၃၃၊ အပိုဒ် ၃၅၊ အပိုဒ် ၃၆(ခ)၊ အခန်း(၁၁) အခန်းခေါင်းစဉ်၊ အပိုဒ် ၃၉၊ အပိုဒ် ၄၀(က)(ခ)(ဂ)၊ အပိုဒ် ၄၁၊ အပိုဒ် ၄၂(ခ) သည် ဤဥပဒေကြမ်း၏ အစိတ်အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။ ဥပဒေကြမ်းရဲ့ အပိုဒ် ၄၃(က) ရဲ့ ခြေဆင်း၊ အပိုဒ် ၄၃(က)(၁)(၂)၊ အပိုဒ် ၄၃(ခ) နှင့် (ဂ)၊ အပိုဒ် ၄၇၊ အပိုဒ် ၄၈(ဂ)၊ အပိုဒ် ၄၉ ရဲ့ ခြေဆင်း၊ အပိုဒ် ၅၈၊ အပိုဒ် ၅၉(ဂ)၊ အပိုဒ် ၆၄၊ အပိုဒ် ၆၆(က)၊ အပိုဒ် ၆၇၊

အပိုဒ် ၆၉၊ အပိုဒ် ၇၃(က) ပြင်ဆင်ဖြည့်စွက်ချက်များကိုလည်း လွှတ်တော်က အတည်ပြုပေးနိုင်ပါရန် အဆိုပြု တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီပြင်ဆင်ဖြည့်စွက်ချက်ကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ဖြည့်စွက်ချက် အတည် ဖြစ်သည်။

ပြင်ဆင်ဖြည့်စွက်ချက် အတည်ဖြစ်တဲ့အတွက် အပိုဒ် ၄၃(က) ခြေဆင်း၊ အပိုဒ် ၄၃(က)(၁) (၂)၊ အပိုဒ် ၄၃(ခ)(ဂ)၊ အပိုဒ် ၄၇၊ အပိုဒ် ၄၈(ဂ)၊ အပိုဒ် ၄၉ ခြေဆင်း၊ အပိုဒ် ၅၈၊ အပိုဒ် ၅၉(ဂ)၊ အပိုဒ် ၆၄၊ အပိုဒ် ၆၆(က)၊ အပိုဒ် ၆၇၊ အပိုဒ် ၆၉၊ အပိုဒ် ၇၃(က) သည် ဤဥပဒေကြမ်း၏ အစိတ်အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။

ဆက်လက်ပြီးတော့ ပြည်သူ့လွှတ်တော်က အတည်ပြုထားတဲ့ ဥပဒေကြမ်းမှာပါရှိတဲ့ အပိုဒ် ၁ (က)၊ အပိုဒ် ၂(ဒ)(ခ)၊ အပိုဒ် ၇ (င)၊ အပိုဒ် ၉ ရဲ့ ခြေဆင်း၊ အခန်း(၆) ရဲ့ အခန်းခေါင်းစဉ်၊ အပိုဒ် ၁၂ (က)၊ အပိုဒ် ၁၃ ရဲ့ ခြေဆင်း၊ အပိုဒ် ၁၄၊ အပိုဒ် ၁၇ ရဲ့ ခြေဆင်း၊ အပိုဒ် ၂၆(ဈ)၊ အပိုဒ် ၂၇(ဂ)၊ အပိုဒ် ၃၀(ခ)(စ)(ဆ)၊ အပိုဒ် ၅၂၊ အပိုဒ် ၆၆(ခ) တို့မှာ ပြည်သူ့လွှတ်တော်က လုပ်ငန်းခွင်ဘေးအန္တရာယ် ကင်းရှင်းရေးနှင့် ကျန်းမာရေး ဆိုတဲ့ စကားရပ်များကို သုံးနှုန်းအတည်ပြုထားတာ ဖြစ်ပါတယ်။ အမျိုးသားလွှတ်တော်အနေနဲ့ တင်ပြပါ အပိုဒ်၊ အပိုဒ်ခွဲများမှာပါရှိတဲ့ စကားရပ်များကို လုပ်ငန်းခွင် ဘေးအန္တရာယ် ကင်းရှင်းရေးနှင့် ကျန်းမာရေးဆိုင်ရာ ဆိုတဲ့ စကားရပ်နဲ့ ပြောင်းလဲပြင်ဆင် အတည်ပြု ပေးနိုင်ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီပြင်ဆင်ချက်များကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ချက် အတည် ဖြစ်သည်။

ပြင်ဆင်ချက်အတည်ဖြစ်တဲ့အတွက် လုပ်ငန်းခွင်ဘေးအန္တရာယ်ကင်းရှင်းရေးနှင့်ကျန်းမာရေး ဆိုင်ရာ ဆိုသည့် စကားရပ်သည် ဤဥပဒေကြမ်း၏ အစိတ်အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။ ဒီနေ့ ကျွန်တော်တို့ အမျိုးသားလွတ်တော်ကြီးက ပြင်ဆင်ချက်တွေနဲ့ အတည်ပြုလိုက်တဲ့ အပိုဒ်၊ အပိုဒ်ခွဲ များမှအပဖြစ်တဲ့ ကျန်ရှိတဲ့ အပိုဒ်၊ အပိုဒ်ခွဲတွေကိုတော့ ပြည်သူ့လွှတ်တော်ရဲ့ အတည်ပြုချက်အတိုင်း ဆက်လက်အတည်ပြုပေးနိုင်ပါရန် လေးစားစွာ တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီတင်ပြချက်ကို သဘောတူလျှင် တူတယ်လို့ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ဥပဒေကြမ်းကော်မတီ၏ တင်ပြချက်အတိုင်း အတည် ဖြစ်သည်။

အမျိုးသားလွတ်တော် ဥပဒေကြမ်းကော်မတီဥက္ကဋ္ဌ၊ အတွင်းရေးမှူး သို့မဟုတ် ကော်မတီက တာဝန် ပေးအပ်သော ကော်မတီဝင်က ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီး ပေးပို့လာသော စားသုံးသူကာကွယ်ရေးဥပဒေကြမ်းနှင့် စပ်လျဉ်း၍ ဥပဒေကြမ်းကော်မတီ၏ အစီရင်ခံစာကို ပြန်လည်ဖတ်ကြား ရှင်းလင်းခြင်း

အချိန်၊ ၁၂:၂၄။

ဥက္ကဋ္ဌ။ ။ အစီအစဉ်(၈) ဖြစ်ပါတယ်။ အမျိုးသားလွတ်တော်ကိုယ်စားလှယ်များခင်ဗျား။ ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီး ပေးပို့လာသော စားသုံးသူကာကွယ်ရေး ဥပဒေကြမ်းနှင့် စပ်လျဉ်း၍ ဥပဒေကြမ်းကော်မတီ၏ အစီရင်ခံစာကို ကော်မတီက ပြန်လည်ဖတ်ကြား ရှင်းလင်းဖို့ ဖြစ်ပါတယ်။

အချိန်၊ ၁၂:၂၅။

ဗိုလ်မှူးချုပ်တင့်လွင် (အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော အမျိုးသားလွတ်တော်ဥက္ကဋ္ဌကြီးနှင့် အားလုံး မင်္ဂလာပါခင်ဗျား။ ကျွန်တော်ကတော့ တပ်မတော်သား အမျိုးသားလွတ်တော်ကိုယ်စားလှယ်၊ အမျိုးသားလွတ်တော် ဥပဒေကြမ်းကော်မတီဝင် ဗိုလ်မှူးချုပ် တင့်လွင် ဖြစ်ပါတယ်။ ဥပဒေကြမ်းကော်မတီ၏ တာဝန်ပေးချက်အရ စားသုံးသူကာကွယ်ရေး ဥပဒေကြမ်းနှင့် စပ်လျဉ်းတဲ့ အစီရင်ခံစာကို ပြန်လည်ဖတ်ကြား ရှင်းလင်းသွားမှာဖြစ်ပါတယ်။

**အမျိုးသားလွှတ်တော်၊ ဥပဒေကြမ်းကော်မတီ၏
စားသုံးသူကာကွယ်ရေးဥပဒေကြမ်းအပေါ် စိစစ်တင်ပြခြင်းအစီရင်ခံစာ**

စာအမှတ်၊၁/အမ(ကော်မတီ-၁) ၁/၂၀၁၈-၆၉၃
ရက်စွဲ၊ ၂၀၁၈ ခုနှစ်၊ ဒီဇင်ဘာလ ၁၄ ရက်

၁။ အမျိုးသားလွှတ်တော်၊ ဥပဒေကြမ်းကော်မတီသည် စားသုံးသူကာကွယ်ရေးဥပဒေကြမ်းနှင့်စပ်လျဉ်းသည့် အစီရင်ခံစာကို ၂၇ - ၁၁ - ၂၀၁၈ ရက်နေ့တွင် အမျိုးသားလွှတ်တော်သို့ တင်သွင်းခဲ့ပါသည်။ ယင်းဥပဒေကြမ်းနှင့် စပ်လျဉ်း၍ ဦးလှဆန်း၊ မကွေးတိုင်းဒေသကြီး မဲဆန္ဒနယ်အမှတ်(၁)၊ ဦးတင်အောင်ထွန်း၊ မကွေးတိုင်းဒေသကြီး မဲဆန္ဒနယ်အမှတ်(၅)၊ ဗိုလ်မှူးနိုင်မြင့် တပ်မတော်သား အမျိုးသားလွှတ်တော်ကိုယ်စားလှယ်တို့က ၇ - ၁၂ - ၂၀၁၈ ရက်နေ့တွင် အကြံပြုဆွေးနွေးခဲ့ကြပါသည်။ အမျိုးသားလွှတ်တော်၊ ဥပဒေကြမ်းကော်မတီသည် ယင်းဥပဒေကြမ်းကို အကြံပြုဆွေးနွေးခဲ့ကြသည့် အမျိုးသားလွှတ်တော်ကိုယ်စားလှယ်များ၊ စီးပွားရေးနှင့် ကူးသန်းရောင်းဝယ်ရေးဝန်ကြီးဌာန၊ ကျန်းမာရေးနှင့် အားကစားဝန်ကြီးဌာန၊ ပြည်ထောင်စုသမ္မတမြန်မာနိုင်ငံ ကုန်သည်များနှင့် စက်မှုလက်မှုလုပ်ငန်းရှင်များအသင်းချုပ်၊ ပြည်ထောင်စုရှေ့နေချုပ်ရုံးတို့မှ တာဝန်ရှိပုဂ္ဂိုလ်များ၊ ပြည်ထောင်စုလွှတ်တော်၊ ဥပဒေရေးရာနှင့်အထူးကိစ္စရပ်များ လေ့လာဆန်းစစ်သုံးသပ်ရေးကော်မရှင်မှ ပညာရှင်တို့နှင့် ၁၂-၁၂-၂၀၁၈ ရက်နေ့တွင် ဆွေးနွေးညှိနှိုင်းခဲ့ကြပါသည်။

လေ့လာတွေ့ရှိချက်

၂။ အမျိုးသားလွှတ်တော်၊ ဥပဒေကြမ်းကော်မတီသည် စားသုံးသူကာကွယ်ရေးဥပဒေကြမ်းကို လေ့လာစိစစ်ရာတွင်-

(က) အဓိပ္ပာယ်ရှင်းလင်းမှုရှိစေရန်အတွက် ပြည်သူ့လွှတ်တော်က အတည်ပြုသည့် ဥပဒေကြမ်း အပိုဒ် ၂၊ အပိုဒ်ခွဲ(င)၊ အပိုဒ်ခွဲ(စ)၊ အပိုဒ် ၂၁၊ အပိုဒ်ခွဲ(စ)၊ အပိုဒ် ၂၆ ၊ အပိုဒ်ခွဲ(င) တို့တွင် ပါရှိသော အဖိုးစားနား ဆိုသည့် စကားရပ်ကို တန်ဖိုး ဆိုသည့် စကားရပ်ဖြင့်လည်းကောင်း၊ ပိုမိုပြည့်စုံမှုရှိစေရန်အတွက် ပြည်သူ့လွှတ်တော်က ပယ်ဖျက်ထားသည့် အဆိုပြုပြဋ္ဌာန်းထားသည့် အပိုဒ် ၉၊ အပိုဒ်ခွဲ(ဃ)ကို အဆိုပြုပြဋ္ဌာန်းချက်အတိုင်း ပြန်လည်ထားရှိ၍လည်းကောင်း၊ အရေးအသား ဆီလျော်ညီညွတ်မှုရှိစေရန်အတွက် ပြည်သူ့လွှတ်တော်က အတည်ပြုသည့် ဥပဒေကြမ်း အပိုဒ် ၃၅၊ ခြေဆင်းကို အဆိုပြုပြဋ္ဌာန်းချက်အတိုင်း ပြန်လည်ထားရှိ၍လည်းကောင်း၊ အပိုဒ် ၃၅၊ အပိုဒ်ခွဲ(က)၏နောက်တွင် အပိုဒ်ခွဲ(ခ)အဖြစ် ကုန်စည်ထုတ်လုပ်သူ ဆိုသည့် စကားရပ်ကို အသစ်ဖြည့်စွက်၍လည်းကောင်း၊ အပိုဒ်ခွဲ(ဃ)ကို အပိုဒ်ခွဲ (င)အဖြစ် ပြောင်းလဲအမှတ်စဉ်ပြီး ယင်း၏နောက်တွင် အပိုဒ်ခွဲ(စ)အဖြစ် ပြည်တွင်း ခွဲဖြစ်စေ၊ ပြည်ပနိုင်ငံတစ်ခုခုဖြစ်စေ ဝန်ဆောင်မှုကို ပြည်တွင်းစားသုံးသူများ အတွက် ကြားခံဝန်ဆောင်မှုပေးသည့် လုပ်ငန်းလုပ်ကိုင်သူ ဆိုသည့် စကားရပ်ကို အသစ်ဖြည့်စွက်၍ အသီးသီးပြင်ဆင် ဖြည့်စွက်သင့်ကြောင်း ညှိနှိုင်းသဘောတူညီခဲ့ကြပါသည်။

- (ခ) မကွေးတိုင်းဒေသကြီး၊ မဲဆန္ဒနယ်အမှတ်(၅)မှ ဦးတင်အောင်ထွန်း အကြံပြုတင်ပြခဲ့သည့် ဥပဒေကြမ်း၏ အမည်၊ အပိုဒ် ၁၊ အပိုဒ်ခွဲ(က)၊ အပိုဒ် ၂၊ အပိုဒ်ခွဲ(က)၊ (ခ) နှင့် (ဂ)၊ အပိုဒ် ၄၊ အပိုဒ်ခွဲ(က) ပြင်ဆင်ချက်များကိုမူ မူလပြင်ဆင်ချက်အတိုင်းသာ ဆက်လက်ထားရှိရန် အစည်းအဝေးတက်ရောက်သူများမှ သဘောထားရရှိခဲ့ပါသည်။
- (ဂ) ပြည်သူ့လွှတ်တော်က အတည်ပြုသည့် ဥပဒေကြမ်း အပိုဒ် ၂၊ အပိုဒ်ခွဲ(င)၊ အပိုဒ် ၃၀၊ အပိုဒ် ၃၅၊ အပိုဒ်ခွဲ(က)၊ အပိုဒ် ၄၁၊ အပိုဒ်ခွဲ(စ)၊ အပိုဒ် ၄၅၊ အပိုဒ်ခွဲ(က) တို့ကိုလည်း ညှိနှိုင်းသဘောတူညီချက်များအရ အသီးသီးအစားထိုးပြင်ဆင်ထားပြီး ပြောင်းလဲသွားသည့် အပိုဒ်၊ အပိုဒ်ခွဲများကိုလည်း တစ်ပါတည်းပြင်ဆင်ထားပြီး ဖြစ်ပါသဖြင့် ပြင်ဆင်ဖြည့်စွက်ချက် အပြည့်အစုံကို နောက်ဆက်တွဲ ကန့်လန့်ဖြတ်ဇယားဖြင့် ပူးတွဲတင်ပြအပ်ပါသည်။

ကော်မတီ၏ သဘောထားမှတ်ချက်

၃။ သို့ဖြစ်ပါ၍ အမျိုးသားလွှတ်တော်၊ ဥပဒေကြမ်းကော်မတီသည် စားသုံးသူကာကွယ်ရေးဥပဒေကြမ်းကို အကြံပြုဆွေးနွေးခဲ့ကြသည့် အမျိုးသားလွှတ်တော်ကိုယ်စားလှယ်များ၊ သက်ဆိုင်ရာဝန်ကြီးဌာနများ၊ ပြည်ထောင်စုသမ္မတမြန်မာနိုင်ငံ ကုန်သည်များနှင့် စက်မှုလက်မှုလုပ်ငန်းရှင်များအသင်းချုပ်၊ ပြည်ထောင်စုရှေ့နေချုပ်ရုံးတို့မှ တာဝန်ရှိပုဂ္ဂိုလ်များ၊ ပြည်ထောင်စုလွှတ်တော်၊ ဥပဒေရေးရာနှင့် အထူးကိစ္စရပ်များ လေ့လာဆန်းစစ်သုံးသပ်ရေး ကော်မရှင်မှ ပညာရှင်တို့နှင့် အသေးစိတ်ညှိနှိုင်းဆွေးနွေးခဲ့ပြီးဖြစ်ပါသဖြင့် ဥပဒေကြမ်းကော်မတီ၏ မူလပြင်ဆင်ချက်များနှင့် ယခုထပ်မံပြင်ဆင်ချက်များအတိုင်းသာ ဆက်လက်အတည်ပြုသင့်ကြောင်းနှင့် မကွေးတိုင်းဒေသကြီး မဲဆန္ဒနယ်အမှတ်(၅)မှ ဦးတင်အောင်ထွန်း၏ ဥပဒေကြမ်းအမည်၊ အပိုဒ် ၁၊ အပိုဒ်ခွဲ(က)၊ အပိုဒ် ၂၊ အပိုဒ်ခွဲ(က)၊ (ခ) နှင့် (ဂ)၊ အပိုဒ် ၄၊ အပိုဒ်ခွဲ(က) ပြင်ဆင်ချက်များကို လွှတ်တော်၏ အဆုံးအဖြတ်ရယူဆောင်ရွက်သင့်ပါကြောင်း အစီရင်ခံတင်ပြအပ်ပါသည်။

အမျိုးသားလွှတ်တော်၊ ဥပဒေကြမ်းကော်မတီ

အားလုံးကျေးဇူးတင်ပါတယ်။

အမျိုးသားလွှတ်တော်ဥက္ကဋ္ဌက ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီးပေးပို့လာသော စားသုံးသူကာကွယ်ရေးဥပဒေကြမ်းကို အတည်ပြုရန် အမျိုးသားလွှတ်တော်၏ အဆုံးအဖြတ် ရယူခြင်း

အချိန်၊ ၁၂:၃၀။

ဥက္ကဋ္ဌ။ ။ အစီအစဉ်(၉) ဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီး ပေးပို့လာသော စားသုံးသူကာကွယ်ရေးဥပဒေကြမ်းကို လွှတ်တော်၏ အဆုံးအဖြတ် ရယူ၍ အတည်ပြုဆောင်ရွက်မှာ ဖြစ်ပါတယ်။

အမျိုးသားလွှတ်တော် ဥပဒေကြမ်းကော်မတီက အဆုံးအဖြတ် ရယူလိုသည့် ဥပဒေကြမ်းပါ အပိုဒ်၊ အပိုဒ်ခွဲများကို တစ်ပိုဒ်ချင်းစီအလိုက် ဖတ်ကြားတင်ပြဖို့ ဖြစ်ပါတယ်။

အချိန်၊ ၁၂:၃၀။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ လေးစားအပ်ပါသော ဥက္ကဋ္ဌကြီးခင်ဗျား။ ကျွန်တော်တို့ ပထမဦးဆုံး တင်ပြလိုတာကတော့ ဥပဒေကြမ်းရဲ့ အမည်နဲ့ ဥပဒေကြမ်းရဲ့ အပိုဒ်(၁) အပိုဒ်ခွဲ(က)မှာ ဖော်ပြထားတဲ့ အမည်ဖော်ပြချက် ဖြစ်ပါတယ်။ ဒီနေရာမှာ လွှတ်တော်ကြီးတစ်ရပ်လုံးကို ကျွန်တော်တို့ ဥပဒေကြမ်းကော်မတီအနေနဲ့ ရှင်းလင်းတင်ပြလိုတာကတော့ နိုင်ငံတကာမှာလည်း Consumer Production စားသုံးသူကာကွယ်ရေးလှိုဏ်း သုံးပါတယ်။ ဒီဥပဒေရဲ့ ရည်ရွယ်ချက်တွေထဲမှာလည်း စားသုံးသူတွေရဲ့ နစ်နာဆုံးရှုံးမှုတစ်ခုတည်းကိုပဲ ကာကွယ်ပေးဖို့ မဟုတ်ပါဘူး။ သတင်းအချက်အလက်တွေ ဖြန့်ဝေပေးဖို့ အချက်တွေ ပါ ပါတယ်။ နောက် စားသုံးသူတွေရဲ့ အခွင့်အရေးတွေကို ပြည့်ဝစွာ ရရှိစေဖို့အတွက်လည်း ပါ ပါတယ်။

နောက်တစ်ခုကကျတော့ စားသုံးသူတွေ ဘေးအန္တရာယ်ကင်းရှင်းရေး၊ ကျန်းမာရေး၊ စိတ်ကျေနပ်မှုရရှိစေရေး အာမခံချက်ပေးနိုင်သော အရည်အသွေးမြင့်မားသည့် ကုန်စည် သို့မဟုတ် ဝန်ဆောင်မှုများကို ဖော်ဆောင်ဖြည့်ဆည်းနိုင်ရေး စတဲ့ အချက်တွေလည်း ပါတဲ့အတွက်ကြောင့်မို့လို့ နစ်နာဆုံးရှုံးမှုကို ကာကွယ်ရုံသက်သက်သာ မဟုတ်တဲ့အတွက်ကြောင့်မို့လို့ စားသုံးသူ ကာကွယ်ရေး ဥပဒေလှိုဏ်း လွှတ်တော်က အတည်ပြုပေးသင့်ပါကြောင်း တင်ပြအပ်ပါတယ်။ မကွေးတိုင်းဒေသကြီး မဲဆန္ဒနယ်အမှတ်(၅)မှ အမျိုးသားလွှတ်တော် ကိုယ်စားလှယ်တော်ကြီး ဦးတင်အောင်ထွန်း ရဲ့ ပြင်ဆင်ချက်အဆိုကိုတော့ လွှတ်တော်ရဲ့ အဆုံးအဖြတ် ရယူဆောင်ရွက်ပေးနိုင်ပါရန် လေးစားစွာ တင်ပြအပ်ပါတယ်ခင်ဗျား။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ ဥပဒေကြမ်းကော်မတီ၏ တင်ပြချက်ကို သဘောမတူတဲ့ အမျိုးသားလွှတ်တော်ကိုယ်စားလှယ် ဦးတင်အောင်ထွန်း၊ မကွေးတိုင်း ဒေသကြီး မဲဆန္ဒနယ်အမှတ် (၅) ရှိတဲ့အတွက် ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၁၉၊ နည်းဥပဒေခွဲ (တ)၊ နည်းဥပဒေခွဲငယ် (၁) အရ စက်ခလုတ် အသုံးပြု၍ လျှို့ဝှက်စွာ ဆန္ဒပြုသည့် နည်းလမ်းဖြင့် လွှတ်တော်ရဲ့ဆန္ဒ ရယူဆောင်ရွက်မှာ ဖြစ်ပါတယ်။

ဒါ့ကြောင့် ဥပဒေကြမ်းကော်မတီ၏ တင်ပြချက်ကို သဘောမတူတဲ့ လွှတ်တော်ကိုယ်စားလှယ် များက အစိမ်းရောင် အပေါင်း(+)သင်္ကေတကို နှိပ်၍ ထောက်ခံမဲပေးရန်ဖြစ်ပြီး သဘောမတူတဲ့ လွှတ်တော်ကိုယ်စားလှယ်များက အနီရောင် အနုတ်(-)သင်္ကေတကို နှိပ်၍ ကန့်ကွက်မဲ ပေးရန် ဖြစ်ပါတယ်။

ဥပဒေကြမ်းကော်မတီရဲ့ တင်ပြချက်ကို မူတည်ပြီး စက်ခလုတ် အသုံးပြု၍ မဲခွဲဆုံးဖြတ်မှာ ဖြစ်တဲ့အတွက် ထောက်ခံမဲများလျှင် ဥပဒေကြမ်းကော်မတီရဲ့ တင်ပြချက်အတိုင်း အတည်ပြုမှာဖြစ်ပြီး ကန့်ကွက်မဲများလျှင် ဦးတင်အောင်ထွန်း၏ ပြင်ဆင်ချက်အတိုင်း အတည်ပြုမှာဖြစ်ပါတယ်။

- ယခု လွှတ်တော်ရဲ့ ဆန္ဒရယူပါမယ်။
- ဆန္ဒမဲပေးကြဖို့ အသင့်ရှိစေလိုပါတယ်။
- ဆန္ဒမဲပေးနိုင်ကြပါပြီ။

ထောက်ခံမဲ (၁၆၇)မဲ၊ ကန့်ကွက်မဲ(၉)မဲ၊ ကြားနေမဲ(၅)မဲ ဖြစ်ပါတယ်။

ထောက်ခံမဲ များတဲ့အတွက် ဥပဒေကြမ်းကော်မတီ၏ တင်ပြချက်အတိုင်း အတည် ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။

ဆက်လက်ပြီးတော့ အခန်း(၁)၊ အခန်းခေါင်းစဉ် ပြင်ဆင်ချက်ကို လွှတ်တော်က အတည်ပြုပေးနိုင်ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီ ပြင်ဆင်ချက်ကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ချက် အတည် ဖြစ်သည်။

ပြင်ဆင်ချက် အတည်ဖြစ်တဲ့အတွက် အခန်း(၁) အခန်းခေါင်းစဉ်သည် ဤဥပဒေကြမ်း၏ အစိတ်အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီးခင်ဗျား။

ဆက်လက်ပြီးတော့ အပိုဒ် ၁၊ အပိုဒ်ခွဲ(ခ) ဖြည့်စွက်ချက်ကို လွှတ်တော်က အတည်ပြုပေးနိုင်ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီ ဖြည့်စွက်ချက်ကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ဖြည့်စွက်ချက် အတည် ဖြစ်သည်။

ဖြည့်စွက်ချက် အတည်ဖြစ်တဲ့အတွက် အပိုဒ် ၁၊ အပိုဒ်ခွဲ(ခ) သည် ဤဥပဒေကြမ်း၏ အစိတ်အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီးခင်ဗျား။

ဆက်လက်ပြီးတော့ ဥပဒေကြမ်းရဲ့ အပိုဒ် ၂၊ အပိုဒ်ခွဲ(က) အဓိပ္ပာယ်ဖွင့်ဆိုချက် ဖြစ်ပါတယ်။ ဒီအဓိပ္ပာယ် ဖွင့်ဆိုချက်ကလည်း စားသုံးသူကာကွယ်ရေးဆိုတဲ့ ဥပဒေကြမ်းရဲ့ ခေါင်းစဉ်နဲ့ပဲ လိုက်လျောညီထွေ

ရှိရမှာဖြစ်ပါတယ်။ ဒီအတွက်ကြောင့်မို့လို့ ပြည်သူ့လွှတ်တော်က အတည်ပြုချက်အတိုင်းပဲ အမျိုးသား လွှတ်တော်က ဆက်လက်အတည်ပြုပေးနိုင်ပါရန်နဲ့ မကွေးတိုင်းဒေသကြီး မဲဆန္ဒနယ်အမှတ်(၅)က ဦးတင်အောင်ထွန်း ရဲ့ အကြံပြုဆွေးနွေးချက်ကိုတော့ လွှတ်တော်ရဲ့ အဆုံးအဖြတ် ရယူဆောင်ရွက်ပေး နိုင်ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ ဥပဒေကြမ်းကော်မတီရဲ့ တင်ပြချက်ကို သဘောမတူတဲ့ အမျိုးသားလွှတ်တော်ကိုယ်စားလှယ် ဦးတင်အောင်ထွန်း၊ မကွေးတိုင်း ဒေသကြီး မဲဆန္ဒနယ်အမှတ်(၅) ရှိတဲ့အတွက် ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၁၉၊ နည်းဥပဒေခွဲ (တ)၊ နည်းဥပဒေခွဲငယ် (၁)အရ စက်ခလုတ် အသုံးပြု၍ လျှို့ဝှက်စွာ ဆန္ဒပြုသည့် နည်းလမ်းဖြင့် လွှတ်တော်ရဲ့ဆန္ဒ ရယူဆောင်ရွက်မှာဖြစ်ပါတယ်။

ဒါ့ကြောင့် ဥပဒေကြမ်းကော်မတီ၏ တင်ပြချက်ကို သဘောမတူတဲ့ လွှတ်တော်ကိုယ်စားလှယ် များက အစိမ်းရောင် အပေါင်း(+)သင်္ကေတကို နှိပ်၍ ထောက်ခံမဲပေးရန်ဖြစ်ပြီး သဘောမတူတဲ့ လွှတ်တော်ကိုယ်စားလှယ်များက အနီရောင် အနုတ်(-) သင်္ကေတကို နှိပ်၍ ကန့်ကွက်မဲပေးရန် ဖြစ်ပါတယ်။

ဥပဒေကြမ်းကော်မတီရဲ့ တင်ပြချက်ကို မူတည်ပြီး စက်ခလုတ်အသုံးပြု၍ မဲခွဲဆုံးဖြတ်မှာ ဖြစ်တဲ့အတွက် ထောက်ခံမဲ များလျှင် ဥပဒေကြမ်းကော်မတီရဲ့ တင်ပြချက်အတိုင်း အတည်ပြုမှာဖြစ်ပြီး ကန့်ကွက်မဲများလျှင် ဦးတင်အောင်ထွန်း ၏ ပြင်ဆင်ချက်အတိုင်း အတည်ပြုမှာ ဖြစ်ပါတယ်။

- ယခု လွှတ်တော်ရဲ့ ဆန္ဒရယူပါမယ်။
- ဆန္ဒမဲပေးကြဖို့ အသင့်ရှိစေလိုပါတယ်။
- ဆန္ဒမဲပေးနိုင်ကြပါပြီ။
- ထောက်ခံမဲ (၁၆၈)မဲ၊ ကန့်ကွက်မဲ (၁၁)မဲ၊ ကြားနေမဲ မရှိပါ။
- ထောက်ခံမဲ များတဲ့အတွက် ဥပဒေကြမ်းကော်မတီ၏ တင်ပြချက်အတိုင်း အတည်ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီးခင်ဗျား။ ဆက်လက်ပြီးတဲ့အခါကျတော့ ဥပဒေကြမ်းရဲ့ အပိုဒ် ၂၊ အပိုဒ်ခွဲ(ခ) ဖြစ်ပါတယ်။ စာသုံးသူဆိုတဲ့ Definition အဓိပ္ပာယ်ဖွင့်ဆိုချက်ကိုလည်း ပြည်သူ့လွှတ်တော်ရဲ့ အတည်ပြုချက်က ပိုမိုရှင်းလင်း တိကျမှုရှိတဲ့အတွက်ကြောင့်မို့လို့ မကွေးတိုင်းဒေသကြီး မဲဆန္ဒနယ်အမှတ်(၅)မှ ဦးတင်အောင်ထွန်း ရဲ့ အကြံပြုချက်ကို လွှတ်တော်ရဲ့ အဆုံးအဖြတ် ရယူဆောင်ရွက်ပေးနိုင်ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များ ခင်ဗျား။ ဥပဒေကြမ်းကော်မတီရဲ့ တင်ပြချက်ကို သဘောမတူတဲ့ အမျိုးသားလွှတ်တော်ကိုယ်စားလှယ် ဦးတင်အောင်ထွန်း၊ မကွေးတိုင်း ဒေသကြီး မဲဆန္ဒနယ်အမှတ် (၅) ရှိတဲ့အတွက် ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၁၉၊ နည်းဥပဒေခွဲ (တ)၊ နည်းဥပဒေခွဲငယ် (၁)အရ စက်ခလုတ်အသုံးပြု၍ လျှို့ဝှက်စွာ ဆန္ဒပြုသည့် နည်းလမ်းဖြင့် လွှတ်တော်ရဲ့ဆန္ဒ ရယူဆောင်ရွက်မှာဖြစ်ပါတယ်။

ဒါ့ကြောင့် ဥပဒေကြမ်းကော်မတီ၏ တင်ပြချက်ကို သဘောတူတဲ့ လွှတ်တော်ကိုယ်စားလှယ်များက အစိမ်းရောင် အပေါင်း(+)သင်္ကေတကို နှိပ်၍ ထောက်ခံမဲပေးရန်ဖြစ်ပြီး သဘောမတူတဲ့ လွှတ်တော်ကိုယ်စားလှယ်များက အနီရောင် အနုတ်(-)သင်္ကေတကို နှိပ်၍ ကန့်ကွက်မဲပေးရန် ဖြစ်ပါတယ်။

ဥပဒေကြမ်းကော်မတီရဲ့ တင်ပြချက်ကို မူတည်ပြီး စက်ခလုတ် အသုံးပြု၍ မဲခွဲဆုံးဖြတ်မှာ ဖြစ်တဲ့အတွက် ထောက်ခံမဲများလျှင် ဥပဒေကြမ်းကော်မတီရဲ့ တင်ပြချက်အတိုင်း အတည်ပြုမှာဖြစ်ပြီး ကန့်ကွက်မဲများလျှင် ဦးတင်အောင်ထွန်း ၏ ပြင်ဆင်ချက်အတိုင်း အတည်ပြုမှာဖြစ်ပါတယ်။

ယခု လွှတ်တော်ရဲ့ ဆန္ဒရယူပါမယ်။

ဆန္ဒမဲပေးကြဖို့ အသင့်ရှိစေလိုပါတယ်။

ဆန္ဒမဲပေးနိုင်ကြပါပြီ။

ထောက်ခံမဲ (၁၇၂)မဲ၊ ကန့်ကွက်မဲ (၁၀)မဲ၊ ကြားနေမဲ(၁)မဲ ဖြစ်ပါတယ်။

ထောက်ခံမဲ များတဲ့အတွက် ဥပဒေကြမ်းကော်မတီ၏ တင်ပြချက်အတိုင်း အတည်ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီးခင်ဗျား။

ဥပဒေကြမ်းကော်မတီရဲ့ အပိုဒ် ၂၊ အပိုဒ်ခွဲ(ဂ)ဖြစ်တဲ့ စီးပွားရေးလုပ်ငန်းရှင် အဓိပ္ပာယ်ဖွင့်ဆိုချက်ကို လည်း ပြည်သူ့လွှတ်တော်ရဲ့ အတည်ပြုချက်က တိကျရှင်းလင်းမှု ရှိတဲ့အတွက်ကြောင့်မို့လို့ လွှတ်တော်ရဲ့ အဆုံးအဖြတ် ရယူဆောင်ရွက်ပေးနိုင်ပါရန် လေးစားစွာ တင်ပြအပ်ပါတယ်ခင်ဗျား။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ ဥပဒေကြမ်းကော်မတီ၏ တင်ပြချက်ကို သဘောမတူတဲ့ အမျိုးသားလွှတ်တော်ကိုယ်စားလှယ် မကွေးတိုင်းဒေသကြီး မဲဆန္ဒနယ် အမှတ်(၅) ဦးတင်အောင်ထွန်း ရှိတဲ့အတွက် ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၁၉၊ နည်းဥပဒေခွဲ (တ)၊ နည်းဥပဒေခွဲငယ် (၁) အရ စက်ခလုတ်အသုံးပြု၍ လျှို့ဝှက်စွာ ဆန္ဒပြုသည့် နည်းလမ်းဖြင့် လွှတ်တော်ရဲ့ဆန္ဒ ရယူဆောင်ရွက်မှာ ဖြစ်ပါတယ်။

ဒါ့ကြောင့် ဥပဒေကြမ်းကော်မတီ၏တင်ပြချက်ကို သဘောတူတဲ့ လွှတ်တော်ကိုယ်စားလှယ်များက အစိမ်းရောင် အပေါင်း(+)သင်္ကေတကို နှိပ်၍ ထောက်ခံမဲပေးရန်ဖြစ်ပြီး သဘောမတူတဲ့ လွှတ်တော်ကိုယ်စားလှယ်များက အနီရောင် အနုတ်(-)သင်္ကေတကို နှိပ်၍ ကန့်ကွက်မဲပေးရန်ဖြစ်ပါတယ်။

ဥပဒေကြမ်းကော်မတီရဲ့ တင်ပြချက်ကိုမူတည်ပြီး စက်ခလုတ်အသုံးပြု၍ မဲခွဲဆုံးဖြတ်မှာ ဖြစ်တဲ့အတွက် ထောက်ခံမဲများလျှင် ဥပဒေကြမ်းကော်မတီရဲ့ တင်ပြချက်အတိုင်း အတည်ပြုမှာဖြစ်ပြီး ကန့်ကွက်မဲများလျှင် ဦးတင်အောင်ထွန်း ၏ ပြင်ဆင်ချက်အတိုင်း အတည်ပြုမှာ ဖြစ်ပါတယ်။

ယခု လွှတ်တော်ရဲ့ ဆန္ဒရယူပါမယ်။

ဆန္ဒမဲပေးကြဖို့ အသင့်ရှိစေလိုပါတယ်။

ဆန္ဒမဲပေးနိုင်ကြပါပြီ။

ထောက်ခံမဲ (၁၆၇)မဲ၊ ကန့်ကွက်မဲ (၁၁)မဲ၊ ကြားနေမဲ(၂)မဲ ဖြစ်ပါတယ်။

ထောက်ခံမဲ များတဲ့အတွက် ဥပဒေကြမ်းကော်မတီ၏ တင်ပြချက်အတိုင်း အတည်ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီးခင်ဗျား။

ဆက်လက်ပြီးတော့ ဥပဒေကြမ်းရဲ့ အပိုဒ် ၂၊ အပိုဒ်ခွဲ(င) ပြင်ဆင်ချက်ကို လွှတ်တော်က အတည်ပြုပေး နိုင်ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီပြင်ဆင်ချက်ကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ချက် အတည်ဖြစ်သည်။

ပြင်ဆင်ချက် အတည်ဖြစ်တဲ့အတွက် အပိုဒ် ၂၊ အပိုဒ်ခွဲ(င)သည် ဤဥပဒေကြမ်း၏ အစိတ် အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီးခင်ဗျား။

ဆက်လက်ပြီးတော့ ဥပဒေကြမ်းရဲ့ အပိုဒ် ၄၊ အပိုဒ်ခွဲ(က)ဖြစ်ပါတယ်။ အပိုဒ် ၄၊ အပိုဒ်ခွဲ(က) မြန်မာ နိုင်ငံ စားသုံးသူကာကွယ်ရေးကော်မရှင် ဖွဲ့စည်းခြင်းဖြစ်ပါတယ်။ ပြည်သူ့လွှတ်တော်ရဲ့ အတည်ပြု ချက်ဟာ တိကျရှင်းလင်းမှု ရှိတဲ့အတွက်ကြောင့်မို့လို့ အဆိုရှင်ရဲ့ အဆိုပြုချက်ကို လွှတ်တော်ရဲ့ အဆုံးအဖြတ် ရယူဆောင်ရွက်ပေးနိုင်ပါရန် လေးစားစွာ တင်ပြအပ်ပါတယ်ခင်ဗျား။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များခင်ဗျား။ ဥပဒေကြမ်းကော်မတီရဲ့

တင်ပြချက်ကို သဘောမတူတဲ့ အမျိုးသားလွှတ်တော်ကိုယ်စားလှယ် ဦးတင်အောင်ထွန်း၊ မကွေးတိုင်း ဒေသကြီး မဲဆန္ဒနယ်အမှတ် (၅) ရှိတဲ့အတွက် ၂၀၁၅ ခုနှစ်၊ အမျိုးသားလွှတ်တော်ဆိုင်ရာ နည်းဥပဒေ ၁၉၊ နည်းဥပဒေခွဲ (တ)၊ နည်းဥပဒေခွဲငယ် (၁)အရ စက်ခလုတ်အသုံးပြု၍ လျှို့ဝှက်စွာ ဆန္ဒပြုသည့် နည်းလမ်းဖြင့် လွှတ်တော်ရဲ့ဆန္ဒ ရယူဆောင်ရွက်မှာ ဖြစ်ပါတယ်။

ဒါ့ကြောင့် ဥပဒေကြမ်းကော်မတီ၏တင်ပြချက်ကိုသဘောတူတဲ့ လွှတ်တော်ကိုယ်စားလှယ် များက အစိမ်းရောင် အပေါင်း(+)သင်္ကေတကို နှိပ်၍ ထောက်ခံမဲပေးရန်ဖြစ်ပြီး သဘောမတူတဲ့ လွှတ်တော်ကိုယ်စားလှယ်များက အနီရောင် အနုတ်(-)သင်္ကေတကို နှိပ်၍ ကန့်ကွက်မဲပေးရန် ဖြစ်ပါတယ်။

ဥပဒေကြမ်းကော်မတီရဲ့ တင်ပြချက်ကိုမူတည်ပြီး စက်ခလုတ်အသုံးပြု၍ မဲခွဲဆုံးဖြတ်မှာ ဖြစ်တဲ့အတွက် ထောက်ခံမဲများလျှင် ဥပဒေကြမ်းကော်မတီရဲ့ တင်ပြချက်အတိုင်း အတည်ပြုမှာဖြစ်ပြီး ကန့်ကွက်မဲများလျှင် ဦးတင်အောင်ထွန်း ၏ ပြင်ဆင်ချက်အတိုင်း အတည်ပြုမှာ ဖြစ်ပါတယ်။

ယခု လွှတ်တော်ရဲ့ ဆန္ဒရယူပါမယ်။

ဆန္ဒမဲပေးကြဖို့ အသင့်ရှိစေလိုပါတယ်။

ဆန္ဒမဲပေးနိုင်ကြပါပြီ။

ထောက်ခံမဲ (၁၆၄)မဲ၊ ကန့်ကွက်မဲ (၁၄)မဲ၊ ကြားနေမဲ(၂)မဲ ဖြစ်ပါတယ်။

ထောက်ခံမဲများတဲ့အတွက် ဥပဒေကြမ်းကော်မတီ၏ တင်ပြချက်အတိုင်း အတည်ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီးခင်ဗျား။

ဆက်လက်ပြီးတော့ ဥပဒေကြမ်းကော်မတီရဲ့ ပြင်ဆင်ချက်များဖြစ်တဲ့ ဥပဒေကြမ်းရဲ့ အပိုဒ် ၁၃ အပိုဒ်ခွဲ(ခ) အပိုဒ်ခွဲငယ် (၄)(၅)၊ အပိုဒ် ၁၈ အပိုဒ်ခွဲ(င) ပြင်ဆင်ချက်များကို လွှတ်တော်က အတည်ပြုပေးနိုင်ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီပြင်ဆင်ချက်ကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ချက် အတည်ဖြစ်သည်။

ပြင်ဆင်ချက် အတည်ဖြစ်တဲ့အတွက် အပိုဒ် ၁၃ အပိုဒ်ခွဲ(ခ) အပိုဒ်ခွဲငယ်(၄)(၅)၊ အပိုဒ် ၁၈ အပိုဒ်ခွဲ (င)သည် ဤဥပဒေကြမ်း၏ အစိတ်အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။

ဆက်လက်ပြီးတော့ ဥပဒေကြမ်းရဲ့ အပိုဒ် ၃၀၊ အပိုဒ် ၃၅(က)(ခ)(စ)၊ အပိုဒ် ၄၁(ခ)(ဂ)(စ)၊ အပိုဒ် ၄၃၊ အပိုဒ် ၄၅(က)၊ အပိုဒ် ၅၂ ခြေဆင်း၊ အပိုဒ် ၅၂(ဃ)၊ အပိုဒ် ၅၃ ခြေဆင်း၊ အပိုဒ် ၇၇တို့မှာ ပါရှိတဲ့ ပြင်ဆင်ဖြည့်စွက်ချက်များကို လွှတ်တော်က အတည်ပြုပေးနိုင်ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီပြင်ဆင်ဖြည့်စွက်ချက်ကို သဘောတူလျှင်တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ဖြည့်စွက်ချက် အတည်ဖြစ်သည်။

ပြင်ဆင်ဖြည့်စွက်ချက် အတည်ဖြစ်တဲ့အတွက် အပိုဒ် ၃၀၊ အပိုဒ် ၃၅(က)(ခ)(စ)၊ အပိုဒ် ၄၁(ခ)(ဂ)(စ)၊ အပိုဒ် ၄၃၊ အပိုဒ် ၄၅ (က)၊ အပိုဒ် ၅၂ ခြေဆင်း၊ အပိုဒ် ၅၂(ဃ)၊ အပိုဒ် ၅၃ ခြေဆင်း၊ အပိုဒ် ၇၇ သည် ဤဥပဒေကြမ်း၏ အစိတ်အပိုင်း ဖြစ်သည်။

ဒေါက်တာမြတ်ဉာဏစိုး(အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။
ဆက်လက်ပြီးတော့ -

ပြည်သူ့လွှတ်တော်က အတည်ပြုထားသည့် ဥပဒေကြမ်း၏ အပိုဒ် ၂(စ)၊ အပိုဒ် ၂၁(စ)၊ အပိုဒ် ၂၆(င)တို့မှာပါရှိတဲ့ အဖိုးစားနား ဆိုတဲ့ စကားရပ်ရဲ့ နေရာမှာတော့ အားလုံးလူအများနားလည် လွယ်တဲ့ တန်ဖိုး ဆိုတဲ့ စကားရပ်နဲ့ ပြောင်းလဲပြင်ဆင်ထားခြင်းကို လွှတ်တော်က အတည်ပြုပေးနိုင် ပါရန် တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီပြင်ဆင်ချက်များကို သဘောတူလျှင် တူတယ်လို့ ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ပြင်ဆင်ချက်အတည် ဖြစ်သည်။

ပြင်ဆင်ချက်အတည် ဖြစ်တဲ့အတွက် တန်ဖိုး ဆိုသည့် စကားရပ်သည် ဤဥပဒေကြမ်း၏ အစိတ်အပိုင်း ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။
ဆက်လက်ပြီးတော့ -

ပြည်သူ့လွှတ်တော်က ပြင်ဆင်ချက်တွေနဲ့ အတည်ပြုထားတဲ့ အပိုဒ် ၂၄(ဃ)၊ အပိုဒ် ၃၅ ရဲ့ ခြေဆင်းနှင့် ပြည်သူ့လွှတ်တော်က ပယ်ဖျက်ထားသည့် အဆိုပြုပြဋ္ဌာန်းချက်အပိုဒ် ၉ အပိုဒ်ခွဲ(ဃ) တို့ကိုတော့ အဆိုပြုပြဋ္ဌာန်းချက်များအတိုင်းသာ လွှတ်တော်က ဆက်လက်အတည်ပြုပေးနိုင်ပါရန် လေးစားစွာ တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီတင်ပြချက်ကို သဘောတူလျှင် တူတယ်လို့ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ဥပဒေကြမ်းကော်မတီ၏တင်ပြချက်အတိုင်း အတည်ဖြစ်သည်။

ဒေါက်တာမြတ်ဉာဏစိုး (အတွင်းရေးမှူး၊ ဥပဒေကြမ်းကော်မတီ)။ ။ ဥက္ကဋ္ဌကြီး ခင်ဗျား။

ကျွန်တော်တို့ ဒီနေ့

အမျိုးသားလွှတ်တော်ကြီးက ပြင်ဆင်ချက်များနှင့် အတည်ပြုလိုက်တဲ့ အပိုဒ်၊ အပိုဒ်ခွဲများမှအပ ဖြစ်တဲ့ ကျန်ရှိတဲ့ အပိုဒ်၊ အပိုဒ်ခွဲများကိုတော့ ပြည်သူ့လွှတ်တော်ရဲ့ အတည်ပြုချက်အတိုင်း အမျိုးသား လွှတ်တော်က ဆက်လက်အတည်ပြုပေးနိုင်ပါရန် လေးစားစွာ တင်ပြအပ်ပါတယ်ခင်ဗျား။

ဥက္ကဋ္ဌ။ ။ ဒီတင်ပြချက်ကို သဘောတူလျှင် တူတယ်လို့ပြောပါ။

သဘောမတူလျှင် မတူဘူးလို့ ပြောပါ။

လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် ဥပဒေကြမ်းကော်မတီ၏ တင်ပြချက်အတိုင်း အတည် ဖြစ်သည်။

အမျိုးသားလွှတ်တော် အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီ၏ ဒုတိယအကြိမ် အမျိုးသားလွှတ်တော် ပထမပုံမှန်အစည်းအဝေးမှ နဝမပုံမှန်အစည်းအဝေးအထိ တင်သွင်း မေးမြန်းခဲ့သည့် အဆို၊ မေးခွန်းများနှင့် စပ်လျဉ်းသည့် အစီရင်ခံစာကို လွှတ်တော်ကိုယ်စားလှယ်က ဆွေးနွေးခြင်း

အချိန်၊ ၁၂:၅၁။

ဥက္ကဋ္ဌ။ ။ အစီအစဉ်(၁၀) ဖြစ်ပါတယ်။ အမျိုးသားလွှတ်တော်ကိုယ်စားလှယ်များ ခင်ဗျား။ အမျိုးသားလွှတ်တော် အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေး ကော်မတီ၏ ဒုတိယအကြိမ် အမျိုးသားလွှတ်တော် ပထမပုံမှန်အစည်းအဝေးမှ နဝမပုံမှန်အစည်းအဝေး အထိ တင်သွင်းမေးမြန်းခဲ့သည့် အဆို၊ မေးခွန်းများနှင့် စပ်လျဉ်းသည့် အစီရင်ခံစာကို ဆွေးနွေးရန် အမည်စာရင်း တင်သွင်းထားတဲ့ မကွေးတိုင်းဒေသကြီး မဲဆန္ဒနယ်အမှတ်(၁)မှ ဦးလှဆန်း ဆွေးနွေးဖို့ ဖြစ်ပါတယ်။ (၆)မိနစ်ထက်မပိုဘဲ ဆွေးနွေးခွင့်ပြုမှာ ဖြစ်ပါတယ်။

အချိန်၊ ၁၂:၅၂။

ဦးလှဆန်း၊ မကွေးတိုင်းဒေသကြီး မဲဆန္ဒနယ်အမှတ်(၁)။ ။ လေးစားအပ်ပါသော အမျိုးသား လွှတ်တော်ဥက္ကဋ္ဌကြီးနှင့် အမျိုးသားလွှတ်တော်ကိုယ်စားလှယ်များအားလုံး မင်္ဂလာပါ။ ကျွန်တော်ကတော့ မကွေးတိုင်းဒေသကြီး မဲဆန္ဒနယ်အမှတ်(၁) အမျိုးသားလွှတ်တော်ကိုယ်စားလှယ် ဦးလှဆန်း ဖြစ်ပါတယ်

ခင်ဗျား။ အမျိုးသားလွှတ်တော် အစိုးရ၏ အာမခံချက်များ၊ ကတိများနှင့် တာဝန်ခံချက်များစိစစ်ရေး ကော်မတီ၏ အစီရင်ခံစာကို မကြာခဏ ဆွေးနွေးခဲ့ပါတယ်။ ယခုလည်း ကော်မတီ၏ အပင်ပန်းခံ ဆောင်ရွက်မှုကို အလေးထားပြီး ထပ်မံအကြံပြုဆွေးနွေးသွားမှာဖြစ်ပါတယ်။ ပထမအကြိမ်မှ ယခုလက်ရှိ နဝမအကြိမ်အထိ အမျိုးသားလွှတ်တော်ကိုယ်စားလှယ်များက တင်သွင်း မေးမြန်းခဲ့တဲ့ အဆို၊ မေးခွန်းများ နှင့်စပ်လျဉ်းသည့် အစီရင်ခံစာ ကြယ်ပွင့်ပြမေးခွန်း၊ ကြယ်ပွင့်မပြမေးခွန်း တင်သွင်းသည့် အဆိုများ နှင့်စပ်လျဉ်း၍ ဆောင်ရွက်ဖော်ပြမှုတင်မက ဝန်ကြီးဌာန၊ တိုင်းဒေသကြီးနှင့်ပြည်နယ်ပါ သီးခြားစီ ထပ်မံဖော်ပြထားကြောင်း သိရှိရပါတယ်။ မေးခွန်းနှင့်ပတ်သက်၍ ဆောက်လုပ်ရေးဝန်ကြီးဌာန၊ ပြည်သူ့ ဆောက်လုပ်ရေးလုပ်ငန်းနှင့် ဇေယျာမာဏကုမ္ပဏီတို့ ၈-၁၀-၂၀၁၃ ရက်နေ့တွင် ကန်ထရိုက်နံပါတ် ၂၀၁၃ -၂၀၁၄ BOT ၄၀ ဖြင့် ချုပ်ဆိုသည့်အပေါ် သက်ဆိုင်ရာ ဝန်ကြီးဌာနမှ တာဝန်ရှိသူများသည် စာချုပ်ပါ စည်းကမ်းချက်များကို မလိုက်နာသော၊ ကတိမတည်သော လုပ်ငန်းရှင်ကို စာချုပ်မှာ ဖော်ပြချက်များ အရ အရေးယူဆောင်ရွက်ရန် ယနေ့အထိ သံသယဖြစ်ဖွယ် ပျက်ကွက်လျက်ရှိသည်မှာ ထင်ရှားလျက် ရှိပါတယ်။

ထို့အပြင် BOT ရရှိသည့် ဇေယျာမာဏကုမ္ပဏီအား စည်းကမ်းလိုက်နာသော၊ ဖြောင့်မတ် မှန်ကန်သော ကုမ္ပဏီဖြစ်အောင် လုပ်ထုံးလုပ်နည်းများ၊ ဥပဒေများ၊ ကျင့်ဝတ်များနှင့်အညီ သတ်မှတ် ရန် မကြိုးစား၊ ရွှေ့နေချုပ်ရုံး သဘောထားမှတ်ချက်ကို လျစ်လျူရှုပြီးတော့ လုပ်ငန်းရှင်အလိုကျ ဆောက်လုပ်ရေးဝန်ကြီးဌာန၊ ပြည်သူ့ဆောက်လုပ်ရေးလုပ်ငန်းမှ အချိန်ဆွဲနေသည့်အတွက် နိုင်ငံ ဝန်ထမ်းဥပဒေ အခန်း(၄)၊ ပုဒ်မ ၁၀၊ ပုဒ်မခွဲ(ဂ)၊ (ဃ)၊ (င)၊ (စ)၊ (ည)များနှင့် နည်းဥပဒေ ၁၆၂ ပါ ဖော်ပြချက်များနှင့် ငြိစွန်းနေသည်ဟု ယူဆရမည် ဖြစ်ပါတယ်။ ထို့အပြင် နိုင်ငံတော်အစိုးရကိုယ်စား ချုပ်ဆိုထားသော စာချုပ်များကို လုပ်ငန်းရှင်များက အလုပ်ရရှိရေးလောက်သာ သဘောထားပြီး စာချုပ်ပါ ကတိကဝတ် ဂရုစိုက်စရာမလို၊ လုပ်ငန်းလုပ်ကိုင်ခွင့် ရပြီဆိုရင်ဖြင့် ကိုယ်လုပ်ချင်တာ လုပ်မည်ဟူသော ခံယူချက်များဖြင့်သာ ဆက်လက်လုပ်ကိုင်ကြမည်ဆိုလျှင် အစိုးရ၏ဂုဏ်သိက္ခာကို ထိခိုက်စေပါတယ်။ ဒေသတွင်းမှာရှိတဲ့ လွှတ်တော်ကိုယ်စားလှယ်များ၏ ကြယ်ပွင့်ပြမေးခွန်း၊ ကြယ်ပွင့် မပြမေးခွန်းများဖြင့် ပြည်သူလူထုကိုယ်စား ဆောင်ရွက်မှုများအပေါ်တွင် ဝန်ကြီးဌာနမှ ဆောင်ရွက်ပေး ပါမည်ဟု အကြိမ်ကြိမ် ပြောကြားခဲ့သော်လည်း ထိထိရောက်ရောက် မဆောင်ရွက်ခြင်းဖြင့် လွှတ်တော် ကိုယ်စားလှယ်များနှင့် လွှတ်တော်ကို ပြည်သူလူထု၏ ယုံကြည်ကိုးစားမှုများကို ကျဆင်းအောင် ဆောင်ရွက်နေသလို ဖြစ်နေပါသည်။ သို့ပါ၍ ဆောက်လုပ်ရေးဝန်ကြီးဌာနမှ တာဝန်ရှိသူများကို အရေးယူ ဆောင်ရွက်သင့်ပါကြောင်း အကြံပြုရင်း အာမခံချက်များ၊ ကတိများနှင့် တာဝန်ခံချက်များ ကော်မတီကို ကျွန်တော့်အနေနဲ့ ပထမ ထောက်ခံအပ်ပါတယ်။

၎င်းနောက် ချင်းပြည်နယ်၊ ဖလမ်းမြို့၊ သောက်သုံးရေသွယ်ယူခြင်းကိစ္စ၊ ဟားခါးမြို့ သောက်သုံးရေသွယ်ယူခြင်းကိစ္စများနှင့် သက်ဆိုင်သည့် ကုမ္ပဏီများအားလည်း စည်းမျဉ်းစည်းကမ်း မလိုက်နာသည့်အတွက် ကော်မတီ၏ သုံးသပ်အကြံပြုချက်သကဲ့သို့ ထိုက်သင့်သည့် အရေးယူမှုများ ဆက်လက်ဆောင်ရွက်စေလိုပါကြောင်း အကြံပြု ထပ်မံထောက်ခံအပ်ပါတယ်။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးခင်ဗျား။ တင်သွင်းသည့် အဆိုများ နှင့် ပတ်သက်လို့လည်း ဆွေးနွေးလိုသည်မှာ ဒုတိယအကြိမ် အမျိုးသားလွှတ်တော် ပဉ္စမပုံမှန်

အစည်းအဝေး ၁၀ - ၇ - ၂၀၁၇ ရက်နေ့တွင် အဆိုတင်သွင်းအောင်မြင်ခဲ့သော ငါးလုပ်ငန်းဆိုင်ရာ တက္ကသိုလ် (Fishery University) တည်ထောင်ဖို့အဆိုကို ၂၈-၈-၂၀၁၇ ရက်နေ့တွင် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ ဒုတိယဝန်ကြီး ဦးလှကျော် မှ ဆောင်ရွက်ရန် အဆိုကို အတည်ပြုခဲ့ပါတယ်။ ယခုအခါ ၁-၁၂-၂၀၁၈ ရက်နေ့မှာ ပညာရေးဝန်ကြီးဌာန၊ ရန်ကုန်(ဝိဇ္ဇာ၊ သိပ္ပံ)တက္ကသိုလ်၏ သတ္တဗေဒဌာနလက်အောက်မှာ ထားရှိပြီးတော့ ပထမနှစ်ကျောင်းသူ(၂၈)ဦး၊ ကျောင်းသားက(၁၃)ဦး၊ စုစုပေါင်း (၄၁)ဦးဖြင့် သင်ကြားရန် စီစဉ်နေပါ၍ တက္ကသိုလ်တစ်ခု မဖြစ်သေး တောင်မှ ဌာန(Department)တစ်ခုအဖြစ် သီးသန့်ထားသင့်ပါတယ်။ အဓိကဆိုလိုရင်းက ဝန်ကြီး ဌာန(၂)ခု ဘယ်လိုချိတ်ဆက်ပြီး (Fishery University)ငါးတက္ကသိုလ်တစ်ခုအဖြစ် မည်ကဲ့သို့ ဆက်လက် ရပ်တည်မည်လဲ၊ ကော်မတီအနေဖြင့် ဆက်လက်ညှိနှိုင်း ဆောင်ရွက်ပေးဖို့ အကြံပြု တင်ပြအပ်ပါတယ်။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးခင်ဗျား။ အမျိုးသားလွှတ်တော် ဥက္ကဋ္ဌကြီး၏ ညွှန်ကြားချက်ဖြင့် အမျိုးသားလွှတ်တော်၊ အစိုးရ၏ အာမခံချက်များ၊ ကတိများနှင့် တာဝန်ခံချက်များစိစစ်ရေးကော်မတီ၏ လုံလုံစိုက်အချိန်ယူ စီမံဆောင်ရွက်မှုများကြောင့် ကျွန်တော်တို့ ကိုယ်စားလှယ်များသာမက ပြည်သူများ နိုင်ငံအတွက် အရေးပါသည့် အကြောင်းအရာများကို သိရှိခွင့် ကြုံခဲ့ရပါတယ်။ ကရင်ပြည်နယ်၊ မဲဆန္ဒနယ်အမှတ်(၇)မှ နော်ခရစ္စထွန်း(ခ)ဒေါက်တာအားကာမိုး၏ MICA (Myanmar International Cooperation Agency) အဆို၏ အစိတ်အပိုင်းဖြစ်သော လားရှိုး ဝက်မွေးမြူရေးစခန်း(၁၁၅.၀၈)ဧကနဲ့ စပ်လျဉ်းပြီး ဖော်ပြထားပါတယ်။ ၎င်းအဆိုအားလည်း ပြီးပြတ်အောင် ဆောင်ရွက်ပြီးဖြစ်ပါကြောင်း အကြံပြုဆွေးနွေးလိုပါတယ်။

ကော်မတီ၏လေ့လာတွေ့ရှိမှု ဖော်ပြချက်အရ တရုတ်နိုင်ငံ ကျွဲ၊ နွား အရှင်တင်ပို့မှုသည် တရုတ်နိုင်ငံနှင့် MoU စာချုပ် လက်မှတ်ရေးထိုးခြင်း မရှိသေးပဲ ပို့ဆောင်နေခြင်းဖြစ်ကြောင်း၊ ၎င်းက လားရှိုးစခန်းတွင် နွားအရှင်များအား ကျန်းမာရေးစစ်ဆေးရန် တစ်ထောက်နား ရပ်နားစခန်းအဖြစ် ထားရှိရန် လျာထားဆောင်ရွက်လျက်ရှိကြောင်း ဆိုထားပါ၍ နွားအရှင်များအား တစ်ထောက်နားစခန်း အဖြစ် ထားရှိမည်ကိုလည်း အကျိုးရလဒ် မည်ကဲ့သို့ရှိမည်ကိုလည်း ပြန်လည်မေးမြန်းဆောင်ရွက်ပေး ပါရန် အကြံပြုလိုပါတယ်။

အမျိုးသားလွှတ်တော်ဥက္ကဋ္ဌကြီးနှင့် အမျိုးသားလွှတ်တော်ကိုယ်စားလှယ်များ ခင်ဗျား။ အမျိုးသားလွှတ်တော် အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီ၏ စစ်ဆေးရေးအစီရင်ခံစာ ဆောင်ရွက်ချက်တွင် မိမိ၏မဲဆန္ဒနယ်နှင့်သက်ဆိုင်သည့် ကြယ်ပွင့်မြေမေးခွန်း၊ ကြယ်ပွင့်မြေမေးခွန်းနှင့် ဌာနဆိုင်ရာများ ဖြေရှင်းဆောင်ရွက်ရန် ကျန်ရှိနေသည်များကိုလည်း ကျွန်တော်တို့ အားလုံး ပူးပေါင်းဆောင်ရွက်ကြဖို့ လိုအပ်သလို ကော်မတီမှလည်း တနင်္သာရီတိုင်းဒေသကြီးပဲဖြစ်ဖြစ်၊ မန္တလေးတိုင်းဒေသကြီးပဲဖြစ်ဖြစ်၊ မည်သည့်ပြည်နယ်ပဲဖြစ်ဖြစ် အမျိုးသားလွှတ်တော်ဥက္ကဋ္ဌကြီးရဲ့ လမ်းညွှန်မှုကိုခံယူပြီး ကြယ်ပွင့်မပြ၊ ကြယ်ပွင့်မြေမေးခွန်း တင်သွင်းသည့်အဆိုများအတွက် ဆက်လက် ကွင်းဆင်း စစ်ဆေးပေးပါရန် တိုက်တွန်းအကြံပြုအပ်ပါတယ်။ အားလုံးကို ကျေးဇူးတင်ပါတယ်။

အချိန် ၁၂၅၇။

ဥက္ကဋ္ဌ။ ။ ဦးလှဆန်း ရဲ့ ဆွေးနွေးချက်နဲ့ စပ်လျဉ်းပြီး အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီက ပြန်လည်ရှင်းလင်း ဆွေးနွေးရန်ရှိက ဆွေးနွေးဖို့ ဖြစ်ပါတယ်။

အချိန် ၁၂၅၇။

ဦးသိမ်းဆွေ (ဥက္ကဋ္ဌ၊ အစိုးရ၏ အာမခံချက်များ၊ ကတိများနှင့် တာဝန်ခံချက်များစိစစ်ရေး ကော်မတီ)။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့် အမျိုးသားလွှတ်တော် ကိုယ်စားလှယ်တော်ကြီးများအားလုံး နှလုံးစိတ်ဝမ်း အေးချမ်းကြပါစေခင်ဗျား။ ကျွန်တော်ကတော့ အမျိုးသားလွှတ်တော်၊ အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီ ဥက္ကဋ္ဌ၊ ဧရာဝတီတိုင်းဒေသကြီး မဲဆန္ဒနယ်အမှတ်(၁၀)မှ အမျိုးသားလွှတ်တော်ကိုယ်စားလှယ် ဦးသိမ်းဆွေ ဖြစ်ပါတယ်။

ဒုတိယအကြိမ် အမျိုးသားလွှတ်တော် ပထမပုံမှန်အစည်းအဝေးမှ နဝမပုံမှန်အစည်းအဝေး အထိ အမျိုးသားလွှတ်တော်ကိုယ်စားလှယ်များက တင်သွင်းမေးမြန်းခဲ့သည့် အဆို၊ မေးခွန်းများနှင့် စပ်လျဉ်းသည့် အစီရင်ခံစာကို ၁၇-၁၀-၂၀၁၈ ရက်နေ့ ဒသမပုံမှန်အစည်းအဝေးမှာ လွှတ်တော်သို့ အစီရင်ခံစာ တင်သွင်းခဲ့ပြီးဖြစ်ပါတယ်။ အစီရင်ခံစာနဲ့ ပတ်သက်ပြီး မကွေးတိုင်းဒေသကြီး မဲဆန္ဒနယ် အမှတ်(၁)မှ အမျိုးသားလွှတ်တော်ကိုယ်စားလှယ် ဦးလှဆန်း က ဒီကနေ့ ဆွေးနွေးတင်ပြသွားပါတယ်။ ဆွေးနွေးခဲ့တဲ့ လွှတ်တော်ကိုယ်စားလှယ်ကြီး ဦးလှဆန်း ကို ကျေးဇူးအထူးတင်ရှိပါတယ်။ ကိုယ်စားလှယ် တော်ကြီး ဆွေးနွေးခဲ့တဲ့ အချက်တွေထဲကနေပြီးတော့ ဒီဆွေးနွေးခဲ့တဲ့ BOT နဲ့ အလုပ်လုပ်ကိုင်နေတဲ့ ဇေယျာတက္ကသိုလ်ကို စည်းကမ်းလိုက်နာသော ပြောဆိုမှုမှန်ကန်သော ကုမ္ပဏီဖြစ်အောင် လုပ်ထုံး လုပ်နည်းတွေ၊ ဥပဒေတွေ၊ ကျင့်ဝတ်တွေနဲ့အညီ ကြပ်မတ်ရန်လိုအပ်ကြောင်းနဲ့ ရှေ့နေချုပ်ရုံးရဲ့ သဘောထားမှတ်ချက်ကို လျစ်လျူရှုပြီးတော့ လုပ်ငန်းရှင်အလိုကျ ဆောင်ရွက်နေသကဲ့သို့ ဖြစ်နေတဲ့ အတွက် နိုင်ငံ့ဝန်ထမ်းဥပဒေများနှင့် ငြိစွန်းနိုင်ကြောင်းဆိုပြီး ဆွေးနွေးသွားပါတယ်။

ဒီမေးခွန်းနဲ့ ပတ်သက်ပြီးတော့ ကျွန်တော်တို့ ကော်မတီအနေနဲ့ ကတိကဝတ်အဖြစ် ဆက်လက်ထားရှိပြီးတော့ စောင့်ကြည့် ထိန်းကျောင်းသွားပါမယ်ဆိုတဲ့အကြောင်းကို တင်ပြလိုပါတယ်။ နောက်ဒုတိယအချက်အနေနဲ့ ဒီ ပဉ္စမပုံမှန်အစည်းအဝေးမှာ ငါးလုပ်ငန်းဆိုင်ရာတက္ကသိုလ်(Fishery University) တည်ထောင်ဖို့အတွက် ၂၈-၈-၂၀၁၇ ရက်နေ့မှာ စိုက်ပျိုးရေး၊ မွေးမြူရေးနှင့် ဆည်မြောင်း ဝန်ကြီးဌာနမှ လာရောက်တာဝန်ယူပြီးတော့ အဆိုတစ်ခုအနေနဲ့ လွှတ်တော်က အတည်ပြုခဲ့ပါတယ်။ ဒါနဲ့ပတ်သက်ပြီးတော့ ၁-၁၂-၂၀၁၈ ရက်နေ့ ပညာရေးဝန်ကြီးဌာနက ရန်ကုန်(ဝိဇ္ဇာ၊ သိပ္ပံ) တက္ကသိုလ်ရဲ့ သတ္တဗေဒဌာနအောက်မှာထားရှိပြီးတော့ ကျောင်းသား၊ ကျောင်းသူ(၄၁)ဦး စာသင်ကြားနေတယ်ဆိုတဲ့ အကြောင်း သိရှိရပါတယ်။ တက္ကသိုလ်တစ်ခု မဖြစ်သေးခင်မှာ (Department)တစ်ခုအဖြစ် သီးသန့် ထားစေလိုကြောင်း ကော်မတီအနေနဲ့ ဝန်ကြီးဌာန(၂)ခုကို ချိတ်ဆက်ပြီးတော့ (Fishery University) ငါးတက္ကသိုလ်တစ်ခုဖြစ်အောင် ဘယ်လို ဆက်လက်ရပ်တည်မလဲဆိုပြီးတော့ မေးခွန်းထုတ်ပါတယ်။ ဒီကနေ့ မေးခွန်းထုတ်ထားပါတယ်။ ကော်မတီအနေနဲ့ ညှိနှိုင်းပေါင်းစပ်ပေးဖို့ ဆွေးနွေးခဲ့ပါတယ်။

နောင်ပုံမှန်အစည်းအဝေးတွေမှာလည်း ဝန်ကြီးဌာနများနဲ့ ကတိကဝတ်ကော်မတီတို့ လုပ်ငန်းစိစစ်တဲ့ လုပ်ငန်းစဉ်တွေ ဆောင်ရွက်တဲ့အခါမှာလည်း ထပ်မံပြီးတော့ ညှိနှိုင်းပေါင်းစပ်နိုင်ဖို့အတွက် ဆောင်ရွက် ပေးမယ်ဆိုတာကိုလည်း ဆွေးနွေးတင်ပြလိုပါတယ်။

နောက်တစ်ချက်ကတော့ ကျွန်တော်တို့ ချင်းပြည်နယ်၊ ဖလမ်း၊ ဟားခါးမြို့က လူထုသောက် သုံးရေသွယ်တန်းခြင်းနဲ့ ပတ်သက်ပြီးတော့ စည်းကမ်းမလိုက်နာတဲ့ ကုမ္ပဏီတွေကို ထိုက်သင့်တဲ့ အရေးယူဆောင်ရွက်မှုတွေ ပြုစေလိုကြောင်း အကြံပြုထားပါတယ်။ ဒီမေးခွန်းတွေကို ကျွန်တော်တို့ ကော်မတီကလည်း ကြားနာစိစစ်မှုတွေ ထပ်မံပြုလုပ်ပါဦးမယ်။ ထပ်မံပြုလုပ်ပြီးတဲ့အခါမှာ လွှတ်တော်သို့ အခါအားလျော်စွာ တင်ပြပေးသွားပါမယ်။ ကတိကဝတ်အဖြစ် ဆက်လက်ထားရှိပြီးတော့ စောင့်ကြည့် ထိန်းညှိသွားမှာဖြစ်ပါတယ်ဆိုတဲ့အကြောင်းကိုလည်း တင်ပြလိုပါတယ်။

နောက်ဆုံးတစ်ချက်ကတော့ လားရှိုး ဝက်မွေးမြူရေးစခန်းနဲ့ ပတ်သက်ပြီးတော့ နွားအရှင် တွေကို တစ်ထောက်နားစခန်းအဖြစ်ထားရှိမှာကို ဘယ်လို အစီအမံတွေနဲ့ ထားရှိမှာလဲ၊ အကျိုးဆက် တွေကရော ဘယ်လိုပြန်ရမှာလဲဆိုတာနဲ့ ပတ်သက်ပြီးတော့ ကော်မတီအနေနဲ့ မေးမြန်းပေးဖို့ဆိုပြီး ဆွေးနွေးသွားပါတယ်။ ကျေးဇူးတင်ပါတယ်။ ကော်မတီအနေနဲ့ ပြန်လည်ညှိနှိုင်းပေါင်းစပ်ဆွေးနွေးပေး ပါမယ်။ ကိုယ်စားလှယ်တော်ကြီး ဆွေးနွေးခဲ့တဲ့ အချက်များကိုလည်း ကော်မတီအနေနဲ့ အလေးထား ဆောင်ရွက်သွားမှာ ဖြစ်ပါတယ်လို့ ပြန်လည်ဆွေးနွေးတင်ပြလိုပါတယ်။ အားလုံးကိုကျေးဇူးတင်ပါတယ်။

အမျိုးသားလွှတ်တော် အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီ၏ အစီရင်ခံစာကို သဘောတူလက်ခံရန် အဆိုတင်သွင်းခြင်းနှင့် အမျိုးသားလွှတ်တော်၏ အတည်ပြုချက် ရယူခြင်း

အချိန်၊ ၁၃:၀၁။

ဥက္ကဋ္ဌ။ ။ အစီအစဉ်(၁၁)ဖြစ်ပါတယ်။ အမျိုးသားလွှတ်တော်ကိုယ်စားလှယ်များ ခင်ဗျား။ အမျိုးသားလွှတ်တော် အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေး ကော်မတီ၏ ဒုတိယအကြိမ်အမျိုးသားလွှတ်တော် ပထမပုံမှန်အစည်းအဝေးမှ နဝမပုံမှန်အစည်းအဝေး အထိ တင်သွင်းမေးမြန်းခဲ့သည့် အဆို၊ မေးခွန်းများနှင့် စပ်လျဉ်းသည့် အစီရင်ခံစာကို အမျိုးသား လွှတ်တော်က သဘောတူလက်ခံရန် အဆိုတင်သွင်းခြင်းနှင့် အတည်ပြုချက် ရယူခြင်းတို့ကို ဆောင်ရွက် မှာဖြစ်ပါတယ်။

ယခု အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီက အဆို တင်သွင်းဖို့ ဖြစ်ပါတယ်။

အချိန်၊ ၁၃:၀၂။

ဦးသိမ်းဆွေ (ဥက္ကဋ္ဌ၊ အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေး ကော်မတီ)။ ။ အားလုံး မင်္ဂလာပါခင်ဗျား။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီး ခင်ဗျား။ ဒုတိယအကြိမ် အမျိုးသားလွှတ်တော် ပထမပုံမှန်အစည်းအဝေးမှ နဝမပုံမှန်အစည်းအဝေး အထိ အမျိုးသားလွှတ်တော်ကိုယ်စားလှယ်များက တင်သွင်းမေးမြန်းခဲ့သည့် အဆို၊ မေးခွန်းများနှင့်

စပ်လျဉ်းသည့် အမျိုးသားလွှတ်တော် အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီ၏ အစီရင်ခံစာကို လွှတ်တော်က အတည်ပြုပေးနိုင်ဖို့အတွက် ဧရာဝတီတိုင်း ဒေသကြီး မဲဆန္ဒနယ်အမှတ်(၁၀)မှ အမျိုးသားလွှတ်တော်ကိုယ်စားလှယ်၊ အမျိုးသားလွှတ်တော် အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီ ဥက္ကဋ္ဌ ဖြစ်သူ ကျွန်တော် ဦးသိမ်းဆွေ မှ အဆို တင်သွင်းအပ်ပါတယ်။ အားလုံးကို ကျေးဇူးတင်ပါတယ်။

အချိန်၊ ၁၁:၀၁။

ဥက္ကဋ္ဌ။ ။ အဆိုကို အတည်ပြုရန် လွှတ်တော်၏ သဘောထားရယူပါမယ်။ အမျိုးသား လွှတ်တော် အစိုးရ၏ အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီ၏ အစီရင်ခံစာကို အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောမတူတဲ့သူ ရှိပါသလားခင်ဗျား။

[သဘောမတူတဲ့သူ မရှိပါ။]

သဘောမတူတဲ့သူ မရှိတဲ့အတွက် အမျိုးသားလွှတ်တော် အစိုးရ၏ အာမခံချက်များ၊ ကတိ များနှင့် တာဝန်ခံချက်များစိစစ်ရေးကော်မတီ၏ အစီရင်ခံစာကို လွှတ်တော်က အတည်ပြုကြောင်း ကြေညာပါတယ်။

အမျိုးသားလွှတ်တော်ဥက္ကဋ္ဌက ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၆)ရက်မြောက်နေ့ ရပ်နားကြောင်းနှင့် (၁၇)ရက်မြောက်နေ့ အစည်းအဝေး ဆက်လက်ကျင်းပမည့် နေ့ရက်နှင့်အချိန်ကို ကြေညာခြင်း

အချိန်၊ ၁၃:၀၄။

ဥက္ကဋ္ဌ။ ။ အစီအစဉ်(၁၂) ဖြစ်ပါတယ်။ အမျိုးသားလွှတ်တော် ကိုယ်စားလှယ်များ ခင်ဗျား။ ယခု ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၆)ရက်မြောက်နေ့ကို ရပ်နားပါမယ်။ ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၇)ရက်မြောက်နေ့ ကို ၂၀၁၈ ခုနှစ်၊ ဒီဇင်ဘာလ ၂၀ ရက် (ကြာသပတေးနေ့) နံနက် ၁၀:၀၀ နာရီ အချိန်မှာ ဆက်လက် ကျင်းပမည်ဖြစ်ကြောင်း ကြေညာပါတယ်။

အခမ်းအနားမှူး။

။ အမျိုးသားလွှတ်တော် ဥက္ကဋ္ဌ ပြန်လည်ထွက်ခွာပါပြီခင်ဗျား။

အခမ်းအနားမှူး။

။ အမျိုးသားလွှတ်တော်ကိုယ်စားလှယ်များခင်ဗျား။ သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ သစ်တောနှင့်ပတ်ဝန်းကျင်ဆိုင်ရာတက္ကသိုလ် ရေဆင်းမှ ဝါးစိုက်ပျိုးပြုစုခြင်းဆိုင်ရာ ရှင်းလင်းဆွေးနွေးပွဲကို ကိုယ်စားလှယ်တော်ကြီးများ နေ့လယ်စာသုံးဆောင်ပြီးနောက် အမျိုးသားလွှတ်တော် (J)ဆောင် ထမင်းစားခန်းမကြီးမှာ ပြုလုပ်သွားမှာဖြစ်တဲ့ အတွက် ကိုယ်စားလှယ်တော်ကြီးများ တက်ရောက်နိုင်ပါရန် အသိပေးအပ်ပါတယ်ခင်ဗျား။ အားလုံး ထွက်ခွာနိုင်ကြပါပြီခင်ဗျား။

[ဒုတိယအကြိမ် အမျိုးသားလွှတ်တော် ဒသမပုံမှန်အစည်းအဝေး (၁၆)ရက်မြောက်နေ့ကို ၁၃:၀၄ နာရီ အချိန်တွင် ရပ်နားပါသည်။]